

میراث و صیت کے شرعی ضوابط

ڈاکٹر عبدالحی ابرڑو



شریعہ اکیڈمی

بین الاقوامی اسلامی یونیورسٹی - اسلام آباد

بِسْمِ اللَّهِ الرَّحْمَنِ الرَّحِيمِ

میراث و وصیت

کے شرعی ضوابط

ڈاکٹر عبدالحی ابرڑو



شريعة اكاديمى

бин الاقوامى اسلامي یونیورسٹی - اسلام آباد

۲۹۳ ۳۶
۱۳۲

۱۲۴۷۱

جملہ حقوق بحق ناشر محفوظ

عنوان کتاب:

میراث و صیت کے شرعی ضوابط

مؤلف:

ڈاکٹر عبدالحی ابرڑو

نظر ثانی:

حافظ احمد وقار

ناشر:

شریعہ اکیڈمی

بین الاقوامی اسلامی یونیورسٹی۔ اسلام آباد

جنوری ۲۰۱۵ء

اشاعت:

SHARI'AH ACADEMY
International Islamic University, Faisal Masjid Campus
Islamabad Tel: +92 051 9261761 ext 289
Email: sapublication@gmail.com

کپوزنگ: محمد آصف قریشی مطبع: یونیک ویژن۔ اسلام آباد

فہرست

۹	ابتدائی
۱۱	حصہ اول: میراث
۱۳	تعارف
۱۵	باب ۱: مختلف مذاہب اور اقوام کے ہاں احکام و راثت
۱۵	یہودیت میں قوانین و راثت
۱۶	- وراثت نصرانیت میں
۱۶	رومی قانون و راثت
۱۷	یونانی قانون و راثت
۱۸	ہندو مت میں قانون و راثت
۱۸	قوانین و راثت مغربی ممالک میں
۱۹	- دور جاہلیت میں عربوں کا نظام و راثت
۲۱	باب ۲: ترکہ اور علم میراث۔ چند بنیادی مباحث
۲۱	وراثت۔ تعریف اور ارکان
۲۲	(-) تعریف ترکہ
۲۳	- ترکہ کے سلسلے میں چند مزید صورتیں
۲۸	علم میراث / علم الفرانس
۳۰	- علم میراث کی اہمیت و فضیلت
۳۱	- علم میراث کے مآخذ

۳۹	اسلام کے نظام و راثت کی چند اہم خصوصیات
	- مرد کا حصہ دو گناہ کیوں؟
۴۱	ترکہ میت سے وابستہ حقوق
۴۲	- تجهیز و تکفین
۴۶	- قرض کی ادائگی
۴۸	- تنقیذ و صیت
۵۱	- ورثا میں تقسیم
۵۲	- ورثات کی ترتیب
۵۶	وراثت پانے کے اسباب، شرائط اور موانع
۵۶	- وراثت کے اسباب
۵۷	- وراثت کے شرائط
۵۸	- وراثت کے موانع
۶۵	باب ۳: ذوی الفروض
۶۷	- نقشہ اول: حصہ اور مستحقین
۶۷	- نقشہ دوم: حالات ذوی الفروض و شرائط استحقاق
۷۳	باب ۴: عصبات
۷۴	عصبات کی قسمیں
۷۴	- عصبہ بالنفس
۷۶	- عصبہ بالغیر
۷۷	• اولاد میت کے احکام
۸۰	- عصبہ مع الغیر

۸۱	مسئلہ مشترکہ / حماریہ
۸۳	<u>یتیم پوتے کی وراثت</u>
۸۹	باب ۵: دادا کا میت کے حقیقی یا علاقوں بھائیوں کے ساتھ حصہ
۹۱	- میت کے حقیقی یا علاقوں بھائی اور دادا
۹۳	- مقامہ الجد میں طریق توریث
۹۷	باب ۶: حجب
۹۷	- حجب کی اقسام
۹۷	- حجب نقصان
۹۸	- حجب حرام
۹۸	- ممنوع اور محبوب میں فرق
۱۰۳	باب ۷: ذرثا کے حصوں کے عددی اصول
۱۰۹	باب ۸: عول
۱۰۹	- اصطلاحی معنی
۱۱۰	- عول کی ابتدا
۱۱۰	- عول کی صورتیں اور طریقہ
۱۱۳	باب ۹: رد
۱۱۳	- معنی و مفہوم
۱۱۳	- رد کی صورتیں
۱۱۳	- رد کے قواعد
۱۲۱	باب ۱۰: ذوی الارحام
۱۲۱	- معنی و مفہوم

۱۲۱	- ذوی الارحام کے اصناف
۱۲۲	- ذوی الارحام کے درمیان ترکے کی تقسیم
۱۲۷	• اہل التنزیل کا نقطہ نظر
۱۲۹	باب ۱۱: تقسیم ترکہ کی خصوصی صورتیں
۱۲۹	- حمل
۱۳۳	- خُشی
۱۳۵	- مفقود الخبر
۱۳۶	- ولد ازنا
۱۳۷	احکام و راثت۔ جعفری نقطہ نظر
۱۳۹	پاکستان میں وراثت سے متعلق قوانین
۱۴۳	ضمیمه: نقشہ ذوی الفروض (انگریزی)
۱۴۷	حصہ دوم: وصیت
۱۴۹	باب ۱: تہہیدی مباحث
۱۴۹	- تاریخی تناظر
۱۴۹	- وصیت اسلام میں
۱۵۰	- تعریف
۱۵۲	- مشروعیت
۱۵۶	- حکمت
۱۵۶	- مطلق اور مقید وصیت
۱۵۹	باب ۲: وصیت کا حکم شرعی اور اقسام

۱۶۰	- حکم شرعی کے لحاظ سے وصیت کی اقسام
۱۶۶	• وصیت واجبہ اور میتم پوتے کی دراثت
۱۶۸	• پاکستان میں قانونی صورت حال
۱۷۳	باب ۳: وصیت کے اركان
۱۷۵	- وصیت کرنے کے طریقے (الفاظ۔ تحریر۔ اشارہ)
۱۷۶	- موصلی لہ کے رد و قبول کاملہ
۱۸۱	باب ۴: وصیت کے شرائط
۱۸۱	- موصلی کے شرائط
۱۸۲	• مختلف لوگوں کی وصیت کی شرعی حیثیت
۱۸۳	▪ قرض دار کی وصیت
۱۸۵	▪ غیر مسلم کی وصیت
۱۸۷	- موصلی لہ کے شرائط
۱۸۸	• حمل کے بارے میں وصیت
۱۹۶	- موصلی بہ کے شرائط
۱۹۷	• مال و جائداد کی منفعت کے بارے میں وصیت
۲۰۷	• ایک تھائی مال اور وصیت
۲۱۱	باب ۵: وصیت کے باطل ہو جانے کے اسباب
۲۱۱	- موصلی کو جنون طاری ہو جانا
۲۱۲	- موصلی کا مرتد ہو جانا
۲۱۲	- شرط کا پورا نہ ہونا
۲۱۲	- وصیت سے رجوع

۲۱۵	- وصیت کو رد کر دینا
۲۱۵	- موصی سے قبل موصی لہ کی وفات
۲۱۶	- موصی لہ کا موصی کو قتل کر دینا
۲۱۶	- موصی بہ ہلاک یا ختم ہو جانا
۲۱۷	باب ۶: احکام موصی الیہ (وصی)
۲۱۷	- تعریف اور تقرر
۲۱۸	- وصی کا قبول یا رد کرنا
۲۱۹	- کس کو وصی مقرر کیا جا سکتا ہے
۲۱۹	- وصی کی اقسام
۲۲۱	- وصی کی معزولی
۲۲۲	- وصی کا حق اجرت
۲۲۵	اہم مصادر و مراجع

ابتدائیہ

اسلامی فقہ میں فن میراث کو امتیازی حیثیت حاصل ہے۔ اللہ تعالیٰ نے قرآن کریم میں احکام بیان کرنے کے اپنے عمومی اسلوب سے ہٹ کر میراث کے مسائل کو زیادہ تفصیل سے بیان کیا ہے۔ اسی طرح نبی کریم ﷺ نے بھی میراث کی خصوصی اہمیت کے پیش نظر متعدد مواقع پر اس کے سیکھنے سکھانے کی ترغیب دی؛ بلکہ جہاں قرآن سیکھنے کا حکم دیا، اسی جملے میں میراث کے احکام سیکھنے پر زور دیا ہے۔ سلف صالحین کے ہاں یہ معمول رہا کہ کسی طالب علم کو اس وقت تک حدیث کے درس میں نہیں بیٹھنے دیا جاتا تا حاصل ہجت تک وہ قرآن کریم حفظ اور میراث کے مسائل کو از برناہ کر لیتا۔ اس کی وجہ یہ ہے کہ علم میراث اور ترکہ ایسی چیز ہے جس سے ہر مسلمان کو واسطہ پڑتا ہے؛ پھر اس کا تعلق لوگوں کے مالی حقوق کے ساتھ ہے؛ اور اس بات کا قوی امکان ہو سکتا ہے کہ بندہ ناداقیت کی وجہ سے مرنے سے پہلے کوئی ایسی وصیت کر جائے جس میں ورثا کی حق تلفی یا ان کے ساتھ نافعی برقراری ہو؛ یا کسی وارث کو ترکے سے سرے سے محروم ہی کر دے۔

میراث کے احکام چونکہ ایک گونہ پیچیدہ اور قدرے دقيق ہوتے ہیں، اس لیے ان کے پیش کرنے کا اسلوب جس قدر آسان، سادہ اور سلیمانی ہو، اسی قدر زیادہ استفادے کی توقع کی جاسکتی ہے۔ حالیہ عرصے میں ہمارے ہاں مواریث پر اردو زبان میں جو لٹریچر سامنے آیا ہے اس کے اسلوب بیان میں پیچیدگی اور قدیم طرز تفہیم کی وجہ سے طلبہ اور عام افراد کے لیے احکام کو ذہن نشین کرنا کافی مشکل ہے جو غیر معمولی دلچسپی اور محنت کے بغیر ممکن نہیں۔ دوسرے یہ کہ عام طور پر میراث کے تمام مباحث بیان نہیں کیے جاتے۔ بازار میں میراث کی مشہور درسی کتاب سراجیہ کی متعدد اردو شروع تو دستیاب ہیں؛ لیکن لوگوں کی

ضرورت اس سے مختلف ہے۔ ضرورت اس امر کی ہے کہ میراث کے احکام پر مشتمل ایک ایسی جامع اور عام فہم کتاب ہو جس میں میراث کے تمام مشکل اور دقيق مباحث کو مروجہ اسلوب کے مطابق خوبی سے آسان زبان میں بیان کیا گیا ہو۔

زیر نظر کتاب اسی ضرورت کو پیش نظر رکھ کر مرتب کی گئی ہے۔ کتاب کے مؤلف گزشتہ تیس سال سے اسلامی فقہ کے استاد اور محقق کے طور پر یونیورسٹی میں خدمات سرانجام دے رہے ہیں۔ فقه الائسرہ کا ایک حصہ ہونے کے ناطے علم میراث مؤلف کی خصوصی دلچسپی کا موضوع ہے۔ یہ کتاب مؤلف کے برسوں کے تدریسی تجربے کا نچوڑ قرار دی جاسکتی ہے، جس میں طلبہ کی نفیات اور راجح محاورے کو سامنے رکھتے ہوئے نقشوں اور جداول کی مدد سے میراث کے جملہ مباحث کو ذہن نشین کرنے کی کوشش کی گئی ہے۔


کتاب دو حصوں پر مشتمل ہے۔ حصہ اول میں میراث کے مباحث جس میں اسلام کے تصور میراث کا دیگر ادیان و مذاہب کے تصور میراث کے ساتھ قابلی جائزے، وراثت کے اسباب و موائع، ذوی الفرض، عصبات، دادا کا حصہ، ججب، ورثا کے عدوی اصول، عوول، رد اور ذوی الارحام وغیرہ کو تفصیل سے بیان کیا گیا ہے۔ حصہ دو مم وصیت کے احکام پر مشتمل ہے جس میں وصیت کے تمام پہلوؤں کا اختصار اور مناسب تفصیل کے ساتھ احاطہ کیا گیا ہے۔

ماضی قریب میں وصیت اور میراث کے بعض معروکہ آراء سمجھے جانے والے مسائل: مثلاً مرد کا دو گنا حصہ، بیتیم پوتے کی وراثت وغیرہ کو شافی انداز میں بیان کیا گیا ہے۔ نیز وراثت سے متعلق ملک میں مروجہ قوانین اور اہل تشیع کا نقطہ نظر بھی سامنے لایا گیا ہے۔

امید ہے یہ کاؤش مدارس و جامعات کے طلبہ، علماء کرام، ارکانِ عدليہ و قانون اور میراث سے دل چیسی رکھنے والے قارئین کے لیے مفید، اور تعلیمی اداروں کے نصاب میراث کے لیے ایک موزوں انتخاب ثابت ہوگی۔ وَاللَّهُ وَلِي التَّوْفِيقُ وَالْقَبُولُ۔




میراث



تعارف

زندگی کے مسائل میں ایک اہم مسئلہ مرنے والے کے مال و جامدات کی تقسیم یعنی وراثت کا ہے۔ اس مسئلے میں انسانیت ہمیشہ افراط و تفریط میں مبتلا رہی ہے۔ اسلام نے اس مسئلے میں بھی ایک جھاتلا اور عدل و انصاف پر بنی قانون اور لائجہ عمل پیش کیا ہے۔ آج دنیا کے اکثر ممالک، سرمایہ داری کے تباہ کن اثرات کا رونارور ہے ہیں، اور ان کی سبھ میں نہیں آتا کہ دولت کو چند مخصوص ہاتھوں میں سمنے سے کس طرح روکا جائے۔ اشتراکی نظام نے اس کا ایک علاج تجویز کیا، لیکن وہ دوسری انتہا کو پہنچ گئے اور فرد کی ذاتی ملکیت ہی کو ختم کر کے اسٹیٹ کو "سرمایہ دار اعظم" بنایا کر بدنام زمانہ سرمایہ داری کے سارے نقص اس میں سودیے۔ دراصل اس افراط و تفریط کے بین ہی کوئی راستہ ان الحجنوں سے نجات دلا سکتا ہے اور وہ ہے اسلام کا راستہ۔ اسلام کا معاشی نظام نہ تو فرد کی ملکیت کو ختم کرتا ہے اور نہ ہی اس کا موقع دیتا ہے کہ دولت کا ایک جگہ ارتکاز ہو سکے۔ جائز اور حلال طریقے سے دولت کمانے کی پابندی، دولت خرچ کرنے کی حدود کا تعین، حقوق العباد کی ادائگی، زکاة و صدقات کا التزام اور تقسیم میراث وہ توازن قائم کرتے ہیں جو دولت کی صحیح تقسیم کے لیے ضروری ہے۔ صرف تقسیم میراث ہی کے اصولوں کو بھیجیے؛ ان کی پابندی کرنے سے ہر فرد کی وفات پر اس کا ترکہ متعدد افراد میں تقسیم ہو جاتا ہے اور اس طرح دولت گردش میں رہتی ہے۔ یہ اصول اسلام میں ایک مستقل فن اور علم کی حیثیت رکھتے ہیں جسے "علم الفرائض" یا "علم میراث" کہا جاتا ہے۔



مختلف مذاہب اور اقوام کے ہاں احکام و راثت

وراثت کے سلسلے میں اسلامی نقطہ نظر بیان کرنے سے پہلے دیگر مذاہب اور قوموں کے نظریے کا تذکرہ مناسب معلوم ہوتا ہے تاکہ تقابل میں آسانی ہو۔ ان شاء اللہ اس سے اسلامی شریعت کا اعتدال اور توازن نمایاں ہو گا۔

یہودیت میں قوانین و راثت

یہودیوں کے ہاں وراثت کا حق دار صرف لڑکا ہوتا ہے، اس کی موجودگی میں نہ تو میت کے والدین کا کوئی حصہ ہے اور نہ بیٹی کا بیوی اور شوہر کا اور دیگر رشتہ داروں کا بھی کوئی حصہ نہیں۔ بیوہ اور بیٹیاں اولاد نرینہ کے رحم و کرم پر ہوتی ہیں، البتہ لڑکی اگر نابالغ ہو تو بارہ سال کی عمر تک وہ باپ کے ترکے میں سے اپنا خرچ لے سکتی ہے، اس کے بعد اس کے لیے کچھ نہیں ہے۔ بیوہ بہر صورت میراث سے محروم ہوتی ہے اور ایک بوجھ سمجھی جاتی ہے۔

لڑکا ہر حالت میں میراث کا حق دار ہوتا ہے، چاہے وہ نکاح کے ذریعے وجود میں آیا ہو یا بد کاری کا نتیجہ ہو؛ نیز سب سے بڑا لڑکا دو گنا حصہ پاتا ہے خواہ وہ ناجائز نطفہ ہو۔ بیٹی، پوتے وغیرہ کی موجودگی میں لڑکیاں میراث پاتی ہیں اور وہ نہ ہوں تو ان کی اولاد۔ لڑکے، لڑکیاں، پوتے، نواسے وغیرہ میں سے کوئی بھی نہ ہو تو ترکے کا مستحق باپ ہوتا ہے، اور اس کی غیر موجودگی میں دادا اور اس کے بعد بھائی اور بیچا وغیرہ۔

کسی یہودی عورت کا انتقال ہو اور اس کی کوئی اولاد نہ ہو تو شوہر اس کا وارث ہوتا ہے۔ اولاد نرینہ کے ہوتے ہوئے اسے کسی بھی طرح کی وصیت کا حق نہیں ہوتا، لیکن اگر وارث لڑکیاں ہوں تو جسے چاہے اور جتنا چاہے وصیت کر سکتی ہے۔

کوئی بہت پرست یہودی مذہب اختیار کر لے تو اس کی وفات کے بعد غیر یہودی رشتہ دار اس کے وارث نہ ہوں گے، البتہ کوئی بہت پرست وفات پا جائے تو یہودی اس کا وارث ہو گا اور اگر کوئی یہودی بہت پرست وغیرہ ہو جائے تو یہ اپنے یہودی رشتہ داروں کے ترکہ سے محروم ہو گا، اور یہودی رشتہ دار اس کے وارث ہوں گے۔

وراثت نصرانیت میں

حضرت عیسیٰ علیہ السلام کوئی نئی شریعت لے کر نہیں آئے تھے، بلکہ وہ حضرت موسیٰ علیہ السلام کی شریعت ہی پر عامل تھے، وہ خود کہا کرتے تھے کہ میں شریعتِ موسویٰ کو ختم کرنے کے لیے نہیں بلکہ اس کی تکمیل کے لیے آیا ہوں، اس لیے ظاہر ہے کہ وراثت کے سلسلے میں میسیحیت کا بھی وہی نقطہ نظر ہے جو اوپر تورات کے حوالے سے مذکور ہوا، لیکن حضرت عیسیٰ علیہ السلام کے آسمان پر اٹھا لیے جانے کے باکیس سال بعد میسیحیت نے تورات کے تمام احکامات پر خط نسخ پھیر دیا۔ اس لیے اب ان کے یہاں اس پر عمل نہیں ہے، بلکہ مختلف فرقوں کے یہاں وراثت کے سلسلے میں الگ الگ احکام ملتے ہیں، جن میں سے بیشتر احکام رومنی یا یونانی قانون سے مانوذ ہیں۔

رومی قانون وراثت

رومی قانون وراثت میں مختلف اوقات میں متعدد تبدیلیاں ہوتی رہیں۔ ابتداء میں وراثت کو وصیت سے متعلق کیا گیا کہ مورث جس شخص کے لیے وصیت کر جائے وہی اس کے تمام مال کا وارث ہو گا۔ بعد ازاں بادشاہ گستینیانوس (م ۵۳۳ء) نے قانون وراثت میں کچھ بنیادی تبدیلیاں کیں اور وراثت کی بنیاد قرابت پر رکھی، نیز قریب ترین وارث کی موجودگی میں دور کے رشتہ دار کو محروم قرار دیا، استحقاق وراثت میں مرد و عورت کے درمیان تفریق کو ختم کیا اور وارثوں کے مختلف طبقے قرار دیے۔ اس کی رو سے پہلا طبقہ، فروع یعنی بیٹا، بیٹی، پوتا، پوتی، نواسا، نواسی وغیرہ پر مشتمل ہے۔ ان کی نسل سے اگر کوئی

موجود ہے تو دوسرا اور اشت کا حق دار نہ ہو گا اور ان کی غیر موجودگی میں دوسرے طبقے یعنی اصول کے درمیان ترکہ تقسیم ہو گا، جن میں باپ، دادا، بھائی وغیرہ شامل ہیں۔

قابل ذکر یہ ہے کہ اگر دادا کے ساتھ حقیقی بھائی موجود ہے تو وہ محروم نہ ہو گا، بلکہ برابر کا حق دار ہو گا، ایسے ہی پوتا بھی محروم نہیں ہوتا بلکہ دادا کے مرنے کے بعد وہ اپنے بچا کے ساتھ برابر کا حصے دار ہوتا ہے۔

اصول و فروع اور حقیقی بھائی موجود نہ ہوں تو یہ حق ماں شریک یا باپ شریک بھائی کو ملتا ہے اور اس کی غیر موجودگی میں دیگر رشتہ داروں میں برابر تقسیم کیا جائے گا، اس طور پر کہ قریب ترین رشتہ دار کی موجودگی میں دور کارشنہ دار محروم ہو گا۔

میاں بیوی میں سے ہر ایک دوسرے کے ترکے سے مکمل طور پر محروم ہو گا کیونکہ ان کے یہاں وراثت کی بنیاد قرابت پر ہے۔

یونانی قانون وراثت

اہل یونان کے یہاں بھی ابتداءً وراثت کو وصیت سے متعلق رکھا گیا تھا کہ انسان اپنی زندگی ہی میں کسی کے حق میں وصیت کر جائے اور موت کے بعد تمام ترکہ وصیت کردہ شخص کی طرف منتقل ہو جاتا تھا، بعد میں کچھ تبدیلیاں ہوئیں اور قرابت کو بنیاد قرار دیا گیا، تاہم اولاد نرینہ کی موجودگی میں کسی عورت کا کوئی حصہ نہ تھا، بیٹی وغیرہ وراثت کی حق دار اس وقت ہوتی جبکہ کوئی مرد وارث موجود نہ ہوتا۔ ان میں یہ بھی رواج تھا کہ نکاح کے وقت بیٹی کو "دولہ" (جہیز) کے نام سے گھر لیو استعمال کی چیزیں دے دیا کرتے تھے اور بھی ان کی محرومی کا عوض ہوتا تھا۔

اولاد نرینہ کی غیر موجودگی میں بیٹی اپنے باپ کے مال کی نگران ہوتی تھی اور شادی کے بعد اس کے ہاں کوئی لڑکا پیدا ہو جائے تو قانونی طور سے وہ مجبور تھی کہ اس لڑکے کو اپنے باپ

کی طرف منسوب کرے اور ترکہ اس کے نام کر دے، گویا کہ عورت میراث کو صرف منتقل کرنے والی ہوتی، وہ کسی چیز کی مالک نہیں بن سکتی تھی۔

ہندو مت میں قانون و راثت

ہندو قانون و راثت میں عورتوں کے لیے ترکہ میں کوئی حصہ نہیں ہے، نیز تمام چیزوں کا مالک صرف بڑا لڑکا ہوتا ہے اور دوسرا سب محروم۔

قوانين و راثت مغربی ممالک میں

بعض ملکوں میں وراثت سے متعلق جو قوانین نافذ ہیں وہ یونانی اور رومی قانون کا چربہ ہیں۔ یہ سب انسانوں کے بنائے ہوئے قوانین ہیں، جن میں اکثر ویژتست تبدیلیاں ہوتی رہی ہیں، چنانچہ فرانسیسی قانون میں میت کی اولاد، ان کی غیر موجودگی میں اس کے باپ، دادا، پھر بھائی اور پچھا کو وراثت کا حق دار قرار دیا گیا ہے اور ان سب کی غیر موجودگی میں غیر قانونی لڑکا حصہ دار ہوتا ہے۔ بیٹے اور پوتے کی موجودگی میں باپ اور دادا محروم ہو جاتے ہیں اور اگر کوئی بیٹا وفات پاجائے تو دوسرا موجود بیٹوں کے ساتھ پوتا بھی دادا کی میراث کا حق دار ہوتا ہے۔

جرمن قانون کے لحاظ سے وراثت کی بنیاد قرابت اور زوجیت پر ہے، فرع کی موجودگی میں زن و شوہیں سے ہر ایک کا حصہ چوتھائی ہے اور فرع کے نہ ہونے کی صورت میں آدھا، اور اصول و فروع میں سے کوئی موجود نہ ہو تو شوہر پورے ترکے کا حق دار ہوتا ہے۔

انگریزی قانون میں بیٹے کے ہوتے ہوئے بیٹی محروم ہوتی ہے، نیز پہلو ناساب پر مقدم ہوتا ہے اور اولاد نرینہ کی غیر موجودگی میں بیٹی وارث ہوتی ہے۔

روس میں جب کیونزم بر سر اقتدار ہوا تو شروع میں وراثت کا کوئی تصور، نہ تھا کہ فرد کسی چیز کا مالک نہ تھا، ہر چیز پر حکومت کی ملکیت ہوتی تھی، بعد میں تبدیلیاں ہوتی رہیں، یہاں تک کہ ۱۹۲۵ء میں تین طرح کے لوگوں کو وارث قرار دیا گیا:

۱۔ اولاد، میاں بیوی

۲۔ والدین اور منہ بولا بیٹا

۳۔ بھائی بہن

ان میں سے قریب ترین کی موجودگی میں دور کے رشتہ دار کو محروم قرار دیا گیا۔ امریکہ اور یورپ کے دیگر ملکوں میں اس وقت جو قانون و راثت رائج ہے اس کا ذکر تفصیل طلب ہے۔ صرف اتنا اشارہ کیا جا رہا ہے کہ ان میں رومنی اور یونانی روح کا فرماء ہے، گو بعض جزئیات اور تفصیلات میں اختلاف ہے۔*

دور جاہلیت میں عربوں کا نظام و راثت

اسلام سے قبل اہل عرب مختلف قبیلوں اور طبقوں میں بٹے ہوئے تھے، جن میں باہم آوزش اور کشمکش رہتی تھی اور وہ ایک دوسرے سے ہمیشہ بر سر پریکار رہتے تھے، اس لیے وہ تمام معاملات کو اسی کے پس منظر میں دیکھنے کی کوشش کرتے تھے۔ چنانچہ و راثت میں ان کے ہاں چھوٹے بچوں اور عورتوں کا کوئی حصہ نہ تھا کہ یہ لوگ جنگی صلاحیتوں سے محروم تھے اور اپنے قبیلے کی طرف سے دفاع نہیں کر سکتے تھے، اور دشمنوں سے مال غنیمت حاصل نہیں کر سکتے تھے۔

ان کے ہاں میراث پانے کے درج ذیل چار اسباب تھے:

۱۔ قرابت اور نسبی تعلق: اس کے تحت ترکہ کا سب سے پہلا حق دار بڑا بیٹا تھا، اس کے ہوتے ہوئے کوئی اور وارث نہیں ہو سکتا تھا، لیکن اس کے لیے شرط یہ تھی کہ وارث بالغ اور جنگی صلاحیت کا حامل ہو۔ اس کے بعد پوتا، پھر باپ، دادا اور ان کے بعد بھائی اور چچا وغیرہ کا حق تھا۔

* سایگ، ڈاکٹر مصطفیٰ، *هذا هو الاسلام*: ۳۳؛ ابو اليقان عطیہ، *حكم المیراث في الشريعة الإسلامية*، ص ۱۱،

۲۲۔ دیکھیے: مولانا ولی اللہ مجید تاسکی کا مضمون "اسلام کا نظام و راثت" مشمولہ سہ ماہی "تحقیقات اسلامی" علی گڑھ، جلد

۲۔ ولاء: اسی جنگ و جدال کی وجہ سے ایک قبیلہ دوسرے قبیلے سے اور ایک شخص دوسرے شخص سے باہم مدد اور نصرت کا معاہدہ کرتا تھا جسے ”ولاء“ کہا جاتا ہے اور قریبی وارث کی موجودگی میں بھی یہ شخص وارث ہوتا تھا۔

۳۔ تمیٰ: سابقہ اقوام اور مذاہب میں لے پا لک بیٹے کا رواج تھا اور اب بھی بہت سے معاشروں میں باقی ہے، کہ لوگ دوسروں کے بچے کو گود لیتے ہیں جسے حقیقی بیٹے کی طرح سمجھا جاتا ہے اور جائداد کا وارث بھی ہوتا ہے۔ عربوں میں بھی یہ طریقہ رائج تھا یہاں تک کہ اسلام نے آکر اس غیر فطری طریقے کو ختم کیا۔ اسلام میں لے پا لک کے لیے وراثت میں کوئی حصہ نہیں رکھا گیا، البتہ اگر مرنے والا چاہے تو اس کے لیے ایک تہائی وصیت کر سکتا ہے۔

۴۔ عہد و بیان: بعض اوقات دو افراد، جن کی آپس میں کوئی نسبی قرابت نہیں ہوتی تھی، وہ باہم معاہدہ (حلف) کر لیتے تھے کہ ہمارے درمیان بھائی چارہ ہے۔ اگر دونوں میں سے کسی پر کوئی مشکل پڑ جائے، یا مالی ذمہ داری (دیت، تاوان وغیرہ) یا کوئی اور افتاد آپڑے، تو دوسرا بوجھ اٹھانے میں اس کا شریک و سہیم ہوا کرتا تھا۔ ایسے دونوں افراد ایک دوسرے کی وراثت میں بھی حصہ پاتے تھے۔ ابتداء اسلام میں بھی اس پر عمل ہوتا رہا، جیسا کہ ارشاد باری تعالیٰ ہے: ﴿وَالَّذِينَ عَقدَتْ أَيْمَانُكُمْ فَاتَّوْهُمْ نَصِيبَهُمْ﴾ [الناء: ۳۳] (اور جن لوگوں سے تم عہد کر چکے ہو، ان کو بھی ان کا حصہ دو)، مگر بعد میں اس کو منسوخ کر دیا گیا، اور ارشاد ہوا: ﴿وَأُولُو الْأَرْحَامِ بَعْضُهُمْ أَوْلَى بِبَعْضٍ فِي كِتَابِ اللَّهِ﴾ [الانفال: ۸۵؛ الاحزاب: ۶: ۳۳] (رشته دار اللہ کے حکم کی رو سے ایک دوسرے کے زیادہ حق دار ہیں)۔

ترکہ اور علم میراث۔ چند بنیادی مباحث

وراثت۔ تعریف اور ارکان

وراثت کا لغوی معنی کسی چیز کا ایک شخص سے دوسرے شخص یا ایک گروہ سے دوسرے گروہ کی طرف منتقل ہونا ہے۔ عام طور پر یہ منتقلی مال، علم یا شرف و فضیلت کے لیے استعمال ہوتی ہے، جبکہ قانونی اصطلاح کے طور پر وراثت ایک غیر اختیاری انتقالِ ملکیت ہے جس کے ذریعے متوفی کا ترکہ اس کے زندہ وارثوں کی طرف بطریق خلافت (جانشینی) منتقل ہوتا ہے۔

وراثت کے درج ذیل تین ارکان ہیں:

۱۔ مُورث ۲۔ وارث ۳۔ ترکہ (محل وراثت)

۱۔ مُورث

وراثت کا اس تھقاق اس وقت پیدا ہوتا ہے جبکہ حقیقتاً، تقدیر ایا حکماً مورث کی موت واقع ہو چکی ہو۔ حقیقتاً موت یہ ہے کہ مورث کی روح یعنی طور پر اس کے جسم سے نکل چکی ہو۔ تقدیر امومت یہ ہے کہ میت کو زندہ تصور کرتے ہوئے اس کے بعد حقیقی موت واقع قرار دی جائے، مثلاً جنین (رحم مادر میں بچہ) کسی جنایت (دست اندازی) کے نتیجے میں ماں کے پیٹ سے علیحدہ کر دیا گیا ہو۔ حکماً موت یہ ہے کہ حقیقی زندگی کو حکم شرعی کے تحت منقطع قرار دیا جائے، مثلاً حاکم نے مفقود الخبر (لاپتا ہو جانے والے) شخص کے بارے میں اس کی موت کا فیصلہ دے دیا ہو، یا مرتد کوار تداد کے وقت سے مردہ قرار دے دیا جائے۔

۲۔ وارث

وارث کا دوسرا رکن ”وارث“ ہے۔ مورث کی موت کے ساتھ ہی وارث کی حیات کا تعین ضروری ہے۔ خواہ وہ حقیقتاً زندہ ہو یا تقدیر اُزندہ تصور کر لیا گیا ہو، جیسے وہ بچہ جو حم مادر میں ہو۔ چنانچہ حمل کی میراث اس کو زندہ تصور کر کے علیحدہ رکھ دی جائے گی اور اس کے زندہ پیدا ہونے کے بعد اس کی ملکیت قرار پائے گی۔ ایسی صورتوں میں جہاں مورث کے مرنے کے ساتھ وارث کے زندہ ہونے کا پتا نہ چل سکے ان کا باہم توارث نہ ہو گا، جیسا کہ ایک ساتھ ڈوب کر مر جانے والے، جل کر مر جانے والے، عمارت میں دب کر مر جانے والے۔

۳۔ ترک

وارث کا تیسرا رکن ”ترک“ (محل وراثت) ہے، جس کی تفصیل درج ذیل ہے:

تعريفِ ترک

ترک کا لفظ ترک سے مشتق ہے اور یہ متروک (چھوڑی ہوئی چیز) کے معنی میں ہے۔

علم میراث کی اصطلاح میں ”ترک“ وہ مال ہے جو میت (مورث) اپنے بعد اپنے شرعی مملوکات کی شکل میں چھوڑ جائے۔ کسی شخص کی وفات کے وقت اس کی تمام جائیداد، منقولہ (جیسے گاڑیاں، مال موسیشی، گھر یا سامان اور نقدر قوم وغیرہ) اور غیر منقولہ (زرعی، رہائشی مکانات، فیکٹری وغیرہ) جو شرعاً اس کی ملکیت میں ہو، خواہ اس کے قبضے میں ہو یا دوسروں کے ذمے واجب الادا ہو، میت کا ترکہ کہلاتی ہے۔ چنانچہ ہر قسم کامال و ملکیت، رہن رکھنی گئی کوئی چیز، معاهدہ بیع کے خیارات (جیسے خیارِ عیب، خیارِ تعین)، حق شفعہ، متوفی کا کسی کے ذمہ واجب الادا قرضہ وغیرہ

سب تر کے میں شامل ہوں گے۔ اسی طرح تر کے میں علمی و رشدی یعنی کتابوں، فارمولوں اور ایجادات وغیرہ کی رائٹنگ بھی شامل ہے اور تمام شرعی ذرثتا کا اس میں حق ہو گا۔*

یہاں یہ بات واضح رہے کہ اسلام میں تر کے کے لحاظ سے خاندانی یا ذاتی مال میں کوئی تقسیم روانہ نہیں رکھی گئی۔ انسان کے مرنے کے وقت وہ سارا مال جو اس کی ملکیت میں ہو تر کے شمار ہو گا چاہے وہ اسے خاندان کی طرف سے وراثت کے ذریعے منتقل ہوا ہو یا اس نے خود حاصل کیا ہو۔

تر کے میں وہ مال شامل ہوتا ہے جو میت اپنے بعد چھوڑ جائے اور کسی دوسرے معین شخص کا اصل متروکہ شے کے ساتھ کوئی حق متعلق نہ ہو۔ اس کا مطلب یہ ہے کہ جس مال سے معین طور پر کسی غیر کا حق متعلق ہو (جیسے رہن رکھی گئی کوئی چیز)، وہ مال اس وقت تک تر کے میں داخل نہ ہو گا جب تک کہ اس دوسرے شخص کا حق ادا نہ کر دیا جائے۔

تر کے سلسلے میں چند مزید صورتیں

۱۔ ایسا مال جو میت کو حاصل ہوا ہو مگر شریعت نے اس پر مال ہونے کا حکم نہ لگایا ہو، وہ شرعاً تر کہ شمار نہ ہو گا، جیسے ذخیرہ شراب۔

۲۔ جو مال میت نے کسی دوسرے کا غصب کیا ہو، یا چوری یا خیانت کے ذریعے حاصل کیا ہو، وہ اس کا تر کہ شمار نہ ہو گا، کیونکہ شریعت نے اس پر میت کی جائز ملک ہونے کا حکم نہیں لگایا۔ اگر ذرثتا نے ایسے مال کو آپس میں تقسیم کر لیا تو وہ اس کے خود ذمہ دار ہوں گے اور اللہ کے نزدیک گناہ گار ہوں گے۔ جس طرح میت سے ایسے مال کو اس حالت پر چھوڑ جانے پر مو اخذہ ہو گا، اسی طرح ذرثتا سے ایسے مال کو مالکوں کو نہ پہنچانے اور میت کا مال سمجھ کر تقسیم کر لینے میں مو اخذہ ہو گا۔

* ملاحظہ ہو: شہر انی، حسین بن معلوی، حقوق الاختراع والتألیف فی الفقہ الاسلامی، دار طیبہ، الریاض، ۲۰۰۳، ص ۳۶۸؛ دیکن ایڈریسٹ، پاکستان: وراثت کی تقسیم۔ کیا، کیوں اور کیسے؟ ۲۰۱۱، ص ۲۰۰۳

۳۔ جو چیز میت نے خریدی تھی لیکن قیمت ادا کر کے اس کو اپنی تحویل (قبضہ) میں نہ لیا تھا، وہ چیز ترکہ میں داخل نہ ہوگی۔ البتہ اگر میت نے اس چیز کو اپنے قبضے میں لے لیا تھا مگر قیمت ہنوز ادا نہ کی تھی تو وہ چیز میت کے ترکے میں داخل ہوگی اور اس چیز کی قیمت میت کے مجموعی ترکے پر قرض (ذین) ہوگی جو بقا عدہ قرض (ذین) ادا کی جائے گی۔

۴۔ اگر میت کی کوئی چیز یا جائداد کسی کے پاس رہن ہو اور میت نے اس قدر مال نہ چھوڑا ہو کہ زیر رہن ادا کر کے اس چیز یا جائداد مر ہونہ کا انفکاک رہن کرایا (رہن چھڑایا) جاسکے تو وہ چیز یا جائداد میت کے ترکہ میں داخل نہ ہوگی، البتہ مر تھن (mortgagee) کے پاس اس چیز یا جائداد کو فروخت کر دینے کے بعد اگر کوئی رقم باقی بچے تو وہ ترکہ شمار ہوگی۔

۵۔ بینوویلنٹ فنڈ اور گروپ انشورنس کی رقوم: حکومت نے سرکاری ملازم میں کی فلاں و بہبود کے لیے، بینوویلنٹ فنڈ کے نام سے ایک مستقل فنڈ قائم کیا ہے اور ہر سرکاری ملازم کی تنخواہ سے کچھ رقم کاٹ کر اس فنڈ میں جمع کرائی جاتی ہے۔ مرکزی حکومت، سرکاری و نجی ادارے اور عام افراد بھی اس میں عطیات جمع کر سکتے ہیں۔ اس فنڈ کو عام طور پر منافع بخش ایکیموں میں بھی لگایا جاتا ہے۔ اس فنڈ کا بنیادی مقصد دوران ملازمت جسمانی یا ذہنی معدودی کے سبب ملازمت سے فارغ کیے جانے والے یا وفات پا جانے والے سرکاری ملازم میں اور ان کے اہل خانہ کی فلاں و بہبود ہے اور انہیں ایک خاص مدت تک اس فنڈ میں سے کچھ رقم مہانہ ادا کی جاتی ہے۔ یہ فنڈ ملازم میں کی شخصی اور اجتماعی ملکیت نہیں ہے اور نہ ہی کسی ملازم کو یہ حق حاصل ہے کہ وہ ہر صورت میں اس فنڈ سے کوئی حصہ وصول کرے۔ اگر کوئی ملازم ریٹائرڈ ہونے کے بعد ذہنی یا جسمانی طور پر معدود ہوتا ہے یا وفات پا جاتا ہے تو وہ یا اس کے اہل خانہ کسی صورت بھی اس فنڈ میں سے کوئی پیسہ وصول کرنے کے حق دار نہیں ہوتے۔

اس بحث کی روشنی میں اس فنڈ کو کسی ملازم کا ترکہ کہنا درست نہیں ہے؛ اسی لیے یہ فنڈ متوفی کے قانونی ورثا کو نہیں بلکہ اس کے اہل خانہ کو دیا جاتا ہے۔ اہل خانہ کی تعریف میں

متوفی کی بیوی، اگر ملازم خاتون ہوں تو اس کا شوہر، اور متوفی کی اولاد شامل ہے۔ اس کے علاوہ متوفی کے زیرِ کفالت والدین، بھائی، بھنیں (غیر شادی شدہ، مطلقہ، بیوہ) بھی اہل خانہ میں شمار ہوتے ہیں۔

اسی طرح حکومت ہر سرکاری ملازم کی انشورنس کمپنی کے ساتھ مل کر کرتی ہے، اور اس ملازم کی تزاہ میں سے بطور عطیہ ماہانہ قسط کاٹ کر اس انشورنس کمپنی کو جمع کرائی جاتی ہے؛ اسے گروپ انشورنس کہتے ہیں۔ اس کا مصرف بھی وہی ہے جو بینوں یعنی فنڈ کا ہے۔ فرق صرف اتنا ہے کہ سرکاری ملازم کا انتقال چاہے دوران ملازمت ہوا ہو یا رینائرمنٹ کے بعد، اس کے اہل خانہ ہر حال میں گروپ انشورنس کی رقم کے حق دار ہوتے ہیں۔ نیز یہ رقم انہیں ماہانہ کے بجائے یک مشت ادا کر دی جاتی ہے۔ تاہم یہ حقیقت بالکل واضح ہے کہ یہ کوئی ایسی رقم نہیں جس کا سرکاری ملازم اپنی زندگی میں حق دار ہو گیا ہو اور اسے اپنی زندگی میں وصول کر سکتا ہو بلکہ یہ رقم بھی دراصل مرنے کے بعد اس کے اہل خانہ کو ایک امدادی عطیہ کے طور پر دی جاتی ہے جسے متوفی کا ترکہ ہرگز نہیں کہا جاسکتا۔ *

۲۔ پر اویڈینٹ فنڈ: پر اویڈینٹ فنڈ ایک ۱۹۲۵ء کے تحت ہر سرکاری ملازم کی ماہانہ تزاہ میں سے کچھ رقم منہا کر کے محکمہ اپنے پاس جمع کرتا رہتا ہے جسے پر اویڈینٹ فنڈ کہتے ہیں۔ کسی بھی سرکاری ملازم کو یہ اختیار ہے کہ وہ دوران ملازمت اپنی ہنگامی ضرورتوں کے پیش نظر اس فنڈ میں سے کچھ رقم نکلو سکتا ہے۔ چونکہ اس فنڈ میں موجود رقم سرکاری ملازم کے نام پر جمع ہوتی ہے، اور اس کی ذاتی ملکیت ہوتی ہے، لہذا یہ رقم ترکہ میں شمار ہو گی، جو متوفی کے شرعی وارثوں میں ان کے شرعی حصے کے مطابق تقسیم ہونی چاہیے۔ اگر متوفی اپنی زندگی میں کسی ایک شخص کو پر اویڈینٹ فنڈ کا حق دار نامزد کر چکا ہے تو بھی اس نامزدگی کی

* ملاحظہ ہو: عثمانی، منتی محمد تقی، عدالتی فیصلے، ادارہ اسلامیات، کراچی / لاہور، مارچ ۲۰۰۰ء: ۲۰۵

کوئی حیثیت نہیں ہوگی۔ ایسی صورت میں بھی پر اویڈینٹ فنڈنے تو صیت کھلانے گا اور نہ تخفہ یا وقف، بلکہ وہ ترکہ شمار ہو گا۔^۱

۷۔ پشن: پشن ترکہ میں شامل نہیں ہے لہذا شرعی وارث اس کے حق دار نہیں ہو سکتے؛ لیکن ایسی پشن جو ملازم کی زندگی میں واجب الادا ہو اور جس کا مطالبہ وہ لازماً کر سکتا ہو تو وہ پشن اس کے ترکہ میں شمار ہو گی مگر ایسی پشن جو اس کی زندگی میں واجب الادا نہ تھی وہ اس کا ترکہ شمار نہ ہو گی۔^۲

پشن کا حق دار کون: سول سروس ریگیو لیشنس کے آرٹیکل نمبر ۷۲ کے مطابق کسی بھی سرکاری ملازم کی وفات کی صورت میں اس کے اہل خانہ پشن کے حق دار ہوتے ہیں۔ اہل خانہ میں سرکاری ملازم کی بیوی یا بیویاں، اگر سرکاری ملازم عورت تھی تو اس کا خاوند، متوفی کے نابالغ بچے اور اگر اس کا کوئی اور بیٹا فوت ہو چکا ہو تو اس کے بیوی بچے شامل ہیں۔ تاہم جہاں مال بھی زندہ ہو اور اس کا اور کوئی سہارانہ ہو تو احسان کارویہ یہ ہے کہ بیوہ کے ساتھ مال بھی شریک ہو گی۔

۸۔ اگر کسی مرنے والے کو اس کی خدمات کے صلے میں کسی ادارے یا حکومت کی طرف سے رقم یا کوئی جائیدادی جائے، تو ایسی رقم یا جائیداد انتقال کے وقت متوفی کی ملکیت نہ ہونے کی بناء پر ترکے میں شامل نہیں ہوتی؛ لہذا متوفی کے اہل خانہ ہی اس کے حق دار ہوں گے اور شرعی ورثا کا اس سے کوئی تعلق نہیں ہو گا۔^۳

۱۔ بحوالہ: ۱۹۹۹ CLC, ۸۰۶

۲۔ عدالتی فیصلے ۲۱۶:۲

۳۔ آیینہ

۹۔ دیت: دیت ترکے کا حصہ نہیں ہوتی جیسا کہ پہلے ذکر کیا جا چکا ہے کہ ترکہ وہ مال ہوتا ہے جو متوفی / مقتول کی وفات کے وقت اس کی ملکیت میں ہو۔ جبکہ دیت مقتول کی وفات کے بعد واجب ہوتی ہے، لہذا اسے ترکے کا حصہ قرار نہیں دیا جاسکتا، لیکن دیت ترکے کی تقسیم کے اصول پر ہی تمام وارثوں میں تقسیم ہوتی ہے۔^۱

۱۰۔ حکومت کی طرف سے بسا اوقات مختلف حادثات کا شکار ہونے والوں کے لواحقین کو جو معاوضہ ادا کیا جاتا ہے وہ نہ دیت ہوتی ہے اور نہ ترکہ، بلکہ وہ متوفی کے اہل خانہ کے لیے حکومت کی طرف سے اس نقصان کی تلافی کی ایک صورت ہوتی ہے۔^۲

۱۔ مجموع تحریرات پاکستان، رفعہ نمبر ۳۲۰، النساء: ۹۲؛ جامع ترمذی، کتاب الديبات، حدیث ۱۳۱۵

۲۔ عدالتی فیصلے ۲: ۲۱۸

علم میراث / علم الفرائض

علم میراث وہ علم ہے جس سے اللہ تعالیٰ کے مقرر کردہ حصوں کے مطابق ترکہ کی تقسیم اور اس کے مستحقین معلوم ہوتے ہیں۔ اسے "علم الفرائض" بھی کہتے ہیں، یعنی مقررہ حصوں کا علم۔^۱ فرائض فریضۃ کی جمع ہے، اس کے لفظی معنی ہیں وہ احکام جو ضروری اور مقرر ہوں، یعنی اس کے قواعد عام انسانوں کی مرضی پر نہیں چھوڑے گئے بلکہ خود اللہ اور اس کے رسول نے اس کے قواعد و ضوابط مقرر فرمادیے ہیں۔ قرآن نے وراثت اور وصیت کے احکام بیان کرتے ہوئے کئی بار یہ کہا ہے: ﴿فَرِیضَةٌ مِّنَ اللَّهِ﴾ (یہ فریضہ الہی ہے)، ﴿وَصِيَّةٌ مِّنَ اللَّهِ﴾ (یہ اللہ کی تاکید ہے)، ﴿يُوصِيكُمُ اللَّهُ﴾ (اللہ تمہیں تاکید کرتا ہے)، ﴿تِلْكَ حُدُودُ اللَّهِ﴾ (یہ اللہ کے مقرر کردہ قواعد و ضوابط [حدود] ہیں)۔

امتیاز و اہمیت

میت کے ترکے کے متعلق (جیسا کہ پہلے اشارہ کیا جا چکا ہے) دور جاہلیت کی چند رسوم حسب ذیل تھیں:^۲

- ۱۔ ترکے میں وراثت جاری نہیں ہونی چاہیے، وہ قوم (حکومت) کی ملکیت ہے۔
- ۲۔ ترکہ تقسیم نہیں ہونا چاہیے، وہ خاندان کی مشترکہ جائداد ہے۔

۱۔ ملاحظہ ہو: ز حلی، د۔ وحبة، الفقه الاسلامی وأدله، دار الفکر، دمشق ۱۹۸۵ع، ۸: ۲۲۳؛ دراد ک، دیائین احمد

ابراہیم، المیراث فی الشریعة الإسلامية، مؤسسة الرسالة، بیروت، ۱۹۸۰ء، ص ۷۲

۲۔ تفصیل کے لیے دیکھیے: المیراث فی الشریعة (حوالہ سابقہ)، مقدمہ: ربیعی [مولانا] محمد خلیل اللہ، اصول وراثت ترکہ،

۳۔ ترکہ میت کے خلف اکبر (بڑے بیٹے) کا حق ہے، دوسرے سب قرابت دار محروم ہیں۔

۴۔ ترکہ کے مستحقین وہ مرد رشتہ دار ہیں جو میت کی وفات کے وقت دفاع اور جنگ لڑنے اور مال غنیمت حاصل کرنے کی صلاحیت رکھتے ہوں، باقی سب (صغیر، معذور، عورتیں) محروم ہیں۔

۵۔ ترکہ کے مستحقین صرف مرد ہیں، عورتیں محروم ہیں۔

جاہلیت کی ان تمام رسوم کے خلاف، اسلام کے امتیازی قانون کو قرآن مجید نے اس طرح بیان کیا ہے: ﴿لِلَّهِ جَاءَ نَصِيبٌ لِمَا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ لِمَا تَرَكَ الْوَالِدَانِ وَالْأَقْرَبُونَ إِمَّا قَلَّ مِنْهُ أَوْ كَثُرَ نَصِيبًا مَفْرُوضًا﴾ [النساء: ۷] (مردوں کے لیے اس مال میں حصہ ہے جو ماں باپ اور رشتہ داروں نے چھوڑا ہو، اور عورتوں کے لیے بھی اس مال میں حصہ ہے جو ماں باپ اور رشتہ داروں نے چھوڑا ہو، خواہ وہ تھوڑا ہو یا بہت۔ یہ حصہ [الله کی طرف سے] مقرر ہے)۔

اس آیت میں پانچ قانونی حکم دیے گئے ہیں: ایک یہ کہ میراث صرف مردوں ہی کا حصہ نہیں ہے، عورتیں بھی اس کی حق دار ہیں۔ دوسرے یہ کہ میراث بہر حال تقسیم ہونی چاہیے خواہ وہ کتنی ہی کم ہو، حتیٰ کہ اگر مرنے والے نے ایک گز کپڑا چھوڑا ہے اس کے دس وارث ہیں تو اسے بھی دس حصوں میں تقسیم ہونا چاہیے، یہ اور بات ہے کہ ایک وارث دوسرے دارثوں سے ان کا حصہ خرید لے۔ تیسرا اس آیت سے یہ بات بھی مترشح ہوتی ہے کہ وراثت کا قانون ہر قسم کے اموال و املاک پر جاری ہو گا خواہ وہ منقولہ ہوں یا غیر منقولہ، زرعی ہوں یا صنعتی یا کسی اور صفت مال میں شمار ہوتے ہوں۔ چوتھے اس سے معلوم ہوتا ہے کہ میراث کا حق اس وقت پیدا ہوتا ہے جب مورث کوئی مال چھوڑ کر مرا ہو۔

پانچوں اس سے یہ قاعدہ بھی نکلتا ہے کہ قریب تر رشتہ دار کی موجودگی میں بعید تر رشتہ دار میراث نہ پائے گا۔^۱

علم میراث کی اہمیت اور فضیلت

علم میراث کی اہمیت کا اندازہ درج ذیل ارشادات نبوی ﷺ سے بخوبی لگایا جاسکتا ہے، جن میں اس علم کے سکھنے سکھانے کی ترغیب دی گئی ہے:

• عن أبي هريرة قال قال رسول الله صلى الله عليه وسلم: تعلّموا الفرائض وعلّموه فإنه نصف العلم، وهو يُنسى، وهو أول شيء يُنزع من أمتي^۲
(لوگو، علم الفرائض [میراث] خود بھی سیکھو اور دوسروں کو بھی سکھاؤ کہ یہ نصف علم ہے اور یہ پہلی چیز ہے جو میری امت سے اٹھا لی جائے گی)۔

• قال ابن مسعود قال لي رسول الله صلى الله عليه وسلم: تعلّموا العلم وعلّموه الناس، تعلّموا الفرائض وعلّموها الناس، تعلّموا القرآن وعلّموه الناس، فإني أمرؤ مقبوض، والعلم سيقبض وظهور الفتنة، حتى يختلف اثنان في فريضة لا يجدان أحداً يفصل بينهما^۳ (حضرت عبد اللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا "علم خود سیکھو اور دوسروں کو سکھاؤ، علم الفرائض خود سیکھو اور دوسروں کو سکھاؤ اور قرآن مجید خود سیکھو اور دوسروں کو سکھاؤ اس لیے کہ میں دنیا سے رحلت کر جاؤں گا اور علم اٹھا لیا جائے گا، اور ایک وقت ایسا

۱۔ مودودی، سید ابوالاعلیٰ، *تفہیم القرآن*، ادارہ ترجمان القرآن، لاہور: ۳۲۳

۲۔ سنن ابن ماجہ، کتاب الفرائض، باب الحث علی تعلیم الفرائض، حدیث ۲۷۱۹، ۹۰۸:۲، سنن دارقطنی،

كتاب الفرائض: ۶۷

۳۔ سنن داری، باب الاقتداء بالعلماء: ۱: ۸۳، حدیث ۲۲۷

آئے گا کہ دو آدمی میراث کے کسی مسئلے کے بارے میں آپس میں اختلاف کریں گے مگر انہیں صحیح مسئلہ بتانے والا کوئی نہیں ہو گا۔

عن عبد الله بن عمرو بن العاص: أن رسول الله صلى الله عليه وسلم قال: العلم ثلاثة، وما سوى ذلك فهو فضل: آية حكمة، أو سنة قائمة، أو فريضة عادلة (حضرت عبد الله بن عمرؓ سے روایت ہے کہ رسول اللہ صلی اللہ علیہ وسلم نے فرمایا: ضروری علوم تین ہیں، باقی زائد ہیں: آیات حکمات کا علم، سنت ثابتہ کا علم اور [واراثت کی] منصانہ تقسیم فراہم کرنے والا علم فرائض)۔*

علم الفرائض کی اہمیت اس بات سے بھی واضح ہو جاتی ہے کہ میراث کے اکثر و بیشتر احکام اور ہر وارث کے حصے خود قرآن مجید نے ضروری تفصیل کے ساتھ بیان کیے ہیں اور اس کے احکام بیان کرنے کی ذمہ داری کسی انسان پر نہیں ڈالی۔ میراث کے بقیہ چند ہی احکام ایسے ہیں جو سنت نبوی ﷺ یا اجماع صحابہ سے ثابت ہیں۔ وراثت ملکیت مال کا ایک اہم ذریعہ ہے، جبکہ فرد و جماعت کے حوالے سے مال کو شہرگ کی حیثیت حاصل ہے جس سے زندگی کا نظام قائم ہے۔ اس بنا پر اس کے حصول کے ایک اہم ذریعے کے احکام کو پوری شرح و بسط کے ساتھ بیان کرنا ناگزیر تھا، تاکہ اس طرح اس حوالے سے پیدا ہونے والے تنازعات کا بھی سد باب ہو جائے۔

علم میراث کے مأخذ

علم میراث کے چار مأخذ ہیں: قرآن کریم، سنت مطہرہ، صحابہ کرام کا اجماع اور ان کے انفرادی اجتہادات۔

* سنن أبو داود، کتاب الفرائض، باب ما جاء في تعليم الفرائض، حدیث ۲۸۸۵؛ سنن ابن ماجہ، باب اجتناب الرأي والقياس، حدیث ۵۳

ذیل میں میراث سے متعلق مفصل قرآنی آیات اور بعض احادیث کا ذکر کیا جاتا ہے۔

قرآنی آیات

۱۔ ﴿يُوصِّيكُمُ اللَّهُ فِي أَوْلَادِكُمْ لِلذَّكَرِ مِثْلُ حَظِّ الْأُنْثَيَيْنِ فَإِنْ كُنَّ نِسَاءً فَوْقَ اثْنَتَيْنِ فَلَهُنَّ ثُلُثًا مَا تَرَكَ وَإِنْ كَانَتْ وَاحِدَةً فَلَهَا النَّصْفُ وَلَا يَبُوئُهُ لِكُلِّ وَاحِدٍ مِّنْهُمَا السُّدُسُ إِمَّا تَرَكَ إِنْ كَانَ لَهُ وَلَدٌ فَإِنْ لَمْ يَكُنْ لَهُ وَلَدٌ وَوَرِثَهُ أَبُوهُهُ فِلَامُهُ الْثُلُثُ فَإِنْ كَانَ لَهُ إِخْوَةٌ فِلَامُهُ السُّدُسُ مِنْ بَعْدِ وَصِيَّةٍ يُوصَيُّ بِهَا أُوْ دِينٍ أَبَاوُكُمْ وَأَبْنَاؤُكُمْ لَا تَدْرُونَ أَعْيُّهُمْ أَقْرَبُ لَكُمْ نَفْعًا فَرِيضَةٌ مِّنَ اللَّهِ إِنَّ اللَّهَ كَانَ عَلَيْهَا حَكِيمًا﴾ [النساء: ۲۲] (تمہاری اولاد کے بارے میں اللہ تمہیں ہدایت کرتا ہے کہ مرد کا حصہ دو عورتوں کے برابر ہے، اگر [میت کی وارث] دو سے زائد لڑکیاں ہوں تو انہیں ترکہ کا دو تھائی دیا جائے۔ اگر ایک ہی لڑکی وارث ہو تو آدھا ترکہ اس کا ہے۔ اگر صاحب اولاد نہ ہو اور والدین ہی اس کے وارث ہوں تو ماں کو تیرا حصہ دیا جائے۔ اور اگر میت کے بھائی بھنیں بھی ہوں تو ماں چھٹے حصے کی حق دار ہو گی۔ یہ سب حصے اس وقت نکالے جائیں گے جبکہ وصیت جو میت نے کی ہو پوری کر دی جائے اور قرض جو اس پر ہوا کر دیا جائے۔ تم نہیں جانتے کہ تمہارے ماں باپ اور تمہاری اولاد میں سے کون بخلاف نفع تم سے قریب تر ہے۔ یہ حصے اللہ نے مقرر کر دیے ہیں اور اللہ یقیناً سب حقائقوں سے واقف اور ساری مصلحتوں کا جانے والا ہے)۔

۲۔ ﴿وَلَكُمْ نِصْفُ مَا تَرَكَ أَزْوَاجُكُمْ إِنْ لَمْ يَكُنْ لَهُنَّ وَلَدٌ فَإِنْ كَانَ لَهُنَّ وَلَدٌ فَلَكُمُ الرُّبُعُ إِمَّا تَرَكُوكُمْ إِنْ لَمْ يَكُنْ لَكُمْ وَلَدٌ فَإِنْ كَانَ لَكُمْ وَلَدٌ فَلَهُنَّ الشُّمُنُ إِمَّا تَرَكْتُمْ مِنْ بَعْدِ وَصِيَّةٍ تُوْصُونَ بِهَا أُوْ دِينٍ وَإِنْ كَانَ رَجُلٌ يُورَثُ كَلَالَةً أَوْ امْرَأَةً وَلَهُ أَخٌ أَوْ أُخْتٌ فَلِكُلٍّ وَاحِدٍ مِّنْهُمَا السُّدُسُ فَإِنْ كَانُوا أَكْثَرَ مِنْ ذَلِكَ فَهُمْ شُرَكَاءٌ فِي الْثُلُثِ مِنْ بَعْدِ وَصِيَّةٍ

یُوصَىٰ بِهَا أَوْ دَيْنٍ غَيْرِ مُضَارٍ وَصَيْحَةً مِنَ اللَّهِ وَاللَّهُ عَلِيمٌ حَلِيمٌ ﴿١٢﴾ [النساء: ۱۲] (تمہاری بیویوں نے جو کچھ چھوڑا ہواں کا آرحا حصہ تمہیں ملے گا اگر وہ بے اولاد ہوں، ورنہ اولاد ہونے کی صورت میں ترک کا ایک چوتھائی حصہ تمہارا ہے، جبکہ وصیت جوانہوں نے کی ہو پوری کردی جائے اور قرض جوانہوں نے چھوڑا ہوا کر دیا جائے۔ اور وہ تمہارے ترکے میں سے چوتھائی کے حق دار ہوں گی اگر تم بے اولاد ہو، ورنہ صاحب اولاد ہونے کی صورت میں ان کا حصہ آٹھواں ہو گا بعد اس کے کہ جو وصیت تم نے کی ہو وہ پوری کردی جائے اور جو قرض تم نے چھوڑا ہو وہ ادا کر دیا جائے۔ اگر وہ مرد یا عورت [جس کی میراث تقسیم طلب ہے] بے اولاد بھی ہو اور اس کے باپ دارا بھی زندہ نہ ہوں مگر اس کا [ماں کی طرف سے] ایک بھائی یا ایک بہن موجود ہو تو بھائی بہن ہر ایک کو چھٹا حصہ ملے گا اور بھائی بہن ایک سے زیادہ ہوں تو کل ترکہ کے ایک تھائی میں وہ سب شریک ہوں گے، جبکہ وصیت جو کی گئی ہو وہ پوری کردی جائے اور قرض جو میت نے چھوڑا ہوا کر دیا جائے بشرطیکہ وہ ضرر رسان نہ ہو۔ یہ حکم اللہ تعالیٰ کی طرف سے ہے اور اللہ تعالیٰ دانا و پینا اور نرم خوب ہے)۔

۳۔ ﴿يَسْتَفْتُونَكَ قُلِ اللَّهُ يُفْتَنُكُمْ فِي الْكَلَالَةِ إِنِّي أَمْرُؤٌ هَلَكَ لَيْسَ لَهُ وَلَدٌ وَلَهُ أُخْتٌ فَلَهَا نِصْفٌ مَا تَرَكَ وَهُوَ يَرِثُهَا إِنْ لَمْ يَكُنْ لَهَا وَلَدٌ فَإِنْ كَانَتَا اثْتَنْيْنِ فَلَهُمَا الثُّلُثَانِ إِمَّا تَرَكَ وَإِنْ كَانُوا إِخْوَةً رِجَالًا وَنِسَاءً فَلِلذَّكَرِ مِثْلُ حَظِّ الْأُنْثَيَيْنِ يُبَيِّنُ اللَّهُ لَكُمْ أَنْ تَضِلُّوا وَاللَّهُ بِكُلِّ شَيْءٍ عَلِيمٌ﴾ [النساء: ۱۷۶] (لوگ آپ سے "کلالہ" کے معاملے میں فتوی پوچھتے ہیں، کہو اللہ تعالیٰ تمہیں حکم دیتا ہے اگر کوئی شخص بے اولاد مر جائے اور اس کی [سگی یا باپ کی طرف سے] ایک بہن ہو تو وہ اس کے ترکہ میں سے نصف پائے گی، اور اگر بہن بے اولاد مرے تو [سگی یا باپ کی طرف سے] بھائی اس کے پورے مال کا وارث ہو گا، اگر میت کی وارث [سگی یا باپ کی طرف سے] دو بہنیں ہوں تو وہ ترکہ میں دو تھائی کی حق دار ہوں گی، اور اگر کئی بھائی بہنیں ہوں تو عورتوں کا اکبر اور مردوں کا دو ہر ا حصہ ہو گا، اللہ تمہارے لیے احکام کی تو پخش کرتا ہے تاکہ تم بھکتے نہ پھر و اور اللہ ہر چیز کا علم رکھتا ہے)۔

احکام میراث سے متعلق احادیث

• حضرت ابن عباس رضی اللہ عنہما سے روایت ہے کہ حضور اکرم ﷺ نے فرمایا: عن ابن عباس رضی اللہ عنہما: عن النبی صلی اللہ علیہ وسلم قال: أَخْرُجُوا الْفِرَائِضَ بِأَهْلِهَا، فَمَا بَقِيَ فَهُوَ لِأُولَى رَجُلٍ ذَكْرٌ (جن ذرثا کے حصے مقرر ہیں انہیں ان کے حصے دے دو، جو نجح جائے وہ زیادہ قربی مر درستہ دار کا ہے)۔

✓ • حضرت ابو ہریرہؓ سے روایت ہے کہ رسول اللہ ﷺ نے فرمایا: "جو مومن مال چھوڑ کر مرنے، تو وہ اس کے عصبات / ذرثا کا ہو گا اور اگر اس پر قرضہ ہو یا کم سن بنچے ہوں [اور ترکہ نہ چھوڑا ہو] تو وہ مجھ پر ہے۔"

• حضرت علی رضی اللہ عنہ کہتے ہیں کہ رسول اللہ ﷺ نے فیصلہ فرمایا کہ "(میت کے) قرضہ کی ادائگی، وصیت کے نفاذ سے پہلے ہو گی، نیز سے بہن بھائیوں اور باپ شریک بہن بھائی دونوں موجود ہوں تو سے ہی وارث ہوں گے۔"

• حضرت جابر رضی اللہ عنہ سے روایت ہے کہ جنگ احمد کے بعد حضرت سعد بن ربعہ کی بیوی اپنی دو بچیوں کو لیے ہوئے نبی ﷺ کی خدمت میں حاضر ہوئی اور عرض کیا کہ یا رسول اللہ! یہ سعد کی بچیاں ہیں جو آپ کے ساتھ احمد میں شہید ہوئے ہیں، ان کے پیچانے

۱۔ صحیح بخاری، کتاب الفرائض، باب^۳، حدیث ۶۳۵۱؛ صحیح مسلم، کتاب الفرائض، باب الحقووا الفرائض باهلهما، حدیث ۱۶۱۵

۲۔ صحیح بخاری، کتاب الاستقرایض، باب الصلاة على من ترك ديناً، حدیث ۲۲۹۹؛ صحیح مسلم، کتاب الفرائض، باب من ترك مالاً فلورثه

۳۔ سنده احمد: ۱۳۱، حدیث ۱۸۱؛ سنن ترمذی، کتاب الفرائض، باب میراث الاخوه من الأب والأم، حدیث

۴۰۹۲؛ ابن ماجہ، کتاب الوصایا، باب الدین قبل الوصیة، حدیث ۲۷۱۵

پوری جائیداد اپنے قبضے میں لے لی ہے اور ان کے لیے ایک جنگ تک نہیں چھوڑا، اب بھلا ان بچیوں سے کون نکاح کرے گا۔ اس پر میراث کی درج بالا آیات نازل ہو گئیں اور رسول اللہ ﷺ نے ان کے چچا کو بلا کر فرمایا: "بچیوں کو کل ترکہ کا دو تھائی اور ان کی ماں کو آٹھواں حصہ دے دو، اس کے بعد جو نیچے جائے وہ تمہارا ہے۔"

• حضرت زید بن ثابت رضی اللہ عنہ سے منقول ہے کہ ان سے پوچھا گیا کہ ایک عورت کا ترکہ اس کے شوہر اور گلی بہن میں کس طرح تقسیم ہو گا؟ تو انہوں نے دونوں کو ترکہ میں نصف نصف کا حق دار نہ کرایا اور کہا کہ میں نے حضور اکرم ﷺ کو اسی طرح فیصلہ فرماتے دیکھا ہے۔

• هرزلیل بن شریح جبلی کہتے ہیں کہ حضرت ابو موسیٰ اشعری رضی اللہ عنہ سے میراث کے ایک مسئلے کے بارے میں پوچھا گیا جس میں میت ایک بیٹی، پوتی اور بہن چھوڑ کر مراحتا تو انہوں نے کہا کہ کل ترکہ کا نصف بیٹی کو اور بقیہ نصف بہن کو ملے گا۔ پھر کہا کہ حضرت عبد اللہ بن مسعودؓ سے بھی پوچھ لو وہ میری تائید ہی کریں گے۔ سائل نے حضرت ابن مسعودؓ کے ہاں حضرت ابو موسیٰؓ کا فتویٰ ذکر کیا تو انہوں نے کہا کہ اگر میں بھی وہی فتویٰ دوں جو ابو موسیٰؓ نے دیا ہے تو یقیناً میں راہ راست سے بھٹک جاؤں گا۔ میں اس کے بارے میں وہی فتویٰ دوں گا جو آخر حضور ﷺ نے دیا تھا: بیٹی کو کل ترکہ کا نصف، پوتی کو چھٹا حصہ (بیٹوں کے دو تھائی حصہ کی تکمیل کے طور پر) اور باقی بہن کا ہو گا۔ بخاری اور مسند احمد کی روایت

۱۔ مسند احمد: ۳۵۲، حدیث ۱۲۵۰۲؛ سنن ابو داؤد، کتاب الفرائض، باب میراث الصلب، حدیث ۲۸۹۲؛ سنن

ترمذی، کتاب الفرائض، باب میراث البنات، حدیث ۲۰۹۲؛ ابن ماجہ، کتاب الفرائض، باب فرائض

الصلب، حدیث ۲۷۲۰

۲۔ مسند احمد: ۱۸۸، حدیث ۲۰۶۲۷، ۲۰۶۸۳

میں ہے کہ ہم نے حضرت ابو موسیٰ[ؑ] کو ابن مسعودؓ کے فتویٰ کے متعلق بتایا تو انہوں نے کہا کہ جب تک ایسا بڑا عالم تمہارے درمیان موجود ہو مجھ سے مسائل نہ پوچھا کرو۔^۱

• آسود کہتے ہیں کہ حضرت معاذ بن جبل رضی اللہ عنہ جب یمن میں تھے، تو اس وقت انہوں نے میت کے ذرثا صرف بہن اور بیٹی ہونے کی صورت میں ہر ایک کو ترکہ میں سے نصف دیا، حضور اکرم ﷺ اس وقت ہمارے درمیان تھے۔^۲

• قبیص بن ذؤیب کہتے ہیں کہ ایک دادی / نانی حضرت ابو بکر رضی اللہ عنہ کے پاس آئی اور ان سے (اپنے پوتے / نواسے کے) ترکہ میں سے حصہ دینے کا مطالبہ کیا۔ حضرت ابو بکرؓ نے اسے کہا کہ اللہ کی کتاب میں تمہارے حصے کا ذکر نہیں، نیز مجھے رسول اکرم ﷺ کی سنت مطہرہ میں بھی تمہارے لیے کوئی حصہ ہونے کا علم نہیں۔ فی الحال تم چلی جاؤ میں لوگوں سے پوچھ کر تمہیں بتاؤں گا۔ چنانچہ حضرت مغیرہ بن شعبہؓ نے کہا کہ میں نے رسول اللہ ﷺ کو اسے (دادی / نانی کو) چھٹا حصہ عطا فرماتے دیکھا ہے۔ حضرت ابو بکرؓ نے ان سے پوچھا کیا تمہارے ساتھ کوئی اور بھی ایسی گواہی دے سکتا ہے؟ اس پر محمد بن مسلمہ انصاریؓ اٹھے اور حضرت مغیرہ کی بات کی تائید کی۔ چنانچہ حضرت ابو بکرؓ نے اسے ترکہ میں سے چھٹا حصہ دینے کا فیصلہ فرمادیا۔ پھر حضرت عمرؓ کے دور خلافت میں ایک اور دادی / نانی آپؓ کے پاس آئی جو حصہ طلب کر رہی تھی۔ حضرت عمرؓ نے اسے کہا کہ اللہ کی کتاب میں

۱۔ مسند احمد: ۳۸۹؛ حدیث ۲۲۶۸؛ صحیح بخاری، کتاب الفرائض، باب ۸، حدیث ۶۷۳۶؛ سنن ابو داود، کتاب

الفرائض، باب میراث الصلب، حدیث ۲۸۹۰؛ سنن ترمذی، کتاب الفرائض، باب ۳، حدیث ۲۰۹۳

ابن ماجہ، کتاب الفرائض، باب فرائض الصلب، حدیث ۲۷۲۱

۲۔ سنن ابو داود، کتاب الفرائض، باب میراث الصلب، حدیث ۲۸۹۳، حدیث ۶۷۳۳، کتاب الفرائض،

باب میراث البنات، نیز بخاری میں بھی اس مفہوم کی حدیث روایت ہوئی ہے۔

تمہارے لیے کوئی حصہ مقرر نہیں، البتہ چھٹا حصہ ہے، اگر تم دونوں کسی مسئلے میں جمع ہو جاؤ تو یہ تم دونوں میں تقسیم ہو گا، اور اگر تم دونوں میں سے کوئی ایک ہی ہو گی تو یہ اس کا حصہ ہو گا۔^۱

• حضرت بُریدہؓ سے مردی ہے کہ رسول اللہ ﷺ نے ماں کی عدم موجودگی میں دادی / نانی کو کل ترکہ کا چھٹا حصہ عطا فرمایا۔^۲

• حضرت مقدام بن معبدی کرب رضی اللہ عنہ سے روایت ہے کہ نبی اکرم ﷺ نے فرمایا: "جو شخص مال چھوڑ کر فوت ہوا ہو وہ اس کے ذرثرا کا ہو گا، اور میں (اسلامی حکومت کے سربراہ کے طور پر) اس شخص کا وارث ہوں جس کا کوئی وارث نہ ہو، اس کی ماں ذمہ داریاں ادا کروں گا اور اس کے ترکہ کا وارث بنوں گا، اور جس شخص کا کوئی اور قریبی وارث موجود نہ ہو تو اس کا ماموں اس کا وارث قرار دیا جائے گا۔"^۳

• حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: "جب کسی بچے نے پیدائش کے بعد چیخنے کی آواز نکالی اور پھر فوت ہو گیا تو وہ وارث قرار دیا جائے گا۔"^۴

۱۔ موظاً مالك: ۵۱۳؛ مسن احمد: ۲۲۵؛ مسن ابو داود، کتاب الفرائض، باب الجدّة، حدیث ۲۸۹۳؛ ترمذی: کتاب

الفرائض، باب میراث الجدّة، حدیث ۲۱۰؛ ابن ماجہ، کتاب الفرائض، باب میراث الجدّة، حدیث ۲۷۲۳

۲۔ مسن ابو داود، کتاب الفرائض، باب الجدّة، حدیث ۲۸۹۵

۳۔ مسن احمد: ۱۳۱، ۱۳۳؛ مسن ابو داود، کتاب الفرائض، باب میراث ذوی الارحام، حدیث ۲۹۰۰، ۲۸۹۹

مسن ابن ماجہ، کتاب الفرائض، باب ذوی الارحام، حدیث ۲۷۳۸

۴۔ مسن ابو داود، کتاب الفرائض، باب فی المولود يستهل ثم یموت، حدیث ۲۹۲۰

- حضرت اُسامہ بن زید رضی اللہ عنہ سے روایت ہے کہ نبی اکرم ﷺ نے فرمایا: مسلمان کسی کافر کا اور نہ کوئی کافر کسی مسلمان کا وارث بن سکتا ہے۔^۱
- حضرت عمر رضی اللہ عنہ کہتے ہیں، میں نے رسول اللہ ﷺ کو یہ فرماتے سن: قاتل کو مقتول کے ترکہ میں سے حصہ نہیں ملے گا۔^۲

۱۔ موطاً مالک ۲: ۵۱۹؛ صحیح بخاری، کتاب الفرائض، باب، ۲۶، حدیث ۲۷۶۳؛ صحیح مسلم، کتاب الفرائض باب،

حدیث ۳۱۳۰

۲۔ موطاً مالک ۲: ۸۶۷؛ مسند احمد ۱: ۳۹، حدیث ۲۹۶، ۳۶۷، ۲۹۶؛ سنن ابن ماجہ، کتاب الفرائض، باب میراث القاتل

(عن أبي هریرہ)، حدیث ۲۷۶۶

اسلام کے نظام و راثت کی چند اہم خصوصیات

اسلام کے نظام و راثت کی بعض ایسی خصوصیات ہیں جو دیگر نظاموں میں ہمیں نظر نہیں آتیں۔ ذیل میں ایسی چند خصوصیات کا ذکر کیا جاتا ہے:

• اسلام نے ورثا کی ایک بڑی تعداد کو ترکہ میں حصہ دار بنانے کا ایک جگہ جمع ہو جانے والی دولت کو پھیلایا اور اسے گردش میں لا یا ہے۔ اس سے ایک طرف بڑے بڑے سرمائے ایک جگہ جمع ہو رہے کے بجائے مختلف چھوٹی چھوٹی ملکیتوں میں تقسیم ہو جاتے ہیں، تو دوسری طرف خاندان کی اکالی مضبوط ہوتی ہے اور اس میں استحکام پیدا ہوتا ہے۔ ملکیت کے حوالے سے حدود کینہ پروری اور کدورت کے عوامل ختم ہو جانے کی وجہ سے خاندان متحد و منظم رہتا ہے۔

• اسلام کے نقطہ نظر سے ترکہ کی تقسیم ناگزیر ہے۔ کوئی شخص اپنی زندگی میں اپنے ترکہ میں سے حصہ پانے والے کسی وارث کو اس سے محروم یا عاق (disinherit) نہیں کر سکتا۔ وارث کو ہر صورت میں میت کے ترکہ میں سے حصہ مل کر رہے گا، بشرطیکہ اس میں حصہ پانے کی شرائط پائی جائیں۔ البتہ وارث کسی ایک یا تمام ورثا کے حق میں آزادانہ مرضی سے اپنے حصے سے دست بردار ہو سکتا ہے۔

• اسلام نے حصول کی کمی بیشی میں قرابت داری کو بنیاد بنا�ا ہے۔ چنانچہ جو زیادہ قریبی رشتہ دار ہے وہ نسبتاً دور والے رشتہ دار کو حصہ پانے سے محروم کر دے گا یا اس کے مقابلے میں زیادہ حصہ پائے گا۔ لہذا باپ کو دادا پر، ماں کو دادی اور نانی پر اور بیٹی کو پوتے پر، اسی طرح بیٹے، پوتے اور باپ کو بھائی پر فوقيت دی گئی ہے۔

• اسلامی قانون و راثت میں میت کے ترکہ میں سے حصہ پانے والوں کا تعین خود اللہ تعالیٰ نے فرمایا ہے اور ترکہ کی تقسیم کا اختیار موڑت (میت) کو نہیں دیا۔ اس لیے کہ انسان

پر خواہشاتِ نفس کا غالبہ ہو سکتا ہے جن کی بنا پر وہ کسی وقت جذبے کے تحت ترکے کے بعض حق داروں کو یا تو بالکل محروم کر سکتا ہے یا پھر بلا جواز ان کے حصوں میں کمی کر سکتا ہے۔ اس لیے شریعت اسلامیہ نے ذرثاً اور ان کے حصوں کا تعین فرمایا کہ اس بات کا سد باب کر دیا ہے۔

• اسلام نے قانون میراث کے ذریعے کمزور افراد، عورتوں اور بچوں کو ان کے حقوق دیے اور ان کا خاطر خواہ تحفظ کیا، جبکہ دیگر مذاہب اور تہذیبوں میں عورت اپنے جائز حق و راثت سے محروم رہی ہے اور عموماً اسے نظر انداز کیا گیا ہے (جیسا کہ اس کی کچھ تفصیل پہلے دی جا چکی ہے)۔

• اسلام نے بعض صورتوں میں ضرورت و احتیاج کو حصوں میں کمی بیشی کی بنیاد بنا�ا ہے۔ اسی لیے بیٹی کا حصہ اس کے بھائی کے مقابلے میں آدھار کھا گیا ہے اس لیے کہ اسے مال ملکیت کی زیادہ ضرورت ہے، اس کی مالی ذمہ داریاں بیٹی کے مقابلے میں بہت زیادہ ہیں۔ اس نے اپنی بیوی کو مہر دینا ہوتا ہے، اپنے بیوی بچوں، والدین، بہن بھائیوں اور دیگر رشتہ داروں کی اگر وہ تنگ دست ہوں، کفالت کرنا ہوتی ہے۔ جبکہ عورت پر اس طرح کی کوئی ذمہ داری اسلام نے نہیں ڈالی، بلکہ ولادت سے وفات تک اس کی کفالت کی تمام تر ذمہ داری مرد پر رکھی گئی ہے۔ چنانچہ عدل و انصاف کا تقاضا یہی تھا کہ اس کا حصہ بھی اس کے بھائی کے مقابلے میں کم رکھا جائے۔

ضرورت و احتیاج کے اسی اصول کے پیش نظر اسلام نے متوفی کے بیٹے کا حصہ اس کے باپ کے حصے سے زیادہ رکھا ہے۔ اس لیے کہ بیٹا نو عمر ہے، اسے ابھی زندگی کے مسائل و مشکلات اور ذمہ داریوں کا سامنا کرنا ہے، جبکہ باپ بوڑھا اور کمزور ہے، اسے

اتنا ہی مال درکار ہے جس سے وہ اپنے بڑھاپے کی حفاظت کر سکے اور ضروریات زندگی کے لیے اسے کسی کے آگے ہاتھ نہ پھیلانا پڑے۔*

مرد کا حصہ دو گناہ کیوں؟

اسلام میں عورت کے حصے کا مرد سے آدھا ہونے پر مغرب کے طرز فکر سے متاثر حضرات کی طرف سے شبہات اور اعتراضات کا ایک سلسلہ شروع ہو جاتا ہے۔ مثلاً یہ کہ عورت کے ساتھ صفائی تخصیص روا رکھی گئی ہے، یا یہ کہ عورت کو آدھے مرد کے برابر قرار دیا گیا ہے، یہ کہاں کا انصاف ہے کہ مرد کو دو حصے دیے جائیں اور عورت کو ایک، جبکہ عورت زیادہ قابل رحم اور مالی اعانت کی زیادہ مستحق ہے۔ وہ مردوں کی طرح تجارت وزراعت نہیں کر سکتی۔ شوہر کی دست بستہ غلام ہے۔ بچوں کی پرورش کرنے والی ہے۔ علاوہ ازیں حمل کی گرانی، وضع حمل کی تکلیف اور رضاعت کی محنت و مشقت اسے بالکل ناتوان کر دیتی ہے۔ اس لیے اس کا حصہ ہونا تو زیادہ چاہیے تھا اور اگر زیادہ نہیں کم از کم برابر تو ضرور ہونا چاہیے تھا!

ان سارے اعتراضات کی وجہ دراصل ہماری کم علمی اور ہمارے ہاں عورت کی موجودہ ابتو معاشی حالت ہے جس کا سبب اسلامی نظام میراث نہیں، بلکہ ہمارا معاشرہ ہے۔ ہمارے معاشرے میں آج تک عملی زندگی میں عورت کے حق و راثت کو تسلیم نہیں کیا گیا، اور عموماً عورتوں کو ان کے حق سے محروم رکھا جاتا ہے، خصوصاً بیٹیاں پر ایاد ہن سمجھی جاتی ہیں، لہذا انہیں بوقتِ شادی جہیز کی صورت میں کچھ دے دلا کر رخصت کر دیا جاتا ہے اور انہیں خاندانی جائز اور وراثت میں حصہ نہیں دیا جاتا۔ حالانکہ ایسا کرنے والا صریحًا اللہ اور اس کے رسول کے احکام کی نافرمانی کا مرکب ہوتا ہے۔

* مزید تفصیل کے لیے ملاحظہ ہو: المیراث في الشريعة الإسلامية، ص ۵۲-۳

اسلام میں عورت کا حصہ میراث نصف مقرر کرنے میں اللہ تعالیٰ کی عظیم حکمت کا فرماء ہے۔ اللہ تعالیٰ کے اس نظام کی مصالح اور حکمتوں کو کماحتہ سمجھنا ہماری ناتوان عقل سے باہر ہے۔ بایس ہمہ اگر غور کیا جائے تو اس حکم کی حسب ذیل مصلحتیں سامنے آتی ہیں:

۱۔ اللہ تعالیٰ نے مرد کو دو گنا حصہ اس کی ذمہ داریوں کی وجہ سے دیا ہے، کیونکہ زندگی میں زیادہ تر معاشی، تعلیمی اور تربیتی ذمہ داریاں بنیادی طور پر مردوں پر ہیں، جن سے عورت بالکل مستثنی ہے، بلکہ خود عورت کی اپنی کفالت کا بار بھی شادی سے پہلے اس کے سر پرست پر رکھا گیا ہے اور شادی کے بعد خاوند یا اس کی اولاد پر، ایسی صورت میں دونوں کو مساوی حقوق دینا کس طرح قرین انصاف تھا۔

نامور مفکر محمد قطب لکھتے ہیں:

اسلام کا قانون یہی ہے کہ میراث میں مرد کا حصہ عورت سے دو گنا ہے۔ یہ بالکل فطری اور منصفانہ تقسیم ہے کیونکہ اخراجات کی ذمہ داری مرد پر رکھی گئی ہے، عورت پر مالی ذمہ داریوں کا کوئی بوجھ نہیں رکھا گیا۔ دوسرے انداز سے دیکھیے: کل ورثے کا ایک تھائی عورت (بیٹی) کو صرف اپنی ذات کے لیے ملتا ہے، جبکہ باقی دو تھائی مرد (بیٹے) کو دیا جاتا ہے تاکہ وہ اپنے بیوی بچوں اور خاندان کی ضروریات پوری کرے۔ اس سے ظاہر ہے کہ وراثت کا بیشتر حصہ کس کو ملتا ہے عورت کو یا مرد کو۔*

مرد خاندان کی معاشی اور مالی ذمہ داریاں پوری کرنے کا پابند ہے۔ اگر وہ بیوی کو نان نفقة دینے سے انکار کر دے یا آمدی کے لحاظ سے اس کو کم خرچہ دے، تو بیوی ذاتی طور پر مال دار اور صاحب حیثیت ہونے کے باوجود بھی اس کے خلاف مقدمہ دائر کر کے نان و نفقة کا مطالباً

* محمد قطب، اسلام اور جدید زہن کے شبہات / شبہات حول الاسلام، IFSO ۱۹۸۵ء، ص ۱۱۹-۱۲۰

کر سکتی ہے۔ اس لیے مرد کو گھرانے کا سربراہ ہونے کی وجہ سے جو ذمہ داریاں پوری کرنا پڑتی ہیں، ان کا تقاضا ہے کہ اسے وراثت میں زیادہ حصہ دیا جائے۔

۲۔ میراث میں آدھے حصے کی تلائی بھی اسلام کرتا ہے۔ وہ اس طرح کہ ایک تو یہی کو شوہر سے مہر دلواتا ہے جو کہ بلا شرکت غیرے صرف اسی کا ذاتی حق ہے۔ دوسرے یہ کہ شادی میں جو مال و زر اور تحفے تحائف دیے جاتے ہیں، اس کی مالک بھی وہ خود ہی ہوتی ہے۔ اسی طرح اگر اس کے پاس کوئی جامد اد وغیرہ ہے، تو وہ صرف اسی خاتون کا حق ہے، کوئی اسے اس کے خاوند یا بچوں پر خرچ کرنے پر مجبور نہیں کر سکتا، جبکہ مرد قانوناً اپنے حصے کے مال و دولت کو دوسروں پر خرچ کرنے کا پابند ہے۔

مال باپ کی طرف سے ملنے والا حصہ بھی ذاتی طور پر اسے مل جاتا ہے اور اسے اپنے بچوں یا شوہر کی کفالت بھی نہیں کرنی پڑتی۔

۳۔ قانون وراثت میں اصل اہمیت چونکہ نسب کو دی جاتی ہے، اس لیے اس ضابطے کے تحت ضروری نہیں کہ مرد کو زیادہ حصہ ہی ملے۔ یہ عین ممکن ہے کہ ایک عورت مورث (میت) سے قریبی تعلق رکھتی ہو اور اس مرد سے زیادہ حصہ پائے جو مورث کا دور کارشٹہ دار ہے۔ بسا اوقات ایسا بھی ہوتا ہے کہ عورت اپنے خاندان (والدہ، والد، بھائی، بہن وغیرہ) سے بھی وراثت میں حصہ پاتی ہے اور اپنے خاوند کے خاندان (خاوند اور اپنے بیٹے، بیٹیوں وغیرہ) سے بھی۔

۴۔ ان پہلوؤں سے قطع نظر، اصولی طور پر اسلام نے عورتوں کو سماج میں مردوں کے مساوی حیثیت دی اور وراثت کا مستحق ٹھہرا یا۔ اسلام کی جانب سے عورتوں کی مزید عزت افزائی کا مظہر یہ ہے کہ اس نے تقسیم میراث میں حصہ نواں کو اصل پیانہ قرار دیا ہے اور اس کی نسبت سے مردوں کا حصہ بیان کیا۔ اللہ تعالیٰ کا ارشاد ہے: ﴿يُوْصِيْكُمُ اللَّهُ فِي

أَوْلَادِكُمْ لِلَّذِكَرِ مِثْلُ حَظِّ الْأُنْثَيَنِ ﴿النَّاسَ ۳: ۱۱﴾ (تمہاری اولاد کے بارے میں اللہ تمہیں
ہدایت کرتا ہے کہ مرد کا حصہ دو عورتوں کے برابر ہے)۔

قرآن کی یہ تعبیر قابل غور ہے۔ یوں بھی کہا جاسکتا تھا کہ عورت کے لیے مرد کے حصے
کا نصف ہے یادوں عورتوں کو ایک مرد کے برابر حصہ ملے گا، لیکن اس کے بجائے یہ کہا گیا کہ
مرد کے لیے دو عورتوں کے حصے کے برابر ہے۔ اس کی حکمت یہ ہے کہ قرآن کی نظر میں
میراث میں لڑکی کا حصہ اصل ہے؛ اسی لیے اسے تقسیم میراث کے معاملے میں پیمانہ اور بنیاد
بنایا گیا ہے۔

پھر یہ بات بھی قابل غور ہے کہ مستحقین میراث میں کچھ لوگ وہ ہیں جو دوسرے
وارثین کی موجودگی میں میراث سے بالکل یہ مرحوم ہو جاتے ہیں، مثلاً بھائی جو باپ کی
موجودگی میں محروم رہتا ہے۔ اسی طرح بعض لوگ وہ ہیں جو بالکل یہ تو محروم نہیں ہوتے البتہ
ان کا حصہ کم ہو جاتا ہے۔ چھ وارثین ایسے ہیں جو کسی بھی حال میں میراث سے بالکل یہ محروم
نہیں ہوتے: شوہر، بیٹا، باپ، بیوی، بیٹی اور ماں۔ اس فہرست میں اگر تین مرد ہیں تو تین
عورتیں بھی ہیں۔

اس کے علاوہ میراث میں اصحاب الفرض کے جو حصے متعین کیے گئے ہیں، ان کے
مستحقین میں عورتوں کی تعداد مردوں کے مقابلے میں دو گناہے۔

نیز تقسیم میراث کے متعدد حالات ایسے ہیں جن میں عورت کا حصہ مرد کے برابر ہوتا
ہے اور ان کے درمیان کوئی تفریق نہیں ہوتی۔ جیسے: زینہ اولاد کی موجودگی میں ماں باپ
میں سے ہر ایک کو چھٹا حصہ ملے گا۔ میت کے اصول (باپ دادا) اور فروع (بیٹا، بیٹی، پوتا،
پوتی...) میں سے کوئی نہ ہو اور اس کے اخیانی (ماں شریک) بہن بھائی ہوں تو سب ایک تھائی
میں برابر کے حصہ دار ہوں گے۔ نیز بعض حالات میں حقیقی بہن اتنا ہی حصہ پاتی ہے جتنا حقیقی
بھائی مستحق بتاتا ہے۔

- ان صورتوں کے علاوہ جن میں عورت کا حصہ مرد سے زیادہ یا اس کے برابر ہوتا ہے، صرف درج ذیل حالتوں میں ہی عورت کا حصہ مرد کا نصف ہوتا ہے۔ جیسے:
- اولاد اور شوہر یا بیوی کی عدم موجودگی میں ماں کا حصہ ایک تھائی ہوتا ہے اور بقیہ کا مستحق باپ قرار پاتا ہے۔
 - میاں بیوی میں سے کوئی ایک وفات پا جائے اور دوسرے کو چھوڑ جائے تو عورت یعنی بیوی کا حصہ مرد یعنی شوہر کے مقابلے میں نصف ہوتا ہے۔
 - اگر میت کی اولاد بیٹے بیٹیاں یا پوتے پوتیاں (تا آخر) ہوں تو ان کے درمیان میراث اس طرح تقسیم ہوگی کہ ہر ایک لڑکے کو دو لڑکوں کے برابر حصہ ملے گا۔
 - اسی طرح اگر میت کے حقیقی یا باپ شریک بھائی بہن ہوں تو ان کے درمیان بھی میراث اس طرح تقسیم ہوگی کہ ہر مرد کو دو عورتوں کے برابر حصہ ملے گا۔
- بایس ہمہ شریعت اسلامیہ کے پورے قانون میں معاشی، معاشرتی اور قانونی ذمہ داریوں کا بارچونکہ زیادہ تر مرد پر ہی عائد کیا گیا ہے، اس لیے عورت کو مرد کے مقابلے میں اکثر اوقات نصف حصہ یا نصف رتبہ دیا گیا ہے۔ مثال کے طور پر وراشت، دیت اور قانونی شہادت وغیرہ میں عورت کا حصہ کئی جگہ مرد کے مقابلے میں نصف رکھا گیا ہے، مگر اس کا مطلب عورت کے درجہ اور رتبے میں کسی ہرگز نہیں؛ بلکہ شمار دوسرے موقع پر عورت کا درجہ زیادہ یا مساوی رکھا گیا ہے۔ مثلاً علم و عمل اور اخروی اجر و ثواب کے حصول میں دونوں میں کوئی فرق نہیں، بلکہ خدمت و اطاعت میں اولاد کے لیے والدہ کا درجہ زیادہ ہے۔ اولاد میں سے ذختری اولاد کی پروردش، تربیت اور نگهداری پر لڑکوں کی نسبت زیادہ اجر و ثواب ہے۔ علاوہ ازیں بہت سے مقامات پر اللہ تعالیٰ نے عورت کا درجہ مرد سے بڑھا دیا ہے۔ اس طرح شریعت نے دونوں کے مابین توازن اور اعتدال قائم رکھا ہے جو صحت مند معاشرے کے لیے ضروری ہے۔

* ترکہ میت سے والستہ حقوق

کسی کی میراث یا ترکہ ذرثات کے درمیان اس وقت تک تقسیم نہیں ہو سکتا جب تک تین چیزوں (حقوق) کے اخراجات اس کے ترکے سے پورے نہ کر لیے جائیں۔ اگر ان تین چیزوں پر خرچ کے بعد کچھ بچے تو وہ دارثوں کو ملے گا۔ یہ تین چیزیں یا حقوق یہ ہیں:

- ۱۔ تجهیز و تکفین
- ۲۔ قرض کی ادائگی
- ۳۔ نفاذ و صیانت

۱۔ تجهیز و تکفین (Funeral Expenses)

یہ میت کے ترکے پر ثابت ہونے والے سب سے پہلے اخراجات ہیں۔ تجهیز کے بعد تکفین یا تدفین کے لفظ کا استعمال لفظِ عام کے بعد خاص کا استعمال ہے۔ تجهیز و تکفین کی ادائگی قرض پر مقدم ہے۔ اس لیے سب سے پہلے میت کے ترکے سے اس کی تجهیز و تکفین کی جائے گی۔ تجهیز و تکفین کے حوالے سے چند مسائل درج ذیل ہیں:

۱۔ مردے کو کفن اسی حیثیت کا دینا چاہیے جس حیثیت کا کپڑا وہ اپنی زندگی میں عام طور پر استعمال کرتا تھا، بہت کم قیمت کفن دینا بھی اچھا نہیں ہے مگر اس کی حیثیت سے زیادہ بہت بیش قیمت کفن دینا بھی اسراف اور گناہ کے زمرے میں آتا ہے۔

۲۔ ہر حال میں کچھ قبر بنانی چاہیے، مرنے والا چاہے غریب ہو یا مال دار، قبر کی کھدائی کا خرچہ ترکے سے لے لینا چاہیے۔ اگر قبر کی زمین خریدنے کی ضرورت پیش آئے تو اس کی قیمت بھی ترکے سے لی جاسکتی ہے۔ اگر کہیں ضرورت ہو تو نہلانے والوں اور قبر تک پہنچانے کی مزدوری بھی ترکے سے دی جاسکتی ہے۔

* الفقه الإسلامي وأدلته: ٨-٢٦٩-٢٧٧؛ محمد على الصابوني، المواريث في الشريعة الإسلامية ص: ٣٥-٣٣

الموسوعة الفقهية، وزارة الثقافة، الكويت، ١٩٨٢ء، ٣: ١٩-٢١

غرض کے تجهیز و تکفین کے سلسلے میں دو باتوں کا خاص طور پر خیال رہنا چاہیے۔ ایک یہ کہ تجهیز و تکفین کا خرچ میت ہی کے ترکے سے لیا جائے۔ اگر دوسرے اعزہ و اقارب اپنی خوشی سے اس کا خرچ برداشت کر لیں تو اس میں کوئی حرج نہیں۔ دوسرے یہ کہ اس میں فضول خرچی بالکل نہ کی جائے ورنہ دوہر اگناہ ہو گا؛ ایک سنت نبوی کی خلاف درزی کا، دوسرے دارثوں کی حق تلفی کا، کیونکہ ترکہ ورثتا کا حق ہے۔

۳۔ عام طور پر قبرستان میں تدفین کے وقت جو صدقہ کیا جاتا ہے، یا کپڑا وغیرہ تقسیم کیا جاتا ہے، یا آنے والوں کی خاطر تواضع میں خرچ کیا جاتا ہے؛ اگر بالغ ورثتا ترکے سے اپنی خوشی سے ایسا کریں تو اس میں کوئی حرج نہیں مگر اس سلسلے میں دو تین باتیں ملحوظ رکھنی چاہیں:

ایک یہ کہ اگر ورثتا میں کوئی نابالغ دارث بھی ہو تو پھر اس کے حصے سے صدقہ خیرات کرنا جائز نہیں۔ دوسرے یہ کہ عموماً ایسا نام و نمود کے لیے کیا جاتا ہے، اس لیے اگر صدقہ و خیرات کرنا ہے تو قبرستان کے بجائے اپنے گھر پر چھپا کر کرنا چاہیے۔ تیسرا یہ کہ جو لوگ تیجہ، چہلم اور برسی وغیرہ میں کھانے وغیرہ پر خرچ کرتے ہیں خواہ وہ ترکے سے کریں یا اپنے پاس سے، دونوں صورتیں جائز نہیں۔ یہ چیز نہ تور رسول اللہ ﷺ سے ثابت ہے اور نہ صحابہ، تابعین اور تابعین یا ائمہ مجتہدین سے، اس لیے اس سے پرہیز کرنا چاہیے۔

۴۔ اگر کوئی دوسرا شخص ثواب کی نیت یا تعلق کی بناء پر تجهیز و تکفین کا خرچ دینا چاہتا ہے تو یہ ورثتا کی مرضی پر ہے، اسے قبول کریں یا نہ کریں۔

۵۔ بیوی کی تجهیز و تکفین کا خرچ سب سے پہلے شوہر پر ہے۔ اگر شوہر موجود نہ ہو تو پھر بیوی کے ترکے سے لیا جائے گا۔

۶۔ اگر میت نے کوئی ترکہ چھوڑا ہی نہ ہو، تو اس کی تجهیز و تکفین کا خرچ وہ لوگ برداشت کریں گے جو ترکہ چھوڑنے کی صورت میں اس کے وارث ہوتے ہیں۔ ان میں سے ہر ایک وارث کو اسی حساب سے خرچ دینا واجب ہے، جس حساب سے وہ وراثت میں حصہ پائے۔ مثلاً ایک وارث آدھا ترکہ پاتا اور دو وارث آدھے میں نصف نصف پاتے، تو اگر تجهیز و تکفین میں ایک ہزار روپے خرچ ہوں گے تو پانچ سوروپے پہلا وارث دے اور ۲۵۰، ۲۵۰ روپے دونوں وارث دیں۔

۷۔ اگر کسی کے وارث اور رشتہ دار نہ ہوں تو اس کی تجهیز و تکفین کی ذمہ داری اسلامی حکومت پر ہے اور جہاں اسلامی حکومت نہیں ہے ہاں اس بستی یا محلے کے لوگوں پر اس کی تجهیز و تکفین کا خرچ واجب ہے، وہ چندہ کر کے پورا کریں۔^۱

۸۔ قرض کی ادائگی (Payment of Debts)

تجهیز و تکفین کے بعد جو بچے اس سے میت کے وہ قرضے ادا کیے جائیں جن کا تعلق حقوق العباد سے ہو۔ اس میں یوں کامہروغیرہ بھی شامل ہے۔ اس لیے کہ رسول اللہ ﷺ کا ارشاد ہے: "مَوْمِنٌ كَيْ رُوحُ اس وقت تک معلق رہتی ہے جب تک اس پر جو قرضہ ہو وہ ادا نہ کر دیا جائے۔"^۲

جو قرضے خالص حقوق اللہ ہیں، جیسے زکاة، کفارات، نذر؛ احتراف کے نزدیک وہ ترکہ سے ادا نہیں کیے جائیں گے، البتہ باقی فقہا کے نزدیک ترکہ کی ورثا میں تقسیم سے قبل ان کی ادائگی بھی ضروری ہے۔ خفی فقہا اپنے موقف کے حق میں کئی دلیلیں پیش کرتے ہیں، ان

۱۔ ندوی، مجتبی اللہ، اسلامی فقہ، پر د گریوس بکس، لاہور، ۱۹۹۱ء، ۲: ۶۸۲-۶۸۵

۲۔ الفقه الاسلامی وأدلته: ۸: ۲۲۹؛ صحیح بخاری، کتاب الجنائز، باب ما جاء عن النبی ﷺ أَنَّهُ قَالَ: (نفس

المُؤْمِنُ مَعْلُوقٌ بِدِينِهِ حَتَّىٰ يَقْضَى عَنْهُ)

میں سے ایک یہ ہے کہ عبادت میں مکفی کی نیت اور اس کا فعل بنیادی حیثیت رکھتے ہیں اور موت کے ساتھ ہی اس کی نیت اور فعل دونوں ختم ہو جاتے ہیں جس کی بنا پر وجوب باقی نہیں رہتا۔ اس کے برخلاف حقوق العباد کی اداگی کے لیے نیت اور فعل کی شرط نہیں ہوتی۔ ائمہٗ خلاشہ کا نقطہ نظر یہ ہے کہ موت سے حقوق کی اداگی ساقط نہیں ہوتی۔ ان کے نزدیک یہ خالص اللہ تعالیٰ کے حقوق نہیں، بلکہ ان میں بندوں (غرباً و مساکین) کا حق بھی شامل ہے، اور اسی کو ترجیح حاصل ہے۔

یہ اختلاف اس صورت میں ہے جب متوفی نے ایسے قرضوں (حقوق اللہ) کی اداگی کے بارے میں وصیت نہ کی ہو۔ متوفی کی طرف سے وصیت ہونے کی صورت میں ترکہ کی تقسیم سے قبل بالاتفاق وہ بھی ادا کیے جائیں گے۔ (حنفی فقہاء اس کو وصیت کا درجہ دے کر ان کی اداگی کے لیے ایک تہائی ترکہ کی شرط لگاتے ہیں)۔

قرضوں کی اداگی میں ترجیح

فقہاء حقوق العباد کے سلسلے میں دین (قرض) کی دو قسمیں بیان کی ہیں۔ دین الصحت اور دین المرض۔ دین الصحت وہ قرض ہے جو شہادت سے ثابت شدہ ہو خواہ وہ قرض حالت صحت کا ہو یا حالت مرض کا، دونوں صورتیں برابر ہیں۔ نیز وہ قرض جو حالت صحت میں اقرار سے ثابت ہو وہ حالت صحت کا قرض کہلاتے گا اور جو قرض بحالت مرض الموت میت کا اقراری ہو (یعنی شہادت وغیرہ سے ثابت شدہ نہ ہو) وہ دین المرض کہلاتے گا۔ جہاں تک ان دونوں کی اداگی کا تعلق ہے، تو ان میں یہ فرق رکھا گیا ہے کہ تجهیز و تکفین کے بعد دین الصحت کو دین المرض کے مقابلے میں ادا کرنے میں فوقیت حاصل ہوگی، لیکن دین المرض جو بحالت مرض الموت میت کے صرف اقرار سے ثابت ہوا اس کو وصیت شمار کیا جائے گا اور اس کے وصیت ہونے کی حیثیت سے ترکے کی ایک تہائی کی حد تک قابل عمل ہو گا۔

حنفی فقہا نے یہ تفریق اس بنیاد پر کی ہے کہ اول تو اس دین کے ثبوت کا مرض الموت کی حالت میں میت کے اقرار کے سوا اور کوئی ذریعہ نہیں۔ دوسرے مشاہدہ میں بارہا یہ بات آئی ہے کہ لوگ بوقت مرگ اپنے مالی معاملات میں تغافل سے کام لے کر دوسرے مستحق ورثات کی حق تلفی کے مرتكب ہوتے ہیں۔

باتی تین ائمہ کے نزدیک مرض موت کی حالت میں میت کے محض اقرار سے قرضہ ثابت ہو جاتا ہے، کیونکہ ان کے نزدیک انسان اپنے آخری وقت اللہ کے زیادہ قریب ہو جاتا ہے۔ اس لیے اس کے اقرار کو جھوٹ کی تہمت سے محفوظ رکھتے ہوئے ذین المرض کو ذین صحت کے برابر سمجھا جائے گا اگرچہ دین مرض کے ثبوت کے لیے مرض موت میں میت کے اپنے اقرار کے سوا کچھ نہ ہو۔ *

خلاصہ بحث

خلاصہ یہ کہ حنفی فقہا کے نزدیک تجهیز و تکفین کے بعد حقوق العباد یعنی قرضہ جات کی ادائیگی کی جائے گی، بشرطیکہ وہ قرضے شہادت یا میت کے اقرار بحال صحت سے ثابت شدہ ہوں۔ حقوق اللہ میت کے ترکے سے متعلق نہ ہونے کے سبب صرف وصیت کرنے کی صورت میں عمل پذیر ہو سکیں گے۔

ماکلی فقہا کے نزدیک تجهیز و تکفین کے بعد حقوق العباد خواہ وہ ذین صحت ہوں یا دین مرض ادا کیے جائیں گے، اس کے بعد حقوق اللہ (زکاۃ، کفارات...) ادا ہوں گے۔

شافعی فقہا کے نزدیک تجهیز و تکفین کے بعد حقوق اللہ کو سب پر فوقیت ہے۔ حقوق اللہ کے بعد حقوق العباد خواہ ذین صحت ہو یا ذین مرض۔

جنبلی فقہا کے نزدیک سب سے پہلے تجهیز و تکفین پھر حقوق العباد اور حقوق اللہ کی ایک ساتھ اداگی (ترک کہ کم ہونے کی صورت میں بقدر تناسب کمی کے ساتھ)۔*

۳۔ تفیذ وصیت (Compliance of Bequest)

تجهیز و تکفین اور قرضہ ادا کرنے کے بعد ترکے میں سے جو کچھ بچے، اس سے میت کی وصیت پوری کی جائے، لیکن اس کے لیے شرط ہے کہ ا۔ وصیت کل ترکہ کے ایک تہائی سے زائد نہ ہو۔

۲۔ وصیت کسی ایسے وارث کے لیے نہ ہو جس کو اس ترکہ میں سے از روے شرع حصہ ملنا ہو۔

۳۔ وصیت کسی ناجائز کام کے لیے نہ ہو۔

اگر متوفی نے ایک تہائی سے زائد کی وصیت کی ہو یا کسی وارث کے لیے وصیت کی ہو تو ایسی وصیت دیگر ڈرثا کی رضامندی سے پوری کی جاسکتی ہے ورنہ نہیں۔ اگر تمام ڈرثا راضی نہ ہوں تو زائد وصیت کو کم کر کے ایک تہائی کر دیا جائے گا۔ اس بارے میں تفصیلی احکام کتاب کے دوسرے حصے "وصیت" کے تحت آگے آرہے ہیں۔

۴۔ ڈرثا (Legal Heirs) میں تقسیم

مندرجہ بالا مصارف کے بعد ترکہ میں سے جو کچھ بچے وہ میت کے ڈرثا میں شریعت کے احکام کے مطابق تقسیم کرنا چاہیے۔

ورثات کی ترتیب

شریعت نے جن رشتہ داروں کو وارث ٹھہرایا ہے، استحقاق کے لحاظ سے وہ سب یکساں نہیں، بلکہ ان کے مختلف درجے اور مراتب ہیں۔ ورثات میں ترکہ کی تقسیم حسب ذیل ترتیب سے ہوگی:

۱۔ ذوی الفروض (Sharers)

یہ وہ رشتہ دار ہیں جن کے حصے شریعت نے مقرر کر دیے ہیں اور جن کے متعلق قرآن مجید یا سنت رسول یا اجماع امت میں واضح احکام موجود ہیں۔

۲۔ عصبات (Residuaries)

یہ وہ رشتہ دار ہیں جن کامیت کے ساتھ نبی تعلق برآ راست یا کسی مرد کے واسطے سے ہو۔ ان کا حصہ شریعت میں مقرر تو نہیں بلکہ اگر ان میں سے کوئی تنہا وارث ہو تو کل ترکہ کا اور ذوی الفروض کے ساتھ وارث بنے تو ذوی الفروض کو دے کر جو کچھ بچ جائے وہ سب ان کو ملے گا۔

۳۔ ذوی الفروض نسبیہ پر رہ (لوٹانا) (Return to Consanguine Sharers)

جب ذوی الفروض سے ترکہ بھی موجود نہ ہوں تو اس صورت میں باقی ماندہ ترکہ صرف ذوی الفروض نسبیہ پر ان کے سابقہ حصوں کے مطابق لوٹادیا جائے گا (یعنی دوبارہ حصے دیے جائیں گے)۔ البتہ ذوی الفروض سبیہ (میاں بیوی) میں سے کسی کو بھی اس دوسری تقسیم سے حصہ نہیں ملے گا۔ اس لیے کہ ترکہ میں ان کا استحقاق نکاح کے تعلق کی وجہ سے ہے کسی نسبی قرابت کی وجہ سے نہیں، جبکہ دوسری بار حصہ نسبی قرابت کی بنیاد پر دیا جاتا ہے۔ جیسا کہ ارشاد باری تعالیٰ ہے: ﴿وَالَّذِينَ آمُنُوا مِنْ بَعْدُ وَهَا جَرُوا وَجَاهَهُوا مَعَكُمْ فَأُولَئِكَ مِنْكُمْ وَأُولُو الْأَرْحَامِ بَعْضُهُمُ أَوْلَى بِعَضٍ فِي كِتَابِ اللَّهِ إِنَّ اللَّهَ بِكُلِّ شَيْءٍ عَلِيمٌ﴾ [الانفال: ۸۷] (جو لوگ بعد میں ایمان لائے اور وطن سے ہجرت کر گئے اور تمہارے ساتھ

ہو کر جہاد کرتے رہے وہ بھی تمہی میں سے ہیں۔ اور رشتہ دار اللہ کے حکم کی رو سے ایک دوسرے کے زیادہ حق دار ہیں۔ کچھ شک نہیں کہ اللہ ہر چیز سے واقف ہے)۔

۴۔ ذوی الارحام (Distant Kindred)

ذوی الارحام میت کے وہ تمام دوھیاں اور تھیاں رشتہ دار ہیں جو ذوی الفرض یا عصبه نہ ہوں اور میت سے ان کا رشتہ صرف کسی عورت کے واسطے سے ہو یا وہ خود عورتیں ہوں، جیسے نواسا، نواسی، نانا، بھتیجی، ماموں، خالہ اور پھوپھی وغیرہ۔^۱

ذوی الارحام اس وقت وارث ہوتے ہیں جب میت کے کوئی ذوی الفرض اور عصبه ورثنا موجود نہ ہوں یا صرف میاں بیوی میں سے کوئی موجود ہو۔ پہلی صورت میں پورا تر کہ اور دوسری صورت میں شوہر یا بیوی کے حصے سے جو کچھ بچ رہے، ذوی الارحام کو ملے گا۔

۵۔ میاں / بیوی پر رد (دوبارہ حصہ دینا) (Return to Spouse)

جب مذکورہ بالا مستحقین (ذوی الفرض، عصبات اور ذوی الارحام) میں سے کوئی بھی موجود نہ ہو تو میاں بیوی میں سے جو موجود ہو اس کا حصہ اسے دینے کے بعد بقیہ تر کے بھی اسی کو دے دیا جائے گا۔ یہی متاخرین خلقی فقہاء ابن نجیم، ابن عابدین شامی وغیرہ کی رائے ہے۔^۲ پاکستان میں عدالتیں اسی نقطہ نظر کے تحت فیصلہ کرتی ہیں، جس کے تحت میاں بیوی میں جو موجود ہو وہ بقیہ تر کے کا حق دار ہوتا ہے۔

۶۔ عصبه سبیہ (آزاد کرنے والا) (Successor by Contract)

اسلامی قانون میں غلام کو آزاد کرنے والا اس کا عصبه سبیہ بن جاتا ہے۔ لہذا میت اگر کسی کا غلام تھا پھر آزاد ہو گیا اور مر گیا، اگر اس کے مذکورہ بالا ورثا میں سے کوئی بھی موجود نہ ہو تو اس صورت میں 'معتین' (اس کا آزاد کننده) اس کا وارث بنے گا (آج کل اس کا وجود نہیں)۔

۱۔ ابن نجیم، الأشباء والنظائر، قاهرہ، ۱۹۷۸ء، ص ۲۹۷؛ ابن عابدین، رد المحتار، مصر، ۱۲۵۳ھ، ۵: ۵۵۶۔

۲۔ Hamid Khan, The Islamic Law of Inheritance, P. 215

۷۔ مقرله بالنسب علی الغیر (The Acknowledged Kinsman)

مقرله بالنسب علی الغیر و شخص ہے جس کے حق میں نسب کا اس طرح اقرار کیا گیا ہو کہ پہلے مقرله کے نسب کا غیر سے اقرار ہوتا ہو اور پھر مقرر (اقرار کرنے والے) کی جانب منسوب ہو جاتا ہو۔ یعنی مقرله کا نسب اقرار کرنے والے کے کسی قرابت دار سے منسوب ہو اور پھر اس اقرار کرنے والے سے۔ اقرار کرنے والا مرتبے دم تک اپنے اس اقرار پر قائم رہا ہو اور اس غیر نے اس اقرار کو تسلیم نہ کیا ہو، مثلاً کسی کو اپنا بھائی یا بہن کہا ہو۔ لیکن اس اقرار سے مقرله کا نسب مورث کے دوسرے قرابت داروں سے قائم نہیں ہوتا، مقرله مخصوص اقرار کرنے والے کے اپنے ترکے کا حق دار ہو گا۔

جس کے حق میں نسب کا اقرار کیا جائے اس کی دو قسمیں ہیں:

۱۔ یہ کہ اقرار کرنے والا بلا واسطہ اس کی نسبت اپنی ذات کی طرف کرے۔ جیسے کسی کے متعلق یہ اقرار کرے کہ یہ میرا بیٹا یا بیٹی ہے۔ اس صورت میں پہلے اس شخص (مقرله) کا نسب اقرار کرنے والے سے بلا واسطہ ثابت ہو گا اور پھر اس کے بعد غیر سے ثابت ہو گا۔ چنانچہ اقرار کرنے والا پہلے باپ قرار پائے گا اور پھر اس کا باپ دادا ہو گا۔ اس صورت میں مقرله (جس کے لیے اقرار کیا گیا ہو) اقرار کرنے والے کا وارث ہوتا ہے۔

۲۔ یہ کہ اقرار کرنے والا اسی طرح نسب کا اقرار کرے کہ پہلے مقرله کا نسب غیر سے ثابت ہوتا ہو اور اس کے بعد اس غیر کے واسطے سے مقرر سے ثابت ہو۔ جیسے کسی کے حق میں یہ اقرار کرے کہ یہ میرا بھائی، بہن یا چچا وغیرہ ہے۔ اس صورت میں پہلے نسب باپ یا دادا سے منسوب ہو گا اور ان کے واسطے سے مقرر کے اقرار سے ثابت ہو کر اس کا بھائی، بہن یا چچا وغیرہ قرار پائے گا۔ یہاں اسی دوسری قسم کا مقرله مراد ہے جس کے احکام مختلف ہیں۔

مقرہ کے لیے جو شرائط رکھی گئی ہیں (جن کی تفصیل کتب فقہ میں دیکھی جائے) اگر وہ پائی جاتی ہوں تو احناف کے نزدیک مذکورہ بالا ذرثت کی عدم موجودگی میں وہ وارث ہوتا ہے لیکن ماکن، شافعی اور حنبلی مذاہب میں مقرہ بالنسب علی الغیر کسی صورت وارث نہیں ہو سکتا۔

۸۔ ایک تہائی سے زائد وصیت کا نفاذ (The Universal Legatee)

اگر میت نے کل ترکہ کے ایک تہائی سے زائد کی وصیت کی ہو تو ایسی وصیت کو ذرثت کے مفاد کے پیش نظر رد کیا گیا تھا۔ اگر کوئی وارث موجود ہی نہ ہو تو متوفی کی وصیت پورے طور پر رو بعمل لائی جائے گی، چاہے ترکہ کے ایک تہائی سے زیادہ ہی کیوں نہ ہو۔

۹۔ بیت المال (The State)

جب مذکورہ بالا مستحقین میں سے کوئی نہ ہو تو پھر اس میت کے وارث تمام مسلمان ہوں گے اور میت کا ترکہ بیت المال (اسلامی حکومت کے خزانہ) میں دیا جائے گا جس سے ندار مریضوں کا علاج، لقیط (گم شدہ بچہ) کا نان و نفقة، جنایت کی دیت اور لا وارث و ندار اموات کی تجهیز و تکفین وغیرہ عمل میں لائی جائے گی۔

وراثت پانے کے اسباب،

شرائط اور موانع

وراثت پانے کے لیے ضروری ہے کہ اس کے اسباب اور شرائط پائے جائیں۔ نیز کوئی مانع بھی موجود نہ ہو۔

وراثت کے اسباب

بنیادی طور پر آج کل کے لحاظ سے وراثت سے حصہ پانے کے دو اسباب ہیں: رشتہ نسب اور رشتہ سبب (زوجیت)۔

۱۔ رشتہ نسب: یہ کسی انسان کا وہ نبی تعلق اور حقیقی قرابت ہے جو اسے اس کے اصول (باپ دادا) اور فروع (بیٹے پوتے) اور ان کے متعلقین کے ساتھ جوڑتا ہے۔ اس میں درج ذیل افراد شامل ہیں:

۱۔ اولاد اور ان کی مذکروں میں اولاد خواہ وہ کتنے ہی زیریں درجے کے ہوں۔

۲۔ باپ دادا اور ان کے اصول و آبا (والدین) اور ماں، دادی اور نانی خواہ وہ کتنے ہی بالائی درجے کے ہوں۔

۳۔ بھائی بھنیں اور باپ شریک بھائی کی صرف نزینہ اولاد۔

۴۔ چچا اور ان کی صرف اولاد نزینہ۔

۵۔ رشتہ سبب (زوجیت): اس میں وہ مرد و عورت شامل ہیں جن کے مابین نکاح صحیح کا تعلق ہو اور یہ مورث کی وفات کے وقت تک قائم ہو۔ چاہے اس کے نتیجے میں زن و شوئی کے تعلقات قائم ہوئے ہوں یا نہ ہوئے ہوں۔ چنانچہ اگر عقد صحیح کے بعد اور رخصتی سے پہلے میاں بیوی میں کوئی فوت ہو جائے تو دوسرا اس کا وارث ہو گا۔ نیز اگر کسی عورت کے شوہر نے طلاق رجی دے دی اور وہ عدت کے دوران فوت ہو گیا تو ایسی مطلقة شوہر کی

میراث سے حصہ پائے گی۔ نکاح فاسد یا باطل میں میاں بیوی کے درمیان وراثت جاری نہیں ہوتی۔

وراثت کے شرائط

کوئی شخص وراثت میں حصہ پانے کا اس وقت ہی مستحق ہو سکتا ہے، جب اس کے اندر درج ذیل شرائط پائے جائیں:

۱۔ مورث کا فوت ہونا

تفصیل ترک کے لیے مورث کا وفات پانا اور اس کی وفات کا حقیقی طور پر یا لاپتا ہونے کی صورت میں عدالتی فیصلے کی روشنی میں ثابت ہونا ضروری ہے۔ اس لیے کہ کسی شخص کی زندگی میں اس کا مال و ملکیت ترکہ نہیں بن سکتی۔

۲۔ وارث کا زندہ ہونا

کسی مورث کا وارث وہی شخص ہو سکتا ہے جو اس کی وفات کے وقت حقیقتاً یا حکماً زندہ ہو۔ چنانچہ مثال کے طور پر اگر کسی شخص کی وفات کے وقت اس کی بیوی یا بہو حاملہ تھی اور مقررہ مدت کے اندر اس نے زندہ بچے کو جنم دیا تو وہ اپنے باپ یادا کی وفات کے وقت سے حکماً زندہ تصور کیا جائے گا، اور اس کے ترکے میں سے حصہ پانے کا حق دار ہو گا۔

۳۔ وارث کی نوعیتِ قرابت کا علم ہونا

یعنی میت کے ساتھ اس شخص کے تعلق کی نوعیت بھی یقینی طور پر معلوم ہونی چاہیے کہ اس کے ساتھ اس کا کیا تعلق ہے۔ نکاح کا تعلق ہے یا نسبی تعلق۔ نیز نسبی تعلق میں وہ اس کے ساتھ اصول (آبا) کا تعلق رکھتا ہے یا فروع کا وغیرہ وغیرہ۔ اس لیے کہ ہر تعلق کی الگ حیثیت اور حصہ ہے۔

وراثت کے موائع (Impediments)

درج بالا شرائط کے ساتھ یہ بات بھی ضروری ہے کہ متعلقہ دارث میں وراثت پانے میں کوئی مانع (رکاوٹ) موجود نہ ہو (مثلاً قاتل یا کافر ہونا وغیرہ)۔ یہاں ان موائع کی تفصیل دی جاتی ہے۔

تعريف: وہ حالات یا اسباب جن کی وجہ سے ورثا میں سے کوئی شخص (چاہے میت کے ساتھ نسب و قرابت داری یا نکاح کا رشتہ رکھتا ہے) از روے شریعت اپنے مورث کے ترکہ میں سے حصہ پانے کا اہل نہیں رہتا اور کلی طور پر محروم ہو جاتا ہے "موائع ارث" کہلاتے ہیں۔
یہ پانچ موائع ہیں:

- ۱۔ غلامی (آج کے دور میں یہ موجود نہیں)
- ۲۔ دارث کا اپنے مورث کو قتل کرنا
- ۳۔ وارث اور مورث کا مذہب الگ الگ ہونا
- ۴۔ وارث اور مورث کا اشتباه (پہلے فوت ہونے والے کا علم نہ ہونا)
- ۵۔ اختلاف دار

پہلا مانع: غلامی (Slavery)

غلام چاہے خالص غلام ہو یا مکاتب اور مدبر؛ وہ خود اور اس کا تمام کسب اور کمائی مال کی حیثیت میں ہے اور سب چیزیں اس کے مولیٰ (آقا) کی ملکیت میں ہیں۔ لہذا وہ کسی کا وارث یا مورث بننے کی اہلیت نہیں رکھتا، بلکہ عام مال ملکیت کی طرح مملوک اور ترکہ بنتا ہے۔

دوسرے مانع: موڑت کا قتل (Homicide)

اگر کوئی شخص اپنے موڑت کو نا حق قتل کر دے تو قاتل مقتول کے ترکہ اور وصیت دونوں سے محروم ہو جاتا ہے۔ حضور اکرم ﷺ کا ارشاد ہے: لیس لقاتل میراث (قاتل مقتول کے ترکہ میں سے کچھ نہیں لے سکتا)۔ اس لیے کہ قاتل مقتول کو قتل کر کے میراث قبل از وقت حاصل کرنا چاہتا تھا جبکہ فقہی قاعدہ ہے: من استعجل شيئاً قبل أوانه عوقب بحرمانه^۱ (جو شخص کسی چیز کو قبل از وقت حاصل کرنا چاہے، اسے اس سے محرومی کی صورت میں سزا دی جائے گی)۔

کسی شخص نے قتل اگر اپنے ہاتھوں سے انعام دیا ہو اور وہ قتل شرعاً ناجائز بھی ہو، یعنی قتل عمد ہو تو اس کے مانع ارث ہونے پر تمام فقہا کا اتفاق ہے۔ البتہ قتل کی دیگر اقسام کے بارے میں ان کے مابین اختلاف رائے پایا جاتا ہے جس کی تفصیل درج ذیل ہے:

- ۱۔ حنفی فقہ میں قاعدہ یہ ہے کہ جس قتل سے قصاص یا کفارہ لازم آتا ہے، وہ مانع ارث ہو گا، ورنہ نہیں، اس قاعدہ کی رو سے قتل عمد، شبہ عمد، قتل خطأ اور جاری مجری الخطأ مانع ارث نہیں گے۔^۲ حنفی نقطہ نظر کے مطابق قتل کے مانع ارث بننے کے لیے دو شرائط کا پایا جانا ضروری ہے: ایک قاتل نے قتل اپنے ہاتھوں سے انعام دیا ہو، جیسے قتل عمد، شبہ عمد، خطأ

۱۔ سنن ابن ماجہ، کتاب الدیفات، باب القاتل لا یرث، حدیث ۲۶۳۶

۲۔ سیوطی، الأشیاء والناظائر، قاعدة ۳۰؛ ابن تیمیہ، الأشیاء والناظائر، قاعدة ۱۵

۳۔ الفقه الاسلامي وأدله ۸: ۲۶۰؛ الموسوعة الفقهية ۳: ۲۳

قتل عمد: جس کا بالارادہ ہوتا ہے، مثلاً تیز دھار آئے سے قتل کرے جو بدن کو چیز تک آتا اور جدا کرتا ہو۔
 قتل شبہ عمد: جس کا بالارادہ ہوتا ہے، مثلاً دھار دار آئے کے بغیر کسی لامحہ، ذائقے یا بھاری پتھر وغیرہ سے قتل کرے (امام ابو حنیفہ اور دیگر فقہا کی رائے اس بارے میں الگ الگ ہے)۔
 قتل خطأ: جس میں نیت اور ارادہ شامل ہو اور غلطی، لاپرواںی، غفلت یا خطأ کی وجہ سے واقع ہو۔

وغیرہ۔ * دوسرے وہ قتل ناجائز طور پر ظلماً ہوا ہو۔ لہذا قتل بالسبب، کسی اور کو قتل پر اکسانے یا سچی خواہ جھوٹی گواہی دینے کی صورت میں جو قتل واقع ہو، وہ مانع ارث نہیں ہو گا۔ اسی طرح قاتل اگر نابالغ یا مجنون (پاگل) ہو، یا قتل جائز طور پر (مثلاً اپنا دفاع کرتے ہوئے) ہوا ہو تو ایسا قتل بھی دراثت میں مانع نہیں ہو گا۔

۲۔ مالکی فقہ میں صرف قتل عمد ہی مانع ارث ہے باقی اقسام نہیں۔ مالکیہ کے نزدیک قتل کے مانع ارث ہونے کے لیے ضروری ہے کہ اس میں دو شرطیں پائی جائیں: ایک عدوان یعنی وہ قتل شرعاً ناجائز ہو اور قاتل کے لیے کوئی قابل قبول عذر موجود نہ ہو، چاہے قتل خود اس نے اپنے ہاتھوں سے کیا ہو یا وہ اس کا سبب بنا ہو یا کسی اور شخص کو اس نے قتل کے لیے اکسایا ہو یا جھوٹی گواہی دے کر اپنے مورث کو عدالتی فیصلے کے ذریعے قتل کرایا ہو۔ دوسرے قاتل مکلف (یعنی عاقل و بالغ) ہو۔

۳۔ شافعی فقہ میں قتل کی تمام قسمیں بلا تخصیص مانع ارث ہیں، چاہے وہ قتل عمد ہو یا خطأ اور بالواسطہ ہو یا بلا واسطہ، اگرچہ قاتل غیر مکلف ہی کیوں نہ ہو (جیسے نابالغ بچہ اور پاگل شخص وغیرہ)۔ اسی طرح اگر کسی قاضی یا نجح نے اپنے مورث کے قتل کا شرعی طور پر درست فیصلہ صادر کیا، یا کسی نے اپنے مورث پر شرعی طور پر ضروری گواہی دی یا گواہوں کا تذکیرہ کیا جس کی بنا پر اس پر قصاص یا حد جاری کی گئی تو ایسی ہر صورت میں یہ تمام لوگ مقتول کے وارث نہیں بن سکیں گے۔

۴۔ حنبلی فقہ میں جس قتل پر شریعت نے مالی یادگاری (قصاص، دیت یا کفارہ) سزار کھی ہو وہ میراث سے محروم کر دیتا ہے جیسے "ناجائز طور پر کیا گیا قتل عمد" کہ اس پر قصاص واجب ہوتا ہے، یا قتل خطأ اور قتل بالسبب، کہ ان پر دیت اور کفارہ واجب ہوتا ہے۔ گویا قتل کے مانع

* تفصیل کے لیے ملاحظہ ہو: عودہ، عبد القادر، التشريع الجنائي الاسلامي، دارالحدیث، القاهرہ ۲۰۰۹ء: ۱۲۳-۱۲۵

ارث ہونے یا نہ ہونے کا دار و مدار امام احمد کے ہاں شارع کی طرف سے سزا مقرر ہونے پر ہے۔ اس لیے وہ قتل جس پر کسی قسم کا ضمان (تاؤان) عائد نہ ہو میراث سے محرومی کا سبب نہ ہو گا، جیسے قصاص کے طور پر کیا گیا قتل یا کسی جرم کی حد میں قتل وغیرہ۔^۱

پاکستان میں قانون مجموعہ تغیرات کی دفعات ۱۳۱۵ اور ۱۷۳۱ کے تحت صرف قتل عمد اور شبہ عمد کو مانع ارش اور وصیت قرار دیا گیا ہے۔

تیرا مانع: اختلاف دین (Difference of Religion)

یہ مانع مسلمانوں کی میراث کے ساتھ مخصوص ہے۔ اس لیے مسلمان کسی غیر مسلم کا اور غیر مسلم کسی مسلمان کا وارث نہیں بن سکتا۔ رسول اللہ ﷺ کا ارشاد ہے: لا يرث المسلم الكافر ولا الكافر المسلم^۲ (مسلمان کافر کا اور کافر مسلمان کا وارث نہیں بن سکتا)۔

لیکن ایک عیسائی، یہودی کا، سکھ ہندو کا (وغیرہ وغیرہ) وارث ہو سکتا ہے۔ اس لیے کہ اس قاعدے کا اطلاق صرف مسلمانوں پر ہو گا۔

صحابہ و تابعین اور فقہا کی بہت بڑی اکثریت کا موقف یہی ہے کہ مسلمان کافر کا وارث بنے گا اور نہ کافر مسلمان کا۔ لیکن بعض فقہا کے نزدیک مسلمان کافر کا وارث ہو گا مگر کافر مسلمان کا نہیں۔ ان کا استدلال ایک روایت سے: الإسلام يعلو ولا يُعلى^۳ (اسلام غالب رہتا ہے، کسی دوسرے نہ بہ کا اس پر غلبہ نہیں ہو سکتا)۔

۱۔ پہلی صورت میں قصاص اور دوسرا اور تیسرا صورت میں دیت اور کفارہ واجب ہوتا ہے۔

۲۔ صحیح بخاری، کتاب الفرائض، باب ۲۲، حدیث ۶۷۶۲؛ صحیح مسلم، کتاب الفرائض، باب ۱، حدیث ۳۱۳

۳۔ مسن دارقطنی، کتاب النکاح، حدیث ۳۹۵؛ صحیح بخاری، کتاب الجنائز، باب إذا أسلم الصبي... (تعلیف) ۹۳: ۲

(محدث البانی نے اسے حسن قرار دیا ہے؛ صحیح الجامع الصغير، حدیث ۲۷۸۸)

یہ حضرت معاذ بن جبل[ؓ]، حضرت معاویہؓ اور بعض تابعینؓ کی رائے ہے۔ لیکن غور طلب بات یہ ہے کہ یہ روایت میراث کے بارے میں نہیں بلکہ اسلام کے عمومی غلبہ اور فتح دنیا کے بارے میں ہے، اس لیے اس سے استدلال محل نظر ہے۔ معاصر فقیہ ڈاکٹر یوسف القرضاوی اور یورپ فتویٰ کونسل نے بھی اسی آخری رائے کو اختیار کیا ہے۔

مرتد کی میراث

جو شخص اسلام کو چھوڑ کر مرتد ہو جائے وہ بھی کسی مسلمان کا وارث نہیں بن سکتا۔ جمہور فقہا کا قول یہ ہے کہ کوئی مسلمان رشتہ دار بھی اس کا وارث نہیں بن سکتا، بلکہ اس کا سارا تر کہ بیت المال کو دے دیا جائے گا۔ حنفی فقہا یہ تفصیل پیش کرتے ہیں کہ جو مال اس نے مرتد ہونے سے پہلے حاصل کیا تھا وہ اس کے مسلم ورثا کو دے دیا جائے، اور جو مرتد ہونے کے بعد حاصل کیا ہے وہ بیت المال کو دیا جائے۔ اور اگر مرتد عورت ہو تو اس کا تمام مال و ملکیت اس کے مسلم ورثا ہی کو دی جائے۔

چوتھا مانع: اشتباہ وارث اور موڑث

یعنی یہ معلوم نہ ہو سکے کہ کون وارث اور کون موڑث ہے۔ مثال کے طور پر باپ بیٹا ایک حادثے میں اکٹھے فوت ہو گئے اور یہ پرانہ چل سکا کہ کون پہلے فوت ہوا اور کون بعد میں۔ ایسی صورت میں ان دونوں کے درمیان وراثت جاری نہیں ہو گی۔ فقہاء نے اس ضمن میں ایک قاعدہ وضع کیا ہے: لا توارث بین الغرقی والحرقی والهدمی * (یہ وقت ڈوب کر یا آگ میں جل کریا کسی مکان کے نیچے دب کر ہلاک ہونے والے ایک دوسرے کے وارث نہ بن سکیں گے)۔

* تنویر الأبصار مع الدر المختار ورد المختار (حاشية ابن عابدين)، دار إحياء التراث العربي، بيروت ۱۹۹۸ء، ۱۰: ۳۵۶

پانچواں مانع: اختلافِ دار

(Difference of Domicile or Allegiance)

فقہ حنفی کی قدیم کتب کی رو سے کفار کے مابین دار یعنی ملک کا اختلاف بھی مانع ارث ہے۔ یعنی ایک کافر دار الکفر میں ہو اور دوسرا دار الاسلام میں تو ان کے مابین وراثت جاری نہیں ہوگی۔ ایک شخص دار الاسلام کی حدود میں اس کا شہری ہو اور دوسرا دار الکفر کی حدود میں رہ کر وہاں کا شہری ہو تو غیر مسلم ہونے کی صورت میں ایک دوسرے کے وارث نہیں ہوں گے۔ جیسے حربی اور ذمی، یا ذمی اور مستامن جو مختلف ملکوں میں ہوں کہ ایک دائرہ اسلام میں اسلامی حکومت کا مطیع ہو جزیہ دے کر وہاں کا شہری ہو اور دوسرا غیر مسلم دار الکفر کا شہری ہو، تو ایک کو دوسرے کی میراث نہیں ملے گی۔

اختلافِ دار (ملک) غیر مسلموں میں معتبر ہے، جیسے حربی، ذمی یا مستامن۔ مسلمانوں میں اختلافِ دار (ملک) مانع ارث نہیں ہے، جیسا کہ ذکر ہوا یہ حنفی فقہا کی رائے ہے۔ باقی ائمہ کے نزدیک اختلافِ دار سرے سے مانع ارث نہیں ہے۔

موجودہ دور میں مختلف ممالک کی الگ الگ قومیت (nationality) مسلمانوں کے مابین وراثت جاری ہونے میں رکاوٹ (مانع) نہیں۔

ورثا / مستحقین ترکہ

LEGAL HEIRS

تجهیز و تکفین، قرض کی ادائگی اور اجراء و صیت کے بعد ترکہ میں سے جو کچھ نجیج
جائے وہ میت کے مستحق وارثوں میں تقسیم کیا جائے گا۔ مستحقین کے بارے میں فقہا میں
اگرچہ افراد اور ترتیب کے لحاظ سے جزوی اختلاف ہے، لیکن بحیثیتِ مجموعی وارثوں کی تین
اقسام پر اتفاق پایا جاتا ہے (ان کی تفصیل ترتیب وار آگے آرہی ہے):

۱۔ ذوی الفروض ۲۔ عصبات نسبیہ ۳۔ ذوی الارحام

ورثا (اصحاب الفروض اور عصبات) کی تفصیلی تعداد ۲۵ ہے، جن میں سے ۱۵ مرد
اور ۱۰ عورتیں ہیں۔

مرد ورثا

بیٹا، پوتا تا آخر، باپ، دادا تا آخر، سگا بھائی، سوتیلا بھائی (باپ کی طرف سے)، سوتیلا
بھائی (ماں کی طرف سے)، سگے بھائی کا بیٹا، سوتیلے (باپ کی طرف سے) بھائی کا بیٹا، سگا چچا،
باپ کی طرف سے چچا، سگے چچا کا بیٹا، باپ کی طرف سے چچا کا بیٹا، شوہر، آزاد کنندہ مرد۔

وارث عورتیں

بیٹی، پوتی، (پڑپوتی)، ماں، نانی، (پرنانی)، دادی، (پردادی)، سگی بہن، باپ شریک
بہن، ماں شریک بہن، بیوی، آزاد کنندہ عورت۔



ذوی الفرض

SHARERS

علم میراث کی اصطلاح میں ذوی الفرض یا اصحاب الفرض ان ورثا کو کہا جاتا ہے جن کے حصے کی مقدار قرآن مجید، سنت رسول یا اجماع امت سے مقرر کر دی گئی ہے۔ فرض یا فرائض فریضۃ کی جمع ہے جس کے معنی ہیں مقرر اور متعین حصہ۔ ذوی جمع ہے ذو کی، جس کے معنی ہیں والا، مالک۔ یعنی مقررہ حصہ والا وارث۔ اس طرح لغت کے اعتبار سے ذوی الفرض اگرچہ ہر حصہ دار کو کہا جاسکتا ہے لیکن علم میراث کی اصطلاح میں "ذو فرض" سے ایک متعین حصہ دار مراد لیا جاتا ہے جس کا حصہ قرآن و سنت یا اجماع امت سے ثابت ہو۔ ذوی الفرض کو وراثت کے اسباب کے لحاظ سے دو قسموں میں تقسیم کیا جاسکتا ہے (جیسا کہ تفصیل گزر چکی ہے) :

- ۱۔ ذوی الفرض سببیہ: ان کے تحت وہ ذوی الفرض شامل ہیں جو نکاح صحیح کی بنیاد پر وراثت کے مستحق ہوتے ہیں۔ اس میں صرف میاں اور بیوی شامل ہیں۔
- ۲۔ ذوی الفرض نسبیہ: میاں اور بیوی کے علاوہ باقی تمام ذوی الفرض اس تقسیم کے تحت آتے ہیں۔

ذوی الفرض دوسرے تمام ورثا پر مقدم ہیں، کیونکہ اول تو خود اللہ تعالیٰ نے ان کے حصے متعین فرمادیے ہیں اور دوسرے رسول اللہ ﷺ نے تصریح فرمادی ہے کہ ذوی الفرض کو سب سے پہلے ان کے حصے دو، پھر جو نفع جائے وہ زیادہ قریبی مرد کے لیے ہے: أَحْقَوَا الْفِرَائِضَ بِأَهْلِهَا، فَمَا بَقِيَ فَهُوَ لِأُولَى رَجُلٍ ذَكْرٌ (جن ورثا کے حصے مقرر ہیں انہیں ان کے حصے دو، جو نفع جائے وہ زیادہ قریبی مرد رشتہ دار کا ہے)۔ لہذا جب تک ان لوگوں کو ترکے میں سے حصے نہ مل جائیں، دوسری قسم کے ورثا کو کچھ نہیں ملے گا۔

ذوی الفروض کو ملنے والے حصے چھ ہیں:

۱۔ نصف ۲/۱ (آدھا) ۲۔ رُبع ۲/۱ (ایک چوتھائی)

۳۔ ٹمن ۱/۸ (آٹھواں حصہ) ۴۔ ٹلان ۳/۲ (دو تھائی)

۵۔ ٹلٹ ۳/۱ (ایک تھائی) ۶۔ سُدس ۱/۲ (چھٹا حصہ)

ان حصوں کے مستحقین کی تعداد ۱۲ ہے جن میں چار مرد اور آٹھ عورتیں ہیں جو یہ ہیں:
 ۱۔ باپ ۲۔ دادا ۳۔ شوہر ۴۔ اخیانی (ماں شریک) بھائی ۵۔ ماں ۶۔ بیٹی ۷۔ پوتی ۸۔ بیوی
 ۹۔ حقیقی بہن ۱۰۔ علاتی (باپ شریک) بہن ۱۱۔ اخیانی (ماں شریک) بہن ۱۲۔ جدہ صحیح
 (دادی اور نانی)۔

کبھی ایسا بھی ہوتا ہے کہ ایک وارث صاحب فرض بھی ہوتا ہے اور عصبه بھی۔ اس صورت میں وہ پہلی حیثیت کی وجہ سے مقررہ حصہ لے گا اور دوسری حیثیت کی وجہ سے اصحاب الفروض سے باقی ماندہ بھی لے گا۔ اس بنابر فرضیت اور عصبیت کے لحاظ سے کسی وارث کی چار حیثیتوں ہو سکتی ہیں:

۱۔ صرف صاحب فرض (مقررہ حصہ کا مستحق) ہو

۲۔ عصبه (باقی ماندہ کا مستحق) ہو

۳۔ دونوں حیثیتوں کا حامل ہو (مقررہ حصہ بھی لے اور باقی ماندہ بھی)

۴۔ محبوب ہو (اسے کچھ بھی نہ ملے)۔

اس طرح کیت (مقدار) کے لحاظ سے بھی حصوں میں کمی بیشی ہوتی ہے۔ ان تمام تبدیلیوں کو ذوی الفروض کے حالات کہا جاتا ہے۔ ذیل میں دونوں نقشے دیے جاتے ہیں؛ پہلے نقش میں یہ دکھایا گیا ہے کہ ہر حصے کے کتنے مستحقین ہو سکتے ہیں۔ دوسرے نقشے میں تفصیلی طور پر حالات اور شرائط استحقاق بیان کیے گئے ہیں۔

نقشہ اول: حصہ اور مستحقین

تفصیل	تعداد مستحقین	حصہ
بیوی	۱	آٹھواں حصہ (ششم) ۱/۸
شوہر، بیوی	۲	چوتھائی حصہ (ریج) ۱/۴
شوہر، ایک بیٹی، ایک پوتوی، ایک سگی بہن، ایک علاقی (باپ شریک) بہن۔	۵	نصف ۱/۲
ماں، باپ، دادا، جدہ صحیحہ (دادی + نانی)، پوتوی، باپ شریک بہن، ایک ماں شریک بھائی یا بہن۔	۷	چھٹا حصہ (سندس) ۱/۶
ماں، ۲ یا زیادہ ماں شریک بہن بھائی	۲	تہائی حصہ (ثمت) ۱/۳
۲ یا زیادہ بیٹیاں، پوتیاں، سگی بہنیں، باپ شریک بہنیں	۳	دو تہائی حصہ (شلثان) ۲/۳

نقشہ دوم: حالات ذوی الفروض و شرائط استحقاق

شرائط	حصہ	حیثیت	نمبر حالات	ذوی الفروض جملہ حالات
جب میت کی کوئی اولاد موجود نہ ہو (خواہ اس شوہر سے یا دوسرے شوہر سے)	نصف ۱/۲	ذوی الفروض	۱	زوج (شوہر) ۲ حالتیں
جب میت کی کوئی اولاد موجود ہو (خواہ اس شوہر سے یا دوسرے شوہر سے)	ریج ۱/۲	ذوی الفروض	۲	

میراث و صیت کے شرعی ضوابط


۶۸

زوجہ (بیوی) ۲ حالتیں	ذوی الفرض	ربيع ۱/۲	ذوی الفرض	ذوی الفرض	1
ذوی الفرض	شمن ۱/۸		ذوی الفرض	ذوی الفرض	2
ذوی الفرض	نصف	ذوی الفرض	ذوی الفرض	ذوی الفرض	1
ذوی الفرض	ثلثان ۲/۳	ذوی الفرض	ذوی الفرض	ذوی الفرض	2
عصبة بالغیر	بیٹے کا نصف	عصبة بالغیر	عصبة بالغیر	عصبة بالغیر	3
ذوی الفرض	نصف	ذوی الفرض	ذوی الفرض	ذوی الفرض	1
ذوی الفرض	ثلثان ۲/۳	ذوی الفرض	ذوی الفرض	ذوی الفرض	2
عصبة بالغیر	سدس ۱/۶	عصبة بالغیر	عصبة بالغیر	عصبة بالغیر	3
عصبة بالغیر	پوتے کا نصف	عصبة بالغیر	عصبة بالغیر	عصبة بالغیر	۴
عصبة بالغیر	پوتے کا نصف	عصبة بالغیر	عصبة بالغیر	عصبة بالغیر	۵
محجوب					۶
ذوی الفرض	نصف	ذوی الفرض	ذوی الفرض	ذوی الفرض	۱
فرضیت	ثلثان ۲/۳				۲

جہت میت کی بیٹی یا پوتی موجود ہو اور سگا بھائی، باپ، دادا اور اولاد نرینہ میں سے کوئی بھی موجود نہ ہو۔	بیٹی یا پوتی سے باقی	عصبہ مع الغیر	۲	
جہت میت کا سگا بھائی موجود ہو اور باپ، دادا اور اولاد نرینہ میں سے کوئی بھی موجود نہ ہو۔	بھائی کا نصف	عصبہ بالغیر	۳	
جہت میت کا باپ دادا یا نرینہ اولاد میں سے کوئی موجود ہو (اس حالت میں سگا بھائی بھی محبوب ہو گا)	کچھ نہیں ملے گا	محبوب	۵	
جہت یہ ایک ہو اور میت کے سے بھن بھائی، علائی بھائی، باپ دادا اور اولاد میں سے کوئی بھی موجود نہ ہو	نصف ۱/۲	ذوی الفروض	۱	اخت لائب (باپ شریک بھن)
جہت یہ دو یا زیادہ ہوں اور میت کے سے بھن بھائی، علائی بھائی، باپ دادا اور اولاد میں سے کوئی بھی موجود نہ ہو	ثلثان ۳/۱	ذوی الفروض	۲	۷ حالتیں
جہت میت کی صرف ایک سگی بھن موجود ہو اور سگا یا علائی بھائی، باپ دادا یا اولاد میں سے کوئی بھی موجود نہ ہو	سدس ۶/۱	ذوی الفروض	۳	
جہت میت کی بیٹی یا پوتی موجود ہو اور سے بھن بھائی، علائی بھائی، باپ دادا اور نرینہ اولاد میں سے کوئی بھی موجود نہ ہو۔	بیٹی یا پوتی سے باقی	عصبہ مع الغیر	۳	
جہت میت کا علائی بھائی موجود ہو اور سگا بھائی، باپ دادا اور نرینہ اولاد میں سے کوئی بھی موجود نہ ہو۔ (میت کی بیٹی یا پوتی زندہ ہونے کی صورت میں ہی یہ عصبیت بالغیر کے تحت حصہ پائے گی)	علائی بھائی کا نصف	عصبہ بالغیر	۵	
جہت میت کی دو سگی بھنیں موجود ہوں اور علائی بھائی موجود نہ ہو یا عصبہ شدہ ایک بھن موجود ہو۔		محبوب	۲	

جب میت کا باپ، دادا، ساگ بھائی یا زینہ اولاد میں سے کوئی موجود ہو۔ (اس حالت میں عالی بھائی بھی محبوب ہو گا)		محبوب	۷	
میت کے مرد اصول (باپ، دادا) اور مرد یا عورت فروع (بیٹا، بیٹی، پوتا، پوتی) موجود نہ ہوں (یعنی وہ کلالہ ہو) اور بھائی یا بہن ایک ہو	۱/۶	ذوی الفرض	۱	اُخ / اخت لام (ماں شریک بھائی اور بہن) ۲ حالتیں
اگر میت کلالہ ہو، اور ان کی تعداد ۲ یا ۲ سے زیادہ ہو	۱/۳	ذوی الفرض	۲	
جب میت کی اولاد یا کسی بھی جہت کے ۲ یا زیادہ بہن بھائی موجود ہوں	سدس ۱/۶	ذوی الفرض	۱	
جب میت کی اولاد، نیز ۲ یا زیادہ کسی بھی جہت کے بہن بھائی موجود نہ ہوں، (اگرچہ ایک بہن یا بھائی موجود ہو)	ثلث ۱/۳	ذوی الفرض	۲	ام (ماں) ۳ حالتیں
یہ حکم دو صورتوں میں مختصر ہے: ۱۔ جب وارث بیوی، ماں، باپ ہوں ۲۔ جب وارث شوہر اور ماں، باپ ہوں	ثلث بعد فرض الزوجین	ذوی الفرض	۳	
ایک یا زیادہ ہوں۔ بشرطیکہ ایک درجہ کی ہوں اور میت کی ماں موجود نہ ہو دادی کے لیے مزید شرط یہ ہے کہ میت کا باپ بھی موجود نہ ہو	سدس ۱/۶	ذوی الفرض	۱	جدة صحیحة (دادی نانی) ۲ حالتیں
میت کی ماں موجود ہو تو سب محبوب میت کا باپ موجود ہو تو دادی محبوب دادا موجود ہو تو اس سے اوپر والیاں محبوب قریبہ موجود ہو تو بعیدہ محبوب		محبوب	۲	
جب میت کا بیٹا، پوتا یا پڑپوتا (تا آخر سلسلہ نزینہ اولاد) موجود ہو	سدس ۱/۶	ذوی الفرض فقط	۱	اُب (باپ) ۳ حالتیں
جب میت کی بیٹی، پوتی، یا پڑپوتی (تا آخر سلسلہ اولاد انانث) موجود ہو	سدس اور باتی	ذوی الفرض + عصر	۲	

جذب میت کی کوئی اولاد موجود نہ ہو	کل یا باقی	عصب فقط	۳		
جب میت کا بیٹا، یا پوتا، پر پوتا (تا آخر سلسلہ اولاد ذکور) موجود ہو، اور باپ موجود نہ ہو	سدس ۱/۲	ذوی الفرض فقط	۱	جد صحیح (دارا)	۵ حالات
جب میت کی بیٹی، یا پوتی، پر پوتی (تا آخر سلسلہ اولاد اناث) موجود ہو اور باپ موجود نہ ہو	سدس ۱/۲ + عصبه	ذوی الفرض + عصبه	۲		
جب میت کی اولاد اور باپ موجود نہ ہو	کل یا باقی	عصب فقط	۳		
جب میت کا باپ موجود ہو		محبوب	۴		
جب دارائے یا باپ شریک بھن بھائیوں کے ساتھ ہو (اس کی تفصیل آگے الگ باب میں دی گئی ہے)			۵		





عصبات

RESIDUARIES

ذوی الفرض کے بعد ذرثا کی دوسری قسم موزٹ (میت) کے عصبات ہیں۔ ذوی الفرض کو دینے کے بعد جو کچھ بچے، وہ عصبات کو ملے گا۔ عصبات عصبة کی جمع اجنب ہے، واحد عاصب ہے جو عصب سے ماخوذ ہے۔ عصب اس طاقت کو کہتے ہیں جو دوسری چیز پر چھا جائے، اسے گھیر لے، باندھ لے اور پابند کر دے۔ اسی لفظ عصبة کو خاص رشتہوں کے لیے استعمال کیا جاتا ہے، یعنی انسان کے باپ دادا اور بیٹے اور ان کی نرینہ اولاد، جو خاندان کے لیے پڑھوں کی مانند ہوتے ہیں، اس کا احاطہ کیے ہوتے ہیں اور اس کو کسی قانون کا پابند بناتے اور مصائب و مشکلات کے موقع پر اس کا دفاع اور مدد کرتے ہیں۔

عصبات کی اہمیت

جب حقیقت کے اعتبار سے خاندان کے مذکار افراد (باپ، دادا اور ان کی اولاد) ہی عصبه ہیں تو ترکہ سے استحقاق میں ان کی اہمیت واضح تھی، اس لیے ان کے حصے مقرر کرنے کی ضرورت نہ تھی۔ حصے تو ان ذرثا کے مقرر کیے گئے ہیں جن کے استحقاق کے بارے میں کسی طرح کوئی شبہ ہو سکتا تھا۔ اسی حقیقت کے لحاظ سے مرد کو عصبه بفسہ (مستقل عصبه) کہا جاتا ہے، اور عورت کو عصبه بالغیر یا مع الغیر (غیر کے ذریعے یا غیر کے بل بوتے پر عصبه بننے والی) کہا جاتا ہے۔

عصبہ کی اصطلاحی تعریف اور قسمیں

علم فرائض کی رو سے عصبہ وہ شخص ہے جو تنہا وارث ہو تو کل ترکہ اور اگر اصحاب الفرض کے ساتھ وارث بنے تو ان سے جو نفع رہے اس کا مستحق ہو۔ ذوی الفرض کی طرح عصبہ کی بھی ابتدائی دو قسمیں ہیں: عصبہ سببیہ اور عصبہ نسبیہ۔

عصبہ سببیہ: معتقد (غلام کو آزاد کرنے والا) ہے، جس کا ذکر ترتیب مستحقین میں

ہو چکا۔

عصبہ نسبیہ کی تین قسمیں ہیں:

- ۱۔ عصبہ بالنفس
- ۲۔ عصبہ بالغیر
- ۳۔ عصبہ مع الغیر

عصبہ بالنفس (Residuary in His Own Right)

وہ ددھیالی مرد رشتہ دار جس کا میت سے رشتہ بیان کرنے میں کسی عورت کا واسطہ درمیان میں نہ آئے۔ اس کی ترتیب وارچار اصناف (قسمیں) ہیں:

۱۔ میت کا بیٹا، پوتا، پڑپوتا تا آخر

۲۔ میت کا باپ، وادا، پردادا تا آخر

۳۔ باپ کی زینہ اولاد، سگایا سوتیلا (باپ شریک) بھائی، بھتیجا، تا آخر

۴۔ وادا کی زینہ اولاد، سگایا باپ شریک پچھا، پچازار، تا آخر

ان تمام اصناف میں میت کے دور اور نزدیک کے رشتہ دار موجود ہوتے ہیں، اور آخری دو صنفوں میں قوی القرابت (سگے) اور ضعیف القرابت (سوتیلے) کا فرق بھی واقع ہوتا ہے، لہذا عصبہ بفسہ کے ترکے میں استحقاق کے لیے تین اصول مد نظر رکھے جاتے ہیں:

اصول ۱

اگر ایک ہی درجے کے کئی عصبات ہوں تو الأقرب فالأقرب کے اصول پر عمل ہو گا، یعنی جو سب سے قریب رشتہ دار ہو گا اسے سارا تر کہ مل جائے گا، باقی سب محروم ہوں گے، مثلاً کسی کا بیٹھا اور پوتا دونوں موجود ہوں تو اگرچہ دونوں صنفِ اول (جزیت) کے عصبہ ہیں لیکن بیٹھے کا رشتہ زیادہ قریب کا ہے، کیونکہ پوتے کا رشتہ بیٹھے کے واسطے سے قائم ہوتا ہے، اس لیے وہ دور کا عصبہ ہوا۔ لہذا سارا تر کہ بیٹھے کو ملے گا اور پوتا محبوب ہو گا۔ خواہ وہ اسی بیٹھے کا بیٹھا ہو یا کسی دوسرے بیٹھے کا۔*

اصول ۲

اگر ایک ہی درجے کے کئی عصبات ہوں اور قرابت کے لحاظ سے بھی مساوی حیثیت کے حامل ہوں، مثلاً سب بیٹھے ہوں یا سب پوتے ہوں یا سب پڑپوتے ہوں تو ہر ایک کو برابر برابر حصہ دیا جائے گا۔

اصول ۳

اگر تمام عصبات ایک ہی درجے کے ہوں، رشتے میں ایک ہی نمبر پر ہوں لیکن رشتے کی نوعیت میں فرق ہو تو جو زیادہ قوی قرابت رکھتا ہو، تر کہ اس کو ملتا ہے، دوسرے محبوب ہوتے ہیں۔ مثلاً: سگے بھائی اور سوتیلے بھائی ہوں تو تر کہ سگے بھائی کو ملے گا، اور سوتیلابھائی محبوب ہو گا، اسے کچھ نہ ملے گا۔ یا اگر سگے چچا اور سوتیلے چچا ہوں تو سگے چچا کو تر کہ ملے گا سوتیلے کو نہیں ملے گا۔

مزید وضاحت درج ذیل نقشے میں دیکھیں:

* یہم پوتے کی دراثت کے بارے میں سلم فیصلی لا آرڈیننس ۱۹۶۱ء کی دفعہ ۲ پر تبرہ اس باب کے آخر میں ملاحظہ ہو

درجہ اول۔ میت کے فروع: میت کی زینہ اولاد، یعنی بیٹا، وہ زندہ نہ ہو تو پوتا، وہ نہ ہو تو پڑپوتا، آخر تک، اسی ترتیب سے وارث ہوں گے۔

درجہ دوم۔ اصل میت: میت کا باپ، وہ زندہ نہ ہو تو دادا، وہ نہ ہو تو پردادا، آخر تک، اسی ترتیب سے وارث ہوں گے۔

درجہ سوم۔ جزء اصل قریب: میت کے باپ کی زینہ اولاد، سگا بھائی، پھر سوتیلا (باپ شریک) بھائی، یہ نہ ہو تو سگے بھائی کا بیٹا، پھر سوتیلے بھائی کا بیٹا، یہ نہ ہو تو پھر سگے بھائی کا پوتا، پھر سوتیلے بھائی کا پوتا، آخر تک، اسی ترتیب سے وارث ہوں گے۔

درجہ چہارم۔ جزء اصل بعيد: میت کے دادا کی زینہ اولاد، سگے چچا، پھر سوتیلے چچا، یہ نہ ہو تو سگے چچا کا بیٹا، پھر سوتیلے چچا کا بیٹا، یہ نہ ہو تو سگے چچا کا پوتا، پھر سوتیلے چچا کا پوتا، یہ نہ ہو تو سگے چچا کا پڑپوتا آخر تک اسی ترتیب سے وارث ہوں گے۔

عصبہ بالغیر (Residuary in Another's Right)

یہ وہ چار عورتیں ہیں جو اپنے بھائی کی موجودگی میں ان کے ساتھ بحیثیت عصبہ ترکہ پاتی ہیں، بیٹی، پوتی، سگی بہن اور سوتیلی (باپ کی طرف سے) بہن۔ جب ان کے بھائی بھی موجود ہوں تو ان کے اپنے مقررہ حصے ($1/2$ یا $1/3$) کے بجائے لذکر مثل حظ الاثنین (یعنی مرد کو عورت کا دو گنا حصہ ملے گا) کے اصول کے مطابق اپنے ہم درجہ بھائیوں کا آدھا ملے گا، لیکن پوتی پوتے کے ساتھ بھی عصبہ بالغیر بنتی ہے اور بعض اوقات پڑپوتے کے ساتھ بھی۔ باقی تین عورتیں صرف اپنے بھائیوں کے ساتھ ہی عصبہ بنتی ہیں۔ ان چار کے علاوہ کوئی اور عصبہ بالغیر نہیں بنتا۔ لہذا سمجھیاں، بھانجیاں اور پھوپھیاں اپنے اپنے بھائیوں کے ساتھ عصبہ بالغیر نہیں بنیں گی۔ اس لیے کہ عصبہ بالغیر صرف وہ عورتیں بنتی ہیں جو ذوی الفروض ہوں جبکہ مؤخر الذکر عورتیں ذوی الفروض نہیں بلکہ ذوی الارحام ہیں۔

اولاد میت کے احکام

اولاد میت میں عصبه بالغیر کا سلسلہ کسی حد پر ختم نہیں ہوتا، اس لیے ان کی قدرے تفصیل درج ذیل ہے:

- ۱۔ سلسلہ اولاد میں آخر تک ہر مذکور عصبه نفس ہے اور ہر موئث اگر تنہا ہو تو اصحاب الفرض میں سے، اور اپنے بھائی کے ساتھ ہو تو عصبه بالغیر ہے۔
- ۲۔ ہر اولاد جو میت سے صرف کسی عورت کے واسطے سے تعلق رکھتی ہو (خود مذکور ہو یا موئث)، ذوی الارحام شمار ہوگی۔

۳۔ عصبه نفس جس درجے میں بھی ہو اپنے سے نیچے درجے کے ہر مذکور موئث کو محبوب کر دے گا، اور اپنی ہم درجہ، بیٹیوں، پوتیوں، نیز اوپر کی ان پوتیوں کو عصبه بالغیر بنائے گا جن کو ذوی الفرض ہونے کی حیثیت سے کچھ نہ ملا ہو۔ (مثال کے طور پر اگر کسی مسئلے میں دو یا زائد بیٹیاں اور ایک یا زیادہ پوتیاں ہوں تو اس صورت میں ۳/۲ بیٹیوں کا حصہ ہے اور پوتیوں کو وراشت میں سے کچھ نہیں ملے گا، البتہ اگر پوتیوں کے ساتھ پوتیاں پڑ پوتا موجود ہو تو وہ اس کے ساتھ عصبه بالغیر بن جائیں گی، اور بیٹیوں کو ان کا حصہ دینے کے بعد نیچے والاتر کہ ان میں لذکر مثل حظ الأنثیین کے اصول کے مطابق تقسیم ہو گا)۔

۴۔ بیٹی یا پوتی ہو تو نصف ۱/۲ اور اس سے نیچے درجے والی سدس ۱/۶ کی مساحت ہوگی، پھر اس سے نیچے تمام درجے محبوب ہوں گے۔ البتہ اگر نیچے کسی بھی درجے میں پوتا موجود ہو تو وہ اپنے برابر والی اور اوپر کی حصہ نہ پانے والی پوتیوں کو اپنے ساتھ باقی تر کے میں لذکر مثل حظ الأنثیین کے طریقے سے شریک بنائے گا اور نیچے والے محبوب رہیں گے۔

۵۔ ۲ بیٹیاں یا پوتیاں ہوں تو وہ ثلثان ۳/۲ کی مستحق ہوں گی اور ان سے نچلے درجے کی پوتیاں محبوب ہوں گی۔ البتہ اگر نیچے کسی بھی درجے میں پوتا موجود ہو تو وہ مذکورہ طریقے سے اپنے برابر والی اور اوپر والی حصہ نہ پانے والی پوتیوں کو عصبه بالغیر بنائے گا۔

مثال: میت (زید)

منصور	محمود	حامد	درجات
		پوتی	۱
	پوتی	پوتی	۲
پوتی	پوتی	پوتی	۳
پوتی	پوتی		۴
پوتی			۵

شرط

متوفی زید کی نو پوتیاں ہیں، جو تین بیٹوں (حامد، محمود اور [فوت شدہ] منصور) کی اولاد ہیں، اور مختلف درجات میں واقع ہیں۔ ان کے علاوہ کوئی دوسرا موجود نہیں تو زید کے ترکے میں سے پہلے درجے کی پوتی کو نصف ۱/۲ دوسرے درجے کی دو پوتیوں کو سد ۶/۱ ملے گا۔ پھر ان سے نیچے کے درجات میں چونکہ پوتیاں موجود نہیں، اس لیے نیچے جانے والا ترکہ بھی انہی تینوں پر (ان کے حصوں کے مطابق) لوٹا دیا جائے گا اور نیچے والی چھ پوتیاں محبوب ہوں گی۔ البتہ اگر ان حصہ پانے والی پوتیوں سے نیچے کسی بھی درجے میں کوئی پوتا موجود ہو تو پھر باقی ماندہ ترکہ اس پوتے اور اس کے برابر اور اوپر محبوب ہونے ہونے والی پوتیوں میں لازم رہیں گی۔ مثلاً اگر منصور کا کوئی پوتا درجہ چہارم میں موجود ہو تو اس صورت میں پوتیاں محروم رہیں گی۔ مثلاً اگر منصور کا کوئی پوتا درجہ چہارم میں موجود ہو تو اس صورت میں صرف ایک پوتی (درجہ پنجم والی) محبوب ہو گی۔

ذکورہ مثال میں اگر میت کی ایک بیٹی بھی زندہ ہو تو اس کو نصف $\frac{1}{2}$ اور پہلے درجے کی پوتی کو سدس $\frac{1}{6}$ ملے گا۔ اس کے بعد تمام پوتیاں (پوتے کی عدم موجودگی میں) محبوب ہوں گی۔ اگر میت کی دو بیٹیاں زندہ ہوں تو پہلے درجے کی پوتی بھی (پوتے کی عدم موجودگی میں) محبوب ہو گی۔ اس لیے کہ بیٹیاں تلشان $\frac{3}{2}$ کی مستحق ہوں گی۔

مثال ۱: میت (حامد) کل حصے $\frac{6}{6}$

$4 = 2 + 2$	$\frac{2}{3}$	بیٹیاں $\frac{2}{6}$
	محروم	پوتی

لیکن اگر اس مثال میں میت کا پوتا یا پڑپوتا موجود ہو تو پوتی / پوتیاں اس کے ساتھ عصبه بالغیر قرار پائیں گی:

مثال ۲: کل حصے $\frac{6}{6}$

۳	$\frac{2}{3}$	بیٹیاں
۲	عصبه	پوتا / پڑپوتا
	دو۔ ایک کی نسبت سے	پوتی / پوتیاں

لیکن جہاں بیٹی ایک ہو، وہاں پوتی کا حصہ $\frac{1}{1}$ ہوتا ہے، اگر اس کے ساتھ ہم درجہ پوتا پڑپوتا نہ ہو، تو پوتی اس ہم درجہ پوتے کے ساتھ عصبه بالغیر شہرے گی۔ اگر پڑپوتا ساتھ ہو تو پوتی اپنا حصہ $\frac{1}{1}$ لے گی، جبکہ پڑپوتا عصبه قرار پائے گا۔

مثال ۳: (کل حصے $\frac{3}{3}$)

۳	$\frac{1}{2}$	ایک بیٹی
۱	$\frac{1}{2}$	پوتی

مثال ۲: (کل حصہ ۲)

۱	۱/۲	ایک بیٹی
۱	عصبہ (باقی)	پوتی اور پوتا

مثال ۵: (کل حصہ ۶)

۳	۱/۲	ایک بیٹی
۱	۱/۶	پوتی
۲	عصبہ	پڑپوتا

(Residuary with Another) عصبه مع الغیر

ان سگی اور (باپ کی طرف سے) سوتیلی بہنوں کو کہتے ہیں جو بیٹیوں یا پوتیوں کے ساتھ مل کر حدیث اجعلوا الأخوات مع البنات عصبة* (بہنوں کو بیٹیوں / پوتیوں کے ساتھ عصبه شارکرو) کے مطابق ذوی الفرض سے نفع رہنے والے ترکے کی مستحق ہوتی ہیں۔ مگر شرط یہ ہے کہ ساتھ ان کے بھائی نہ ہوں، ورنہ وہ عصبه بالغیر کا حصہ پائیں گی۔ توی قربت کی ترجیح یہاں بھی ملحوظ ہوگی، لہذا سگی بہن کی موجودگی میں (باپ شریک) سوتیلی بھائی بہن محبوب ہوں گے۔

ضروری تنبیہ

عصبه مع الغیر کی صورت میں بیٹی یا پوتی کا اپنا حصہ ختم نہیں ہو جاتا، بلکہ وہ اور دیگر اصحاب الفرض اپنا مقررہ حصہ وصول کریں گے۔ اس کے بعد جو باقی نفع گا وہ (سگی یا باپ

* امام بخاری نے اس قاعده کو باب کاعذران بنایا ہے اور اس میں حضرت معاذ بن جبل اور حضرت عبد اللہ بن مسعودؓ سے اس مضمون کی دو حادیث روایت کی ہیں: صحیح البخاری، کتاب الفراکض، باب ۱۲: اجعلوا الأخوات مع البنات عصبة

شریک) بہنوں میں تقسیم ہو گا؛ جبکہ عصبه بالغیر کی صورت میں بیٹی یا پوتی یا بہن کا اپنا حصہ ختم ہو جاتا ہے اور اپنے بھائی کی نسبت آدھا حصہ وصول کرتی ہے۔

مسئلہ مشترکہ / حماریہ *

تقسیم ترکہ کے سلسلے میں بنیادی اصول یہ ہے کہ تقسیم کا آغاز ذوی الفروض سے کیا جائے۔ ان کو مقررہ حصے دینے کے بعد جو کچھ بچے وہ عصبات میں تقسیم کیا جائے۔ زیر نظر مسئلہ ایک استثنائی صورت ہے اور عصبات کو بعض ذوی الفروض کے ساتھ ان کے حصے میں شریک کیا گیا ہے۔ مسئلے کی صورت درج ذیل ہے:

متوفی نے اپنے پیچھے درج ذیل ذرثا چھوڑے:

شوہر، ماں، ۲ ماں شریک (اخیانی) بھائی یا بہنیں اور ایک یا زیادہ سے گے بھائی۔
قاعدے کی رو سے سے گے بھائی عصبه قرار پاتے ہیں اور ترکہ ذوی الفروض میں پورا تقسیم ہو جانے کی وجہ سے ان کے لیے کچھ نہیں بچتا۔

اصل مسئلہ ۶

۳	۱/۲	شوہر	۱
۱	۱/۶	ماں	۲
۲	۱/۳	۲ ماں شریک بھائی / بہنیں	۳
ان کے لیے کچھ نہیں بچا	عصبه		۲ سے گے بھائی

اس مسئلے کے حوالے سے صحابہ اور بعد کے فقہاء کے درمیان اختلاف رائے پایا جاتا ہے۔ حضرت علیؓ، ابو موسیٰ اشعریؓ اور ابی ابن کعبؓ کی رائے کے مطابق ترکہ اصل قاعدے کے

مطابق تقسیم ہو گا اور سگے بھائیوں کو مال شریک بھائی بہنوں کے ساتھ ان کے حصے میں شریک نہیں کیا جائے گا۔ یہی راءے حنفی اور (راجح قول کے مطابق) حنبلی فقہانے اختیار کی ہے۔

حضرت عثمانؓ اور زید بن ثابتؓ نیز حضرت عمرؓ کے مطابق سگے بھائیوں کو مال شریک بھائیوں کے ساتھ ایک تھائی (۱/۳) میں شریک کیا جائے گا۔ (اسی لیے اس مسئلے کو مسئلہ تشریک یا مشترکہ اور مشتر کہ کا نام دیا گیا ہے)۔ یہ راءے مالکی اور شافعی فقہانے اختیار کی ہے۔

یہ مسئلہ حضرت عمرؓ کے سامنے جب دوسری مرتبہ پیش ہوا تو انہوں نے حسب سابق سگے بھائیوں کے میراث سے محروم ہونے کا فیصلہ دیا، جس پر بھائیوں نے عرض کیا: امیر المؤمنین، فرض کریں، ہمارے والد کی حیثیت حمار (گدھے) یا ایک بے وقت پتھر (جمر) کی تھی جسے دریا بردا کر دیا گیا ہو، دیکھیے، کیا ہم ایک ہی ماں کی اولاد نہیں؟! چنانچہ حضرت عمرؓ نے اپنی راءے سے رجوع کر لیا اور سگے بھائیوں کو، ماں ایک ہونے کی حیثیت سے اختیار بھائیوں کے حصے میں برابر کا شریک کر دیا (اس مناسبت سے اس مسئلے کو "حماریہ" اور "جمیریہ" کا نام بھی دیا گیا ہے)۔

یتیم پوتے کی وراثت

پاکستان میں یتیم پوتے کی وراثت سے متعلق قانون مسلم عالیٰ قوانین آرڈیننس ۱۹۶۱ء کی دفعہ نمبر ۳ ہے جس کی رو سے دادا اور نانا کے ان پوتوں اور پوتیوں اور نواسوں اور نواسیوں کو دادا اور نانا کا وارث قرار دیا گیا ہے جن کے باپ یا ماں موڑت (دادا / نانا) کی زندگی میں وفات پائی گئی ہوں۔ مذکورہ دفعہ کا متن درج ذیل ہے:

واراثت شروع ہونے سے قبل موڑت کے کسی لڑکے یا لڑکی کی موت کی صورت میں ایسے لڑکے یا لڑکی کی اولاد، اگر ہو، جو وراثت شروع ہونے پر زندہ ہو، بحصہ رسیدی اس حصے کے برابر حصہ پائے گی، جو ایسا لڑکا یا لڑکی اگر زندہ ہوتے تو پاتے۔

اس دفعہ کے اندر قرآن کے چار صریح اصولوں کی خلاف ورزی معلوم ہوتی ہے:

۱۔ قرآن ایک موڑت کے ترکے میں صرف ان رشتہ داروں کے حصے مقرر کرتا ہے جو موڑت کی وفات کے وقت زندہ موجود ہوں؛ لیکن آرڈیننس کی یہ دفعہ بعض ان رشتہ داروں کو حصہ دلواتی ہے جو موڑت کی زندگی میں وفات پاچکے ہیں۔ گویا اس دفعہ کی زو سے پہلے یہ فرض کیا جائے کہ وہ وفات یافتہ رشتہ دار موڑت کی وفات کے وقت زندہ ہیں اور اس مفروضے کی بنا پر واقعی زندہ رشتہ داروں کے ساتھ ان کا حصہ نکالا جائے گا۔ پھر ان کا حصہ نکالتے ہی انہیں مردہ تسلیم کر لیا جائے گا اور آگے ان کے وارثوں میں وہ تقسیم کیا جائے گا۔

۲۔ قرآن کریم میں جن رشتہ داروں کے حصے مقرر کیے گئے ہیں، ان میں بیٹوں اور بیٹیوں کے علاوہ ماں باپ، بیوی، شوہر اور موڑت کے کلالہ ہونے کی صورت میں بھائی اور بہن بھی شامل ہیں؛ لیکن آرڈیننس کی یہ دفعہ ان میں سے صرف بیٹوں اور بیٹیوں کو اس امتیاز کے لیے منتخب کرتی ہے کہ موڑت کی زندگی میں مر جانے کے باوجود وہ حصہ وصول کرنے

کے لیے مورث کی موت کے وقت زندہ فرض کیے جائیں اور پھر آگے حصہ تقسیم کرنے کے لیے مردہ تسلیم کر لیے جائیں۔

۳۔ قرآن کی رو سے ایک مورث کے ترکے میں اس کے تمام بیٹے اور بیٹیوں کا حق ہے۔ قطع نظر اس کے کہ وہ صاحب اولاد ہوں یا نہ ہوں، شادی شدہ ہوں یا نہ ہوں، بالغ ہوں یا نہ ہوں؛ لیکن اس آرڈیننس میں مزید امتیاز برداشتیا ہے کہ جو بیٹے اور بیٹیاں مورث کی زندگی میں لاولد مر گئے ہوں ان کو تو حصہ وصول کرنے کے لیے زندہ فرض نہیں کیا جائے گا، البتہ جو اولاد چھوڑ گئے ہوں ان کا حصہ وصول کیا جائے گا۔

۴۔ یہ آرڈیننس مزید امتیاز یہ بتاتا ہے کہ فوت شدہ صاحب اولاد بیٹیوں اور بیٹیوں کی بھی صرف اولاد کو حصہ پہنچتا ہے۔ حالانکہ قرآن کی رو سے اگر مورث کے مال میں ان کا کوئی حق ہے تو پھر وہ ان کی ماں یا ان کے باپ اور ان کی بیوی یا ان کے شوہر کو پہنچتا ہے۔ مثلاً ایک متوفی بیٹی کا حصہ نکالا جائے تو اس کا شوہر بھی حق دار ہے اگر وہ زندہ ہو، اور اس کی ماں بھی حق دار ہے اگر وہ متوفی باپ سے حصہ پار ہی ہو، اور اس کا باپ بھی حق دار ہے اگر وہ متوفی ماں سے حصہ پار ہی ہو۔ ننانے سے صرف نواسوں اور نواسیوں کا حصہ دلوانا اور دوسراے وارثوں کا چھوڑ دینا قرآن کے احکام کے منافی ہے۔

جو از کی دلیل کا جائزہ

ان سوالات کے جواب میں زیادہ سے زیادہ جوبات کی جاسکتی ہے، وہ یہ ہے کہ تمام نئے مفروضات اور قاعدے صرف قرآن کے اس منشا کو پورا کرنے کے لیے کیے گئے ہیں کہ یتامی کی مدد کی جائے۔ اگرچہ بجائے خود یہ قاعدے اور مفروضے قرآن سے ماخوذ نہیں ہیں، لیکن یہ عذر دو وجہ سے بالکل غلط ہے: پہلی وجہ یہ ہے کہ قرآن کا قانون میراث سرے سے اس اصول پر مبنی ہی نہیں ہے کہ کسی پر رحم کھا کر اس کی مدد کی جائے، ورنہ کوئی وجہ نہیں تھی کہ قرآن ایک مال دار رشتہ دار کو میراث کا حق پہنچاتا، محض اس بنا پر قاعدے کے مطابق

حق دار رشتوں کے دائرے میں آتا ہے، اور ایک انتہائی مفلس اور قابلِ رحم رشتہ دار کو محروم رکھنا محض اس بنا پر کہ وہ قاعدے کے مطابق حق دار رشتوں کے دائرے میں شامل نہیں ہے۔ ایک اپاچ مفلس بھائی کو محروم کرنا اور ایک دولت مند بیٹے کو دولت مند باپ کی جائداد کا وارث بنانا بالکل غلط ہو جاتا؛ اگر قانون میراث بنانے سے قرآن کا منشاء یہ ہوتا کہ حاجت مندوں کی مدد کی جائے۔ دوسری وجہ جس کی بنا پر یہ عذر قطعاً غلط ہو گا، یہ ہے کہ اگر فی الواقع قرآن کا ایسا کوئی منشا ہوتا کہ یتیم پوتوں اور نواسوں کی مدد دادا اور ننانا کی میراث میں ان کو حصہ دار بنائ کر کی جائی چاہیے تو آخر امر اس میں کیا مانع تھا کہ قرآن اپنے اس غامض منشا کو ایک صاف حکم کے ذریعے سے کھول دیتا۔ اگر قرآن نے نہیں کھولا تھا تو یہ منشا نبی ﷺ سے مخفی نہیں رہنا چاہیے تھا، آپ نے ایسا حکم کیوں نہ دیا؟ اگر حضور ﷺ نے اس کو نہیں کھولا تھا تو آخر کیا معقول وجہ تھی کہ چودہ صدیوں میں اسلام کے سارے فقہاء سے مخفی رہ گیا۔

مسئلے کا صحیح حل

باپ کی زندگی میں فوت ہو جانے والے بیٹوں اور بیٹیوں کی اولاد کو جو مشکلات پیش آتی ہیں، ان کو حل کرنے کا صحیح طریقہ بارہا علماء کی طرف سے پیش کیا جا چکا ہے۔ یہ حل ایک توداد اور ننانا کی طرف سے یتیم پوتے اور نواسے کے حق میں اپنی زندگی میں ہبہ کی صورت ہے جو پوری جائداد کا بھی ہو سکتا ہے، اور دوسرا وصیت کے ذریعے ہے جو ایک تہائی جائداد تک ہو سکتی ہے۔ اگر دادا یا نانا اپنی زندگی میں یہ انتظام نہ کرے تو قانون کے ذریعے عدالت کو اس کا مجاز کیا جاسکتا ہے کہ وہ ایسی صورت پیش آنے پر دادا یا ننانا کی جائداد سے ایک تہائی تک

جتنا حصہ مناسب سمجھے یتیم پوتے تک پہنچا دے۔ مصر میں یہی صورت اختیار کی گئی ہے۔ اس مسئلے کے بارے میں مزید تفصیل کتاب کے دوسرے حصے میں "وصیت" واجبہ اور یتیم پوتے کی وراثت" کے تحت ملاحظہ ہو۔

مسلم عائلی قوانین آرڈیننس ۱۹۶۱ء کی اس دفعہ ۳ کو قرآن و سنت سے متصادم ہونے کی بنابر پہلی دفعہ پشاور ہائی کورٹ کے شریعت نجع کے رو برو مسماۃ فرشتہ بنام سرکار مقدمہ میں چیلنج کیا گیا۔ چنانچہ پشاور ہائی کورٹ نے ۱۹۷۹ء میں اس دفعہ کو قرآن و سنت کی تعلیمات کے منافی قرار دیتے ہوئے یہ فیصلہ دیا:

To sum up we are of the considered opinion that section 4 of the Muslim Family Laws Ordinance is against the injunctions of Islam and that it should be repealed.²

بحث کو سیئت ہوئے ہم اس نتیجے پر پہنچے ہیں کہ مسلم عائلی قوانین آرڈیننس کی دفعہ ۳ اسلامی تعلیمات سے متصادم ہے اور اسے کالعدم قرار دیا جائے۔

بعد ازاں ۱۹۸۰ء میں سپریم کورٹ آف پاکستان نے پشاور ہائی کورٹ کے اس فیصلے کو دائرہ سماحت نہ ہونے کی بنابر کالعدم قرار دے دیا۔ ۱۹۸۰ء میں فیڈرل شریعت کورٹ کا قیام عمل میں لایا گیا، لیکن دیگر تین قوانین کے ساتھ ساتھ شخصی قوانین کو اس کے دائرة اختیار سے باہر رکھا گیا۔ جس کی وجہ سے فیڈرل شریعت کورٹ اس پر غور و خوض نہ کر سکی، بعد ازاں سپریم کورٹ کے دیے گئے چند فیصلوں کی بنیاد پر وفاقی شرعی عدالت نے ۲۰۰۰ء میں مقدمہ


۱۔ مسلم فیملی لا آرڈیننس پر پاکستان کے علاما تبرہ (لتاپ) مرتبہ میان طفیل محمد، صفحات ۶-۹، مزید وضاحت کے لیے دیکھیے: مفتی محمد شفیع، جواہر الفقہ، مکتبہ دارالعلوم، کراچی ۲: ۳۸۱-۳۹۳

بعنوان اللہ رکھا بنا م سرکار میں دفعہ ہذا کا اسلامی تعلیمات کی روشنی میں جائزہ لیتے ہوئے اسے قرآن و سنت کے منافی قرار دیا۔

63. In view of the foregoing discussion we hold that the provision contained in section 4 of the Muslim Family Laws Ordinance, 1961, as presently in force, is repugnant to the Injunctions of Islam and direct the President of Pakistan to take steps to amend the law so as to bring the said provision in conformity with the Injunctions of Islam. We further direct that the said provision which has been held repugnant to the Injunctions of Islam shall cease to have effect from 31st day of March, 2000.*

اس بحث کی روشنی میں ہم اس نتیجے پر پہنچے ہیں کہ مسلم عالمی قوانین آرڈیننس ۱۹۶۱ء کی دفعہ ۲۳ موجودہ شکل میں اسلامی تعلیمات سے متصادم ہے۔ چنانچہ ہم صدر پاکستان کو ہدایت کرتے ہیں کہ وہ اس دفعہ کو اسلامی تعلیمات سے ہم آہنگ کرنے کی خاطر مذکورہ قانون میں ترمیم کے لیے اقدامات کریں۔ مزید یہ قرار دیا جاتا ہے کہ مذکورہ بالاشق، جسے اسلامی تعلیمات سے متصادم قرار دیا ہے، ۳۱ مارچ ۲۰۰۰ء سے غیر موثر اور ناقابل عمل تصور ہوگی۔

حکومت پاکستان نے وفاقی شرعی عدالت کے خلاف سپریم کورٹ اپلیٹ نچ میں اپیل دائر کر دی جو تاحال زیر سماعت ہے۔ اپلیٹ نچ کے حصی فیصلے تک آئین کی رو سے وفاقی شرعی عدالت کا فیصلہ رو بعمل نہیں آسکتا۔



دادا (جد صحیح) کا میت کے حقیقی یا علاقی بہن بھائیوں کے ساتھ وراثت میں حصہ

اگر باپ موجود نہ ہو تو دادا (جد صحیح true grandfather) باپ کا قائم مقام ہوتا ہے۔ اس کو وہی حصہ ملتا ہے جو باپ کو ملتا ہے۔ اس لیے کہ قرآن کریم میں جد کو اب (باپ) کے لفظ سے تعبیر کیا گیا ہے۔ اسی طرح احادیث نبویہ میں بھی دادا کے لیے اب کا لفظ استعمال کیا گیا ہے۔ میراث میں دادا کے باپ کے قائم مقام ہونے کے متعلق صحابہ کرام کا جماع ہے۔

حضرت ابو بکر صدیق، حضرت ابن عباس اور حضرت ابن زبیرؓ کی رائے ہے کہ باپ کی عدم موجودگی میں دادا اس کی جگہ لے گا۔ صحابہ کرام میں سے کسی کا اس سے اختلاف منقول نہیں۔*

چنانچہ جب کسی میت کا باپ موجود ہو گا، دادا میراث نہ پائے گا۔ اسی طرح ہر جد قریب ذر کے جد کا میراث سے حاجب (محروم کرننہ) ہو گا۔ لیکن اس کے باوجود کہ میراث میں باپ ہی کی طرح دادا کی تین حالتیں ہیں، وہ چند مسائل میں باپ سے مختلف بھی ہے، مثلاً:
۱۔ باپ کسی صورت میں میراث سے محجوب (محروم) نہیں ہوتا، چنانچہ جب میراث کا کوئی امرمانع موجود نہ ہو تو کوئی دوسرا قرابت دار اس کو وراثت سے محروم نہ کر سکے گا۔ لیکن

* صحیح بخاری، کتاب الفرائض، باب میراث الجلد مع الاب والإخوة ۹۹۸:۲

دارا باپ کے موجود ہونے سے محبوب ہو جاتا ہے جو کہ جب حرمان کے درجہ کا ہوتا ہے، اسی طرح جد قریب جد بعید کے لیے حاجب ہوتا ہے۔

۲۔ باپ کے ساتھ باپ کی ماں وارث نہ ہوگی جس طرح ہر جد کے ساتھ اس کے باپ کی ماں وارث نہیں ہوتی، لیکن اگر کسی میت کا جد (دارا) موجود ہو اور اس کے ساتھ میت کے باپ کی ماں بھی موجود ہو تو اس صورت میں وہ وارث ہوگی۔

۳۔ مسئلہ غرّاویہ، یعنی جبکہ میت کے والدین اور شوہر یا بیوی (جیسی صورت ہو) میں سے ایک موجود ہو تو زوجین میں سے کسی ایک کا حصہ دینے کے بعد باقی تر کہ کا ایک تھائی ماں کو ملے گا، کل تر کہ کا تھائی نہ ملے گا؛ لیکن اگر اس مسئلے میں باپ کی جگہ دادا موجود ہو تو ماں کل تر کہ کا ایک تھائی لے گی، کیونکہ میت کی ماں جد کی نسبت میت سے زیادہ قریب ہوتی ہے۔ *البتہ امام ابو یوسفؓ کے نزدیک ایسی صورت میں بھی میت کی ماں کو باقی کا تھائی ہی دیا جائے گا۔

۴۔ علاما کا اس پر اتفاق ہے کہ باپ کی موجودگی میں میت کے ہر قسم کے بھائی بھن محبوب ہو جائیں گے، لیکن اگر باپ موجود نہ ہو اور دادا موجود ہو تو اخیانی بھائی بھن محبوب ہوں گے؛ اس پر اجماع ہے۔ البتہ حقیقی یا علاقی بھائی بھن کے وارث ہونے میں اختلاف ہے۔ صحابہ کرامؐ کے ایک گروہ کا جن میں حضرت علیؓ و زیدؓ و ابن مسعودؓ شامل ہیں، یہ مذهب ہے کہ دادا کے ساتھ حقیقی یا علاقی بھائی بھن وارث ہوں گے، اگر میت کے اولاد نہ ہو۔ اسی کو امام مالکؓ، شافعیؓ، احمد بن حنبلؓ، ابو یوسفؓ، محمد بن حسن الشیبانیؓ، ابن الیلیؓ اور ابن شبر مرہؓ نے اختیار کیا ہے۔

* ابو ذہر، أحكام الترکات والمواريث، ص ۸۵-۱۸۲؛ جرجانی، سید شریف، الشریفیۃ شرح السراجیۃ، ص ۱۹

البتہ امام ابوحنیفہ[ؓ] کے نزدیک باب کی غیر موجودگی اور دادا کی موجودگی میں تمام قسم کے بھائی بہن (بشمل حقیقی اور علائی بھائی بہن) ساقط ہو جائیں گے۔ (اس کی تفصیل درج ذیل ہے)۔

میت کے حقیقی یا علائی بھائی اور دادا

جبکہ دادا کے ساتھ میت کے حقیقی یا علائی بھائی بہن یا صرف بھائی یا بہنیں موجود ہوں تو اس حالت میں دادا کی میراث کا کیا حکم ہو گا؟ اس مسئلے میں خود صحابہ کرام رضوان اللہ تعالیٰ علیہم کے درمیان بھی خاصاً اختلاف رہا ہے۔

شریفیہ (شرح سراجیہ) میں لکھا ہے کہ "ابو بکر صدیق رضی اللہ تعالیٰ عنہ اور دیگر چند صحابہ بشمل ابی عباس[ؓ]، ابی زبیر[ؓ]، ابی عمر[ؓ]، حذیفہ بن الیمان[ؓ]، ابوسعید خدری[ؓ]، ابی بن کعب[ؓ]، ابو موسیٰ اشتری[ؓ] اور حضرت عائشہ صدیقہ[ؓ] غیرہ کا قول ہے کہ حقیقی اور علائی بھائی بہن دادا کے ساتھ وارث نہیں ہوتے، (جیسا کہ وہ باب کے ساتھ وارث نہیں ہوتے) بلکہ باب کی طرح دادا کل ترکہ لے لیتا ہے۔ یہی قول امام ابوحنیفہ[ؓ] کا ہے، نیز اکثر تابعین بشمل شریح[ؓ]، عطا[ؓ]، عروہ بن زبیر[ؓ]، عمر بن عبد العزیز[ؓ]، حسن بصری[ؓ] اور ابی سیرین[ؓ] کا بھی یہی قول ہے۔^۱

اس کی تائید میں حضرت ابی عباس[ؓ] کا یہ قول دلیل کے طور پر پیش کیا جاتا ہے کہ آپ نے فرمایا: زید بن ثابت اللہ سے نہیں ڈرتے، وہ پوتے کو بیٹے کا قائم مقام قرار دیتے ہیں مگر دادا کو باب کا قائم مقام قرار نہیں دیتے! مطلب یہ ہے کہ بھائیوں کے مقابلے میں میت سے قرب و بعد کی جو نسبت پوتے کو ہے وہی نسبت دادا کو ہے، یعنی دونوں میں وراثت کی علت مشترک ہے۔ لہذا دونوں کا حکم بھائیوں کے محبوب کرنے کے سلسلے میں ایک ہونا چاہیے۔

۱۔ ابوزہرہ، أحكام التراث والمواريث، ص ۷۶؛ جرجانی، الشریفیہ، ص ۱۹

۲۔ الشریفیہ، ص ۸۲

چنانچہ جس طرح پوتا بجائے بیٹوں کے بھائیوں کے لیے حاجب ہوتا ہے اسی طرح دادا باپ کی جگہ لے کر بھائیوں کے لیے حاجب ہونا چاہیے۔^۱

چنانچہ قاضی شریح، عمر بن عبدالعزیز، حسن بصری، داؤد بن علی الظاہری، عطا، عروة ابن زبیر، ابن سیرین اور ابوحنیفہ رحمہم اللہ نے ان صحابہؓ کا قول اختیار کیا جو کہتے ہیں کہ ہر قسم کے بھائی بھن دادا کے مقابلے میں وراثت سے محروم ہوں گے۔^۲ امام سرخسیؓ نے حضرات ابو بکر صدیق، ابن عباس، عائشہ صدیقہ، ابی ابن کعب، ابو موسیٰ اشعری، عمران ابن حصین، عبد اللہ بن زبیر اور معاذ بن جبل رضی اللہ تعالیٰ عنہم کا یہی مذہب بیان کیا ہے اور حضرت عمر رضی اللہ تعالیٰ عنہ کے متعلق یہ ظاہر کیا ہے کہ آپ اس مسئلے میں آخر تک کوئی راءِ قائم نہ کر سکتے تھے۔^۳

اس کے برخلاف حضرت علی بن ابی طالب، زید بن ثابت اور عبد اللہ بن مسعود رضی اللہ عنہم اور اکثر صحابہؓ کا قول ہے کہ دادا، جبکہ میت کی اولاد موجود ہو، باپ کی طرح ہے اور جب اولاد موجود نہ ہو بلکہ دادا کے ساتھ میت کے حقیقی یا علاقتی (پدری) بھائی ہوں تو وہ باپ کی طرح ان لوگوں کا حاجب نہ ہو گا بلکہ علاقتی بھن بھائی اس کے ساتھ وارث ہوں گے، البتہ دادا اخیانی (ماں شریک) بھائی بہنوں کا حاجب ہو گا۔^۴ یہی مذہب سفیان ثوری اور حنفی فقہاء میں سے امام ابو یوسف و محمد بن حسن الشیبانی، امام مالک اور شافعی رحمہم اللہ کا ہے۔ اس مسئلے میں حضرت عبد اللہ ابن مسعودؓ سے دو روایتیں ہیں، لیکن مشہور روایت یہ ہے کہ وہ حضرت زید کے موافق ہیں۔

۱۔ ایضاً

۲۔ عمر عبد اللہ، أحكام المواريث في الشريعة الإسلامية، ص ۱۹۵؛ الشريفية، ص ۸۲

۳۔ المبسوط ۲۹: ۸۰-۸۹؛ الشريفية، ص ۸۳

۴۔ الشريفية، ص ۸۲-۸۳

مقاسمة الجد میں طریق توریث

علم میراث میں دادا کی موجودگی میں بھائی کی میراث کے لیے مقاسمة الجد کی اصطلاح رائج ہے، جس کا مفہوم یہ ہے کہ دادا کے ساتھ اگر میت کے بھائی بہن بھی موجود ہیں تو دادا کو بھی ایک بھائی کا حصہ دیا جائے، نہ یہ کہ دادا کی موجودگی میں میت کے بھائی بہن بالکل محروم کر دیے جائیں، جیسا کہ امام ابو حنیفہؓ کا مذہب ہے۔ صاحبین اور ان کے تبعین مذہب کے نزدیک دادا کے ساتھ بھائی بہن موجود ہوں تو بھائی بہن بھی وارث ہوں گے اور دادا کو ایک بھائی کی حیثیت سے شریک کیا جائے اور للذکر مثل حظ الأنثیین کے مطابق میراث کی تقسیم ہوگی۔ امام ابو حنیفہؓ کی دلیل یہ ہے کہ دادا درجہ دو تم کا عصبه ہے جبکہ بھائی درجہ سوم کا عصبه ہے۔ اس لیے الأقرب يحجب الأبعد کی بنیاد پر دادا کی موجودگی میں بھائی کو ترکہ میں سے حصہ نہیں ملنا چاہیے۔

مقاسمة کا لفظ باب مفہولہ سے ہے جو قسم (تقسیم) سے مخوذ ہے۔ یہاں اس سے دو شاکا باہم ایک دوسرے کے مقابلے میں ترکے کو اپنے لیے تقسیم کر لینا یا کر لینا مراد ہے۔ امام ابو حنیفہ رحمۃ اللہ علیہ نے چونکہ حضرت ابو بکر صدیق، ابن عباس، ابن زبیر، ابن عمر، حذیفہ ابن یمان، ابو سعید حذری، ابی ابن کعب، معاذ بن جبل، ابو موسیٰ اشری اور عائشہ صدیقہ رضوان اللہ تعالیٰ علیہم کا مذہب اختیار کیا ہے کہ میت کے دادا کی موجودگی میں میت کے بھائی بہن میراث سے محروم ہوں گے، دادا اور ان کے درمیان ترکہ کی باہمی تقسیم نہ ہو سکے گی۔ لہذا اس مسئلے کو ابو حنیفہ رحمۃ اللہ علیہ کے مسلک پر باب المقاشرت کے نام سے موسوم نہیں کیا جاسکتا اور نہ کیا گیا ہے، بلکہ صاحبین (امام ابو یوسف و امام محمد رحمہ اللہ) کے مذہب کے مطابق چونکہ دادا کے ساتھ میت کے بھائی بہن محروم نہیں ہوتے بلکہ ترکے کی تقسیم میں دادا کے ساتھ شریک ہوتے ہیں، اس لیے مسئلے کا نام مقاسمة الجد رکھا گیا ہے۔ اور یہی متاخرین

خنفی نقہ کے نزدیک مفتی بہ قرار پایا ہے۔ صاحبین نے صحابہ میں سے حضرت ابن مسعود، زید بن ثابت اور حضرت علی رضی اللہ عنہم کے قول کو اختیار کیا ہے۔

حضرت علیؑ کا مقامہ الجد میں طریق توریث

اگرچہ حضرات علی، ابن مسعود اور زید بن ثابت رضوان اللہ علیہم نے بھائیوں کی موجودگی میں دادا کو حصہ دیے جانے میں اتفاق کیا ہے لیکن کیفیت تقسیم میں اختلاف ہے۔ حضرت علیؑ کے نزدیک دادا کو چھٹا یا مقامہ میں سے جو بڑا حصہ ہو وہ ملے گا۔ یعنی حضرت علیؑ کی تقسیم اس طرح ہے کہ دادا بھائیوں کے ساتھ مقامہ کرے گا جب تک کہ اس کا حصہ چھٹے سے کم نہ ہو اور جب مقامہ میں اس سے کم ہو تو اسے چھٹا حصہ دیا جائے گا کیونکہ باپ کا حصہ چھٹے حصے سے کم نہیں ہوتا۔

حضرت زیدؒ کے نزدیک دادا کو پورے ترکہ کے ایک تھائی یا مقامہ میں سے جو بڑا حصہ ہو وہ ملے گا، حضرت علیؑ اور ابن مسعودؓ کے نزدیک بھی یہی صورت ہے، جبکہ کوئی اور ذی فرض نہ ہو۔

اگر حقیقی بھائیوں کے ساتھ علائی بھائی بھی ہوں تو حضرت علیؑ کے نزدیک علائی بھائیوں کا سرے سے لحاظ نہیں کیا جائے گا، چنانچہ اگر دادا کے ساتھ حقیقی اور علائی بھائی ہوں تو میراث دادا اور حقیقی بھائی میں مقامہ کے طریقے پر تقسیم ہو گی۔ اسی طرح حضرت علیؑ کے نزدیک دادا بہنوں کو (جبکہ بھائی کے ساتھ ہوں) عصبه نہیں کرتا بلکہ بہن دادا کے ساتھ ذی فرض ہو جاتی ہے۔ چنانچہ ایسی صورت میں اگر ترکہ دادا، حقیقی بہن اور علائی بہن میں تقسیم ہو تو حقیقی بہن کو نصف اور علائی بہن کو چھٹا ملے گا، تاکہ دو تھائی پورا ہو جائے اور باقی دادا کو دیا جائے گا۔^۱

ابن مسعودؓ کا طریق توریث

حضرت عبد اللہ بن مسعود رضی اللہ عنہ کے نزدیک دادا کے لیے مقاسمه کیا جائے گا، جب تک کہ اس کا حصہ تہائی سے کم نہ ہو، اس میں وہ حضرت زیدؓ سے متفق ہیں اور اس میں بھی کہ حقیقی بھائی کی موجودگی میں علائی بھائی کا لحاظ نہ کیا جائے گا، نیز یہ کہ بہن دادا کے ساتھ ذی فرض ہو جائے گی، حضرت علیؓ کے ساتھ موافقت کی ہے۔ حضرت عبد اللہ بن مسعودؓ سے اس مسئلے میں یہ دونوں روایتیں منقول ہیں۔


زید بن ثابتؓ کا طریق توریث

حضرت زید بن ثابت رضی اللہ عنہ کے نزدیک دادا کو حقیقی و علائی بھائی بہنوں کے ساتھ جبکہ کوئی ذی فرض ساتھ میں نہ ہو، مقاسمه یا کل مال کی تہائی، جوز یادہ ہو، ملے گا۔

صحابین نے حضرت علیؓ اور حضرت ابن مسعودؓ کے طریق توریث کے مقابلے میں حضرت زید بن ثابتؓ کے طریق توریث کو پسند کیا ہے۔ متأخرین حنفی فقہاء نے صحابین ہی کے اختیار کردہ مذہب پر عمل کیا ہے۔ مشہور روایت یہ ہے کہ وہ حضرت زیدؓ کے موافق ہیں۔

امام احمد بن حنبل کا مسلک

امام احمد بن حنبلؓ بھی مقاسمه الجد کے قائل ہیں اور امام مالک، شافعی اور امام محمد (رحمہم اللہ) و دیگر سے متفق ہیں۔*



حَجْب

EXCLUSION

حَجْب کا لغوی معنی روکنا، باز رکھنا اور منع کرنا ہے۔ علم الفرائض کی اصطلاح میں کسی مستحق کے موجود ہونے کی وجہ سے دوسرے مستحق کا حصہ کم ہونا یا بالکل ختم ہونا حَجْب کہلاتا ہے۔

حَجْب کی اقسام

حَجْب کی دو قسمیں ہیں: حَجْب نقصان اور حَجْب حرمان

حَجْب نقصان (Partial Exclusion)

یعنی کسی مستحق کے موجود ہونے کی وجہ سے دوسرے مستحق کا حصہ کم ہونا۔ یہ صرف پانچ ذرثا سے متعلق ہے:

۱۔ شوہر: اس کا حصہ نصف $\frac{1}{2}$ ہے، مگر اولاد کے موجود ہونے پر ربع $\frac{1}{4}$ ہو جاتا ہے۔

۲۔ بیوی: اس کا حصہ ربع $\frac{1}{4}$ ہے، مگر اولاد کے موجود ہونے پر $\frac{1}{8}$ ہو جاتا

ہے۔

۳۔ ماں: اس کا حصہ ثلث ہے مگر اولاد یاد اور اس سے زیادہ بھائی بہنوں کے موجود ہونے کی وجہ سے سدس $\frac{1}{6}$ ہو جاتا ہے۔

۴۔ پوتی: اس کا حصہ نصف $\frac{1}{2}$ ہے، مگر بیٹی کی موجودگی پر سدس $\frac{1}{6}$ ہو جاتا ہے۔

۵۔ سوتیلی بہن (باپ شریک بہن): اس کا حصہ نصف $\frac{1}{2}$ ہے، مگر سگی بہن کے موجود ہونے پر سدس $\frac{1}{6}$ ہو جاتا ہے۔

حجبِ حرمان (Total Exclusion)

لیعنی کسی زیادہ قربی رشتہ دار کی موجودگی پر دوسرے مستحق کا حصہ ختم ہو جانا۔ یہ بے شمار دُرثا پر لاگو ہوتا ہے۔ مگر چھ دُرثا: ماں، باپ، بیٹا، بیٹی، میاں، بیوی کبھی بھی محظوظ حرمان (محروم) نہیں ہوتے، بلکہ ہر صورت میں وراثت سے حصہ پاتے ہیں۔ البتہ مقدار میں کمی بیشی ہوتی رہتی ہے۔ جن دُرثا سے حجبِ حرمان متعلق ہوتا ہے، اس کے دو اسباب ہیں:

اول: ہر قریب بعید کو محظوظ کر دیتا ہے۔ مثلاً باپ دادا کو اور بیٹا پوتے کو محظوظ کر دیتا ہے۔

دوم: جس وارث کامیت سے رشتہ کسی دوسرے وارث کے ذریعے سے ہو تو موخر الذکر کے موجود ہونے پر وہ وارث محظوظ ہو جائے گا۔

مثال کے طور پر دادا کامیت سے رشتہ باپ کے واسطے سے ہے اور پوتے کا رشتہ بیٹے کے واسطے سے ہے، تو باپ کے موجود ہونے پر دادا اور بیٹے کے موجود ہونے پر پوتا محظوظ ہو گا۔ مگر اولاد الام (ماں شریک بہن بھائی، اخیانی) اس قاعدے سے مستثنی ہیں کہ میت کے ساتھ ماں کے واسطے سے رشتہ رکھتے ہیں، مگر اس کے باوجود ماں کے ہوتے ہوئے محظوظ نہیں ہوتے۔

ممنوع اور محظوظ کا فرق

۱۔ ممنوع الارث، وہ شخص ہے جو میراث کے موافع میں سے کسی مانع کی موجودگی کی وجہ سے ترکے سے حصہ پانے کا استحقاق کھو بیٹھے۔ جبکہ محظوظ حرمان وہ ہے جو اپنے سے زیادہ قربی وارث کی موجودگی کی وجہ سے حصہ نہ پاسکے۔ بالفاظ دیگر ممنوع کو اس کا اپنا کوئی وصف یا حالت محروم کر دیتی ہے، جیسے دین الگ ہونا، قتل اور غلامی وغیرہ۔ جبکہ محظوظ کو اپنا وصف محروم نہیں کرتا، بلکہ دوسرے وارث کی موجودگی اس کو محروم کرتی ہے۔ ممنوع من الارث کو اصطلاحاً محروم کہا جاتا ہے۔ لیکن عام زبان میں محظوظ وارث کے لیے بھی لفظ محروم کبھی کبھی بول دیا جاتا ہے۔ ایسی صورت میں اس سے اصطلاحی محروم مراد نہیں ہوتا۔

۲۔ ترکہ کی تقسیم میں محروم اور محبوب کا مختلف اثر ہوتا ہے۔ ایک محروم رشتہ دار کسی وارث کے حصے پر اثر انداز نہیں ہو سکتا، یعنی وہ نہ کسی کو مکمل طور پر محروم کر سکتا ہے اور نہ ہی اس کا حصہ کم کر سکتا ہے۔ گویا اس کا ہونا یا نہ ہونا برابر ہے۔ مثلاً کسی کا بیٹا کافر ہو جائے یا اپنے باپ کو قتل کر دے تو وہ خود تو محروم قرار دیا جائے گا، لیکن اس کی وجہ سے میت کے پوتے یا میاں بیوی کے حصے میں کمی نہ ہو گی۔ لیکن اس بیٹے کے اندر ان موانع میں سے کوئی مانع نہ ہوتا تو وہ لازماً ان تمام ورثات کے حصوں پر اثر انداز ہوتا۔

دوسری طرف ایک محبوب رشتہ دار اگرچہ خود ترکے میں سے کوئی حصہ نہ پائے یا کم حصہ پائے، مگر بعض اوقات دیگر ورثات کے حصوں پر اثر انداز ہوتا ہے۔ مثلاً کسی میت کے ورثات میں سے اگر ماں باپ اور دو بھائی ہوں، تو اگرچہ دونوں بھائی باپ کی وجہ سے حصہ نہ پائیں گے، مگر ان کی وجہ سے ماں کا حصہ ایک تھائی $\frac{1}{3}$ اسے کم ہو کر $\frac{1}{2}$ اسے کم ہو جائے گا۔*

ممنوع یا محروم کی تقابلی مثال

ب۔ میت (زید) کل حصے: ۱۲:		
۳ مقدار:	۱ حصہ $\frac{1}{3}$	مال
۳ مقدار:	۱ حصہ $\frac{1}{2}$	بیوی
-	محروم بیٹا (قاتل)	
۵ مقدار:	عصبه / باقی	بھائی

الف۔ میت (زید) کل حصے: ۲۲:		
۳ مقدار:	۱ حصہ $\frac{1}{2}$	مال
۳ مقدار:	۱ حصہ $\frac{1}{8}$	بیوی
۷ مقدار:	بیٹا عصبه / باقی	
-	محبوب	بھائی

* الموسوعة الفقهية: ۲۲: ۳۲؛ دراواک، المیراث في الشريعة، ص ۲۱۵؛ اصول وراثت ترک، ص ۳۶

محبوب کی تقابلی مثال

ب۔ میت (زید) کل حصے: ۶		
مقدار: ۱	حصہ ۱/۶	ماں
مقدار: ۵	عصبہ / باقی	باپ
-	محبوب	۲ بھائی

الف۔ میت (زید) کل حصے: ۳		
مقدار: ۱	حصہ ۱/۳	ماں
مقدار: ۲	عصبہ / باقی	باپ

حجب کی چند حل شدہ مثالیں

کل حصے: ۱۲

اس مثال میں بیٹی کی موجودگی کی وجہ سے شوہر اور ماں کا حصہ کم ہو گیا۔	مقدار ۳ (حجب نقصان)	حصہ ۱/۳	شوہر
	مقدار ۲ (حجب نقصان)	حصہ ۱/۶	ماں
	مقدار ۲	حصہ ۱/۲	بیٹی
	مقدار ۱	عصبہ	سگا بھائی

کل حصے: ۶

اس مثال میں بیٹی کی وجہ سے پوتی کا حصہ ۱/۲ سے کم ہو کر ۱/۶ اہو گیا۔ نیز اس مثال میں باپ کی دو حصیتیں ہیں؛ وہ ذوی الفروض میں سے بھی ہے اور عصبہ بھی۔ بھائی چاہے سگا ہو یا سوتیلا، باپ کی وجہ سے وراثت سے حصہ پانے سے مکمل طور پر محظوظ (محروم) ہو جاتا ہے۔	مقدار ۳	حصہ ۱/۲	بیٹی
	مقدار ۱	حصہ ۱/۶	پوتی
	مقدار ۲	+ ۱/۶	باپ
	-	محبوب	بھائی

کل حصہ: ۶


اس مثال میں سوتیلی (باپ شریک) بہن کو سگی بہن کی موجودگی کی وجہ سے $\frac{1}{2}$ کے بجائے $\frac{1}{6}$ دیا گیا ہے۔ اس پر جب نقصان لاگو ہوا ہے۔ بہن بھائی چونکہ ایک سے زیادہ ہیں، اس لیے ماں کا حصہ بھی $\frac{1}{2}$ سے کم ہو کر $\frac{1}{6}$ ہو گیا۔	مقدار: ۳	حصہ $\frac{1}{2}$	سگی بہن
	مقدار: ۱	حصہ $\frac{1}{6}$	سوتیلی (باپ شریک) بہن
	مقدار: ۱	حصہ $\frac{1}{6}$	ماں
	مقدار: ۱	حصہ $\frac{1}{6}$	سوتیلی (ماں شریک) بھائی

کل حصہ: ۲۳

اس مثال میں سگا بھائی پوتے کی وجہ سے محبوب ہے۔	مقدار: ۳	حصہ $\frac{1}{8}$	بیوی
	مقدار: ۱۶	حصہ $\frac{2}{3}$	بیٹیاں
	مقدار: ۵	حصہ باقی	پوتا۔ پوتی
	: ۲ اکی نسبت سے		
-		محبوب	سگا بھائی

کل حصہ: ۱۲

اس مثال میں ماں شریک بھائی دادا کی وجہ سے محبوب ہے۔	مقدار: ۳	حصہ $\frac{1}{3}$	شہر
	مقدار: ۲	حصہ $\frac{1}{2}$	بیٹی
	مقدار: ۵	حصہ $\frac{1}{12}$ + عصبہ	دارا
	-	محبوب	ماں شریک بھائی



ورثات کے حصوں کے عددی اصول

اصول جمع ہے اصل کی، جس کا لغوی معنی "بنیاد" ہے۔ علم الفرائض کی اصطلاح میں اصل سے مراد وہ سب سے چھوٹا عدد ہوتا ہے جس سے قرآن مجید کے بیان کردہ چھ فروض (حصے)، اکٹھے یا الگ الگ، بلا کسر نقل سکیں۔ ایسے عدد کو اصل، اصل مسئلہ یا مخزن الفرض بھی کہتے ہیں۔ علم حساب میں ایسے عدد کو ذو اضعاف اقل کہا جاتا ہے۔

قرآن مجید کے بیان کردہ چھ فروض (حصوں) کو باہمی نسبت اور ضبط قواعد کے لحاظ سے ۲ انواع میں تقسیم کیا گیا ہے۔ ہر ایک کا اصل اور مثال درج ذیل ہے:

نوع ثانی		نوع اول	
اصل	فرض (حصہ)	اصل	فرض (حصہ)
۳	۲/۳	۲	۱/۲
۳	۱/۳	۳	۱/۳
۶	۱/۶	۸	۱/۸

اس نقش پر غور کرنے سے دو باتیں سامنے آتی ہیں:

اول یہ کہ ہر نوع میں اوپر کا فرض نیچے کا دو گناہے اور نیچے کا فرض اوپر کا نصف (آدھا) ہے۔

دوم یہ کہ بڑے فرض کا اصل چھوٹا عدد ہے، اور چھوٹے فرض (حصہ) کا اصل بڑا عدد ہے۔ مثلاً سب سے بڑا "فرض" (حصہ) ٹیکان ۲/۳ ہے، اس کا اصل تین ہے اور سب سے

چھوٹا "فرض" (حصہ) شن ۸/۱ اصل ۸ ہے۔ مذکورہ چھ فروض (حصوں) کا اصل معلوم کرنے کے پانچ قاعدے ہیں:

قاعدہ ۱

جب کسی ایک فرض کا اصل مطلوب ہو تو نصف کا اصل دو اور باقی سب کا اصل اس کے نام کا مشابہ عدد ہوتا ہے۔ مثلاً:

- ۱۔ ربع ۲/۱ کا اصل اربعہ یعنی چار (۴)
- ۲۔ شن ۸/۱ کا اصل ثمانیہ یعنی آٹھ (۸)
- ۳۔ ثلثان ۳/۲ اور ثلث ۳/۱ کا اصل ثلاثہ یعنی تین (۳)
- ۴۔ سدس ۶/۱ کا اصل چھ (۶)

مثال کے طور پر اگر کسی مسئلے میں ڈرتا ایک بیٹا اور شوہر ہوں تو اصل مسئلہ چار سے ہو گا۔ اس لیے کہ اولاد موجود ہونے کی وجہ سے شوہر ربع ۲/۱ کا مستحق ہے۔ چو تھا حصہ (یعنی ایک) اسے ملے گا، باقی بیٹے کی طرف منتقل ہو گا۔ علی ہذا القياس۔

قاعدہ ۲

جب کسی ایک ہی نوع کے دو یا زیادہ فروض کا مشترکہ اصل مطلوب ہو تو ان میں چھوٹے فرض (حصے) کا اصل سب کا اصل ہو گا۔ اس لیے کہ وہ بڑا عدد ہو گا جس سے سارے حصے نکل سکیں گے۔ جیسے: اگر کسی مسئلے میں نصف ۲/۱ اور ربع ۲/۱ ہوں تو ان کا اصل چار ہو گا۔ اس لیے کہ چار سے نصف ۲/۱ بھی بلا کسر نکل سکتا ہے اور ربع ۲/۱ بھی۔

اصل مسئلہ ۲		
۱	۱/۲	بیوی
۲	۱/۲	بہن
۱	عصبہ / باقی	چچا

اگر کسی مسئلے میں نصف ($1/2$) اور ثمن ($1/8$) ہوں تو اس کا اصل ۸ ہو گا۔

اصل مسئلہ ۸		
بیان بقیہ تین حصے بھی دوبارہ بیٹی کو دے دیے جائیں گے	۱	۱/۸ بیوی
	$3+3$	۱/۲ بیٹی

اگر کسی میں ثلثان ($3/2$) اور ثلث ($1/3$) موجود ہوں تو اصل مسئلہ تین ہو گا۔

اصل مسئلہ ۳		
۲	$2/3$	۲ سگی بہنیں
۱	$1/3$	۲ سوتیلی (ماں کی طرف سے) بہنیں

اگر کسی مسئلے میں ثلثان ($2/3$) اور سدس ($1/6$) ہوں تو اصل مسئلہ چھ ہو گا۔

اصل مسئلہ ۶		
۱	$1/6$	ماں
۲	$2/3$	۲ سگی بہنیں یا بیٹیاں
۱	عصبہ	باب پ شریک بھائی

اگر کسی مسئلے میں ثلث ($1/3$) اور سدس ($1/6$) ہوں تو اس صورت میں بھی اصل مسئلہ چھ ہو گا۔

اصل مسئلہ ۶		
۱	۱/۶	ماں
۲	۱/۳	۲ ماں شریک بھائی بہن
۳	عصبة	چچا

اصل مسئلہ ۶		
۲	۱/۳	ماں
۱	۱/۶	ایک ماں شریک بھائی
۳	عصبة	سگا بھائی

قاعدہ ۳

جب نوع اول میں سے نصف ۲/۱ نوع ثانی کے تمام یا کچھ فروض کے ساتھ ہو تو اصل مسئلہ چھ ہو گا۔

اصل مسئلہ ۶		
۳	۱/۲	سگی بہن
۲	۱/۳	۲ ماں شریک بھائی بہن
۱	۱/۶	بادپ شریک بہن
-		چچا

اصل مسئلہ ۶		
۳	۱/۲	بیٹی
۱	۱/۶	ماں
۲	باقی	بھائی

قاعدہ ۳

جب نوع اول میں سے ثمن ۸/۱ نوع ثانی کے تمام یا بعض حصوں کے ساتھ ہو تو اصل مسئلہ ۲۳ ہو گا۔

اصل مسئلہ ۱۲		
۳	۱/۲	شہر
$۳ = ۱ + ۲$	۱/۶ + عصبه	بادپ
	۱/۲	بیٹی

اصل مسئلہ ۱۲		
۳	۱/۲	بیوی
۲	۱/۶	ماں
۲	۱/۳	۲ ماں شریک بہن بھائی
۳	عصبه	سگا بھائی

قاعدہ ۵

جب نوع اول میں سے شن /۸ اور شان کے تمام یا بعض حصوں کے ساتھ ہو تو
اصل مسئلہ ۲۳ ہو گا۔


اصل مسئلہ ۲۳		
۳	۱/۸	بیوی
۱۷	عصبہ	بیٹا
۳	۱/۶	باپ
-	محبوب	پوتا

اصل مسئلہ ۲۳		
۳	۱/۸	بیوی
۱۲	۱/۲	بیٹی
۳	۱/۶	مال
= ۱ + ۳	+ ۱/۶	باپ
۵	عصبہ	
-	محبوب	بھائی

ورثا اگر صرف عصبات ہوں تو ان کا مسئلہ ان کی تعداد کے مطابق ہو گا۔ اگر وہ مذکرو
موئث دونوں ہوں تو ہر مذکر کے دو حصے شمار ہوں گے (لذکر مثل حظ الائین)۔

اصل مسئلہ ۶		
-	۳	۲ سے بھائی
-	۲	۲ سگی بہنیں

اصل مسئلہ ۳		
۲	عصبہ	ایک بیٹا
۱	عصبہ	ایک بیٹی
-	محبوب	بھائی



عوول

DOCTRINE OF INCREASE

عوول کا لغوی معنی مائل ہونا، بلند ہونا، زیادہ ہونا وغیرہ ہے۔

اصطلاحی معنی

عوول کا اصطلاحی معنی یہ ہے کہ ذرثت کے حصوں کے مطابق اصل مسئلہ کا عدد بڑھا دیا جائے۔ کبھی یہ مشکل پیش آتی ہے کہ قواعد کے لحاظ سے تو اصل مسئلہ صحیح ہے، مگر مستحقین کے تمام حصے اس سے برآمد نہیں ہوتے، یعنی حصوں کی تعداد بڑھ جاتی اور اصل مسئلہ کم پڑ جاتا ہے۔ اس کا حل یہ ہے کہ زائد حصوں کے مطابق اصل مسئلہ کا عدد بڑھا دیا جاتا ہے۔ اس طرح اصل مسئلہ کا عدد بڑھانے سے ہر ذی فرض (وارث) کے حصے میں متناسب کمی ہو جاتی ہے۔

مثال کے طور پر ثلثان ۳/۲، ثلث ۳/۱ اور سدس ۶/۱ کسی مسئلہ میں جمع ہوں تو قاعدے کے لحاظ سے اصل مسئلہ چھ ہے، مگر اس سے یہ تمام حصے پورے پورے برآمد نہیں ہوتے (ایک حصہ کم پڑ جاتا ہے)، اس لیے اس صورت میں اصل مسئلہ ۶ کو بڑھا کر (حصوں کی تعداد کے مطابق) لے کرنا پڑتا ہے اور ہر وارث کے حصے میں اسی نسبت سے کمی کرنا پڑتی ہے، ایسے مسئلے کو "عاملہ" (عوول والا مسئلہ) کہا جاتا ہے، صورت مسئلہ یہ ہے:

اصل مسئلہ ۶۔ عوول ۷			
۲ سگی بہنیں	۲/۳ حصہ	۱ اصل مقدار ۶/۳	۲/۱ موجودہ مقدار ۷/۲
۲ ماں شریک بہنیں	۲/۳ حصہ	۱ اصل مقدار ۶/۲	۲/۱ موجودہ مقدار ۷/۲
ماں	۱/۲ حصہ	۱ اصل مقدار ۶/۱	۱/۱ موجودہ مقدار ۷/۱

عول کی ابتدا

ایسا مسئلہ جس میں عول کی صورت تھی، سب سے پہلے حضرت عمرؓ کے دور میں پیش آیا تھا۔ آپ نے صحابہ (مختلف روایات کے مطابق حضرت عباسؓ، حضرت علیؓ یا حضرت زید بن ثابتؓ) کے مشورے سے عول کا طریقہ اختیار کرنے کا فیصلہ کیا۔ البتہ حضرت عمرؓ کی وفات کے بعد حضرت ابن عباسؓ نے اس سے اختلاف کیا۔*

عول کی صورتیں اور طریقہ گزشتہ باب میں معلوم ہو چکا ہے کہ قرآن کریم کے بیان کردہ چھ فرض (حصوں) کے اصل مسئلے کی بنیادی تعدادیں ہیں: ۲، ۳، ۸، ۶، ۱۲، ۲۳۔ ان میں سے عول صرف تین: ۲۳، ۱۲، ۲ میں واقع ہوتا ہے۔ اس طرح کہ:

- اصل مسئلہ ۶ ہوتواں کے چار عول ہو سکتے ہیں: ۷، ۸، ۹، ۱۰۔
- اصل مسئلہ ۱۲ ہوتواں کے تین عول ہو سکتے ہیں: ۱۳، ۱۵، ۱۷۔
- اصل مسئلہ ۲۳ ہوتواں کا صرف ایک عول ہو سکتا ہے: ۲۷۔

عول کا طریقہ یہ ہے کہ ذوی الفرض ذرثا کے حصوں کو جمع کیا جائے۔ چونکہ شمارکنندہ (کسر کے اوپر کا عدد) نسب نما (کسر کے نیچے کا عدد) سے بڑھ جاتا ہے، لہذا تمام وارثوں کا حصہ متناسب طور پر کم کرنے کے لیے نسب نما کو شمارکنندہ کے برابر کر دیا جاتا ہے۔

مثال: اصل مسئلہ ۶، عول ۷

$$2/6 = 2/3$$

$$2/6 = 1/3$$

$$1/6$$

* المبسوط: ۲۹، ۱۶۱؛ العذب القائض: ۱۶۵

نسب نما (۶) کو شمارکنندہ (۷) کے برابر لانے سے ۶/۷ کی کسر ۷/۱ ہو گئی۔

اب ان درثا کے حصے یوں ہو گئے:

۲ سگی بہنیں (۲/۶ کے بجائے) ۷/۲

۲ ماں شریک بہنیں (۲/۶ کے بجائے) ۷/۲

ماں (۱/۶ کے بجائے) ۷/۱

مثال ۲: اصل مسئلہ ۱۲، عول ۱۵

شوہر: ۱/۳ = ۳/۱۲

۲ بیٹیاں ۲/۳ = ۸/۱۲

ماں ۱/۶ = ۲/۱۲

باپ ۱/۶ = ۲/۱۲

نسب نما (۱۲) کو شمارکنندہ (۱۵) کے برابر کرنے سے ۱۲/۱۵ کی کسر ۱۵/۱۵ ہو گئی۔

اب ان وارثوں کے حصے یوں ہوں گے:

شوہر: (۳/۱۲ کے بجائے) ۳/۱۵

۲ بیٹیاں: (۸/۱۲ کے بجائے) ۸/۱۵

ماں: (۲/۱۲ کے بجائے) ۲/۱۵

باپ: (۲/۱۲ کے بجائے) ۲/۱۵

چند مزید مثالیں

اصل مسئلہ ۶ - عول ۸			
۳/۸ موجودہ	۳/۶	۱/۲	شوہر
۲/۸ موجودہ	۲/۶	۲/۳	۲ سگی بہنیں
۱ ماں شریک بہن یا بھائی	۱/۶	۱/۲	۱ ماں شریک بہن یا بھائی
کل حصے ۸			

اصل مسئلہ ۶ - عول ۷			
۳/۷ موجودہ	۳/۶	۱/۲	شوہر
۲/۷ موجودہ	۲/۶	۲/۳	۲ سگی بہنیں
کل حصے ۷			

اصل مسئلہ ۶ - عول ۱۰

۳/۱۰	موجودہ	۳/۲	۱/۲	شوہر
۱/۱۰	موجودہ	۱/۲	۱/۲	ماں
۲/۱۰	موجودہ	۲/۲	۲/۲	۲ سگی بہنیں
۲/۱۰	ماں شریک بہن بھائی	۲/۲	۱/۲	موجودہ ۳/۱۰

کل حصے ۱۰

اصل مسئلہ ۶ - عول ۹

۳/۹	موجودہ	۳/۲	۱/۲	شوہر
۲/۹	موجودہ	۲/۲	۲/۳	۲ سگی بہنیں
۲/۹	موجودہ	۲/۲	۱/۲	۲ ماں شریک بہن بھائی
کل حصے ۹				

اصل مسئلہ ۱۲ - عول ۱۵

۳/۱۵	۳/۱۲	۱/۲	شوہر
۸/۱۵	۸/۱۲	۲/۳	۲ پیٹیاں
۲/۱۵	۲/۱۲	۱/۲	ماں
۲/۱۵	۲/۱۲	۱/۲	باپ

کل حصے ۱۵

اصل مسئلہ ۱۲ - عول ۱۳

۳/۱۳	موجودہ	۳/۱۲	۱/۲	بیوی
۲/۱۳	موجودہ	۲/۱۲	۱/۲	ماں
۸/۱۳	موجودہ	۸/۱۲	۲/۳	۲ سگی بہنیں
کل حصے ۱۳				

اصل مسئلہ ۲۳ - عول ۲۷

۳/۲۷	۳/۲۲	۱/۸	بیوی
۲/۲۷	۲/۲۲	۱/۲	ماں
۲/۲۷	۲/۲۲	۱/۲	باپ
۱۶/۲۷	۱۶/۲۲	۲/۲	۲ پیٹیاں

کل حصے ۲۷

اصل مسئلہ ۱۲ - عول ۱۷

۳	۱/۲		بیوی
۲	۱/۲		دادی
۸	۲/۲		۲ باپ شریک بہنیں
۲	۱/۲		۲ ماں شریک بہن بھائی
کل حصے ۱۷			

رُدّ (دوبارہ دینا)

DOCTRINE OF RETURN

معنی و مفہوم

جب ترکہ کے مستحقین صرف ذوی الفروض ہوں، ان کے ساتھ کوئی عصہ موجود نہ ہو تو اسی صورت میں بعض اوقات ذوی الفروض کو ان کے مقررہ حصے دینے کے بعد ترکہ میں سے کچھ حصے نجٹ جاتے ہیں جنہیں دوبارہ ذوی الفروض میں (سوائے شوہر یا بیوی کے) ان کے مقررہ حصوں کے مطابق تقسیم کرنا ہوتا ہے، اصطلاح میں اسے رد کہتے ہیں۔

یہ عوول کی ضد ہے۔ اس لیے کہ عوول میں مستحقین کی تعداد زیادہ ہونے کی وجہ سے حصوں کی تعداد بڑھ جاتی ہے، ان کے مطابق اصل مسئلے کا عدد بڑھانا پڑتا ہے جس سے ہر حصہ نی فسہ کم ہو جاتا ہے (جیسا کہ پہلے بیان کیا گیا)۔ جبکہ یہاں مستحقین کے کم ہونے کی وجہ سے حصوں کی تعداد کم کرنی پڑتی ہے، ان کے مطابق اصل مسئلے کا عدد کم کرنا پڑتا ہے جس سے ہر حصے کی مقدار بڑھ جاتی ہے۔

یہ رد چونکہ ذوی الفروض نسبیہ پر ہوتا ہے اس لیے انہیں مَنْ يُرِدُ عَلَيْهِ (جس کو بچا ہوا ترکہ دیا جاتا ہے) کہتے ہیں۔ ذوی الفروض سبیہ (میاں بیوی) پر چونکہ رد نہیں ہوتا اس لیے انہیں مَنْ لَا يُرِدُ عَلَيْهِ (جس کو بچے ہوئے ترکہ میں سے حصہ نہیں دیا جاتا) کہتے ہیں۔

رد کی صورتیں

رد کے مسائل میں اور ثنا چار صورتوں میں سامنے آئیں گے:

- مسئلے میں صرف ذوی الفروض نسبیہ ہوں، اور وہ ایک ہی صنف کے ہوں۔

- مسئلہ میں صرف ذوی الفرض نسبیہ ہوں، مگر مختلف اصناف کے ہوں۔
- ذوی الفرض نسبیہ صرف ایک صنف کے ہوں اور ان کے ساتھ میاں بیوی میں سے بھی کوئی موجود ہو۔
- ذوی الفرض نسبیہ کی مختلف اصناف ہوں اور ان کے ساتھ میاں بیوی میں سے بھی کوئی موجود ہو۔

رُوّ کے قواعد

ان چار صورتوں کے لیے الگ الگ چار قواعد مقرر ہیں، جن کی تفصیل درج ذیل ہے:

قاعدہ ۱

جب کسی مسئلہ میں ذوی الفرض نسبیہ مَنْ يُرْدَ علیه صرف ایک ہی صنف کے ہوں یعنی ایک ہی نام کے ہوں یا ان کے حصے ایک ہی طرح کے ہوں تو اس صورت میں باقی ماندہ تر کہ کارдан کی تعداد کے مطابق ہو گا۔ مثال کے طور پر اگر تین بیٹیاں ہوں تو اصل مسئلہ ان کی تعداد کے لحاظ سے ۳ ہو گا۔ اسی طرح اگر پانچ بہنیں ہوں تو اصل مسئلہ ۵ ہو گا۔ یا اگر ورشا دادی اور سوتیلی (ماں شریک) بہن ہوں تو اصل مسئلہ ۲ ہو گا۔ اس لیے کہ دونوں کے حصے ایک جیسے ہیں (یعنی ۶/۱، ۶/۱)۔

قاعدہ ۲

جب کسی مسئلہ میں ذوی الفرض نسبیہ مَنْ يُرْدَ علیه مختلف اصناف کے ہوں تو اس صورت میں باقی ماندہ تر کے کاردان کے مقررہ حصوں کے مطابق ہو گا۔ مثال:

اصل مسئلہ ۲ - رُوّ ۳		
ماں	اصل حصہ ۱ (۱/۲)	اصل حصہ ۲ (۲/۳) موجودہ حصہ
	اصل حصہ ۱ (۱/۳)	موجودہ حصہ ۱ (۱/۳)

اس مثال میں حصے ثلث ۳/۱ اور سدس ۶/۱ ہیں۔ اس لیے اصل مسئلہ (ان کے حصوں کا ذو اضعاف اقل) ۶ ہو گا، جس میں سے ۲ حصے ماں شریک بھائی کے ہوں گے اور ایک حصہ ماں کا۔ مجموعی تعداد ۳ ہوئی، اس لیے رد بھی ۳ کی طرف ہوا، اور تین ہی اب اصل مسئلہ قرار پایا۔ اس طرح ذرثا کے حصوں کے مطابق ان میں اضافہ ہوا۔ اب بھائیوں کو ۳/۱ کے بجائے ۲/۳ اور ماں کو ۶/۱ کے بجائے ۱/۳ ملے گا۔

اس قاعدے میں رد چونکہ حصوں کے نسبت سے ہوتا ہے، اس لیے درج ذیل فرض (حصوں) کے رد کی تفصیل اس طرح ہے:

- ۱۔ جب کسی مسئلے میں صرف سدس ۶/۱ ہوں تو اصل مسئلہ ۶ اور رد ۲ ہو گا۔
- ۲۔ جب کسی مسئلے میں ثلث ۳/۱ اور سدس ۶/۱ جمع ہوں تو اصل مسئلہ ۶ اور روز ۳ ہو گا۔
- ۳۔ جب کسی مسئلے میں نصف ۱/۲ اور سدس ۶/۱ ہوں تو اصل مسئلہ ۶ اور روز ۳ ہو گا۔
- ۴۔ جب ششان ۳/۲ اور سدس ۶/۱ یا
- ۵۔ نصف ۱/۲ اور دوسس ۶/۱ یا
- ۶۔ نصف ۱/۲ اور شش ۳/۱ جمع ہوں تو اصل مسئلہ ۶ اور رد ۵ ہو گا۔

قاعده ۳

جب کسی مسئلے میں ذوی الفرض نسبیہ من رُد علیہ کی صرف ایک صنف ہو، اور اس کے ساتھ میاں بیوی میں سے بھی کوئی موجود ہو تو اس صورت میں رد (باقی ماندہ تر کے کی دوبارہ تقسیم) شوہر یا بیوی کے الگ مسئلے کے مطابق ہو گا۔ یعنی پہلے شوہر یا بیوی میں سے جو موجود ہو اس کے حصے کے لحاظ سے انفرادی طور پر اس کا مسئلہ بنائ کر اس سے اس کو حصہ دے دیا جائے، پھر باقی ماندہ حصوں کو باقی اصحاب الفرض (نسبیہ) پر تقسیم کیا جائے۔ جیسے اگر

مسئلے میں شوہر اور دویازیادہ بیٹیاں ہو تو اصل مسئلہ شوہر کے حصے ربع ۱/۲ کے مطابق چار سے ہو گا۔ چوتھا حصہ شوہر کو دے کر بقیہ تین حصے بیٹیوں میں برابر تقسیم ہوں گے۔

اس طرح اگر ورثا بیوی اور دویازیادہ بیٹیاں ہوں تو اصل مسئلہ بیوی کے حصے ۱/۸ کے مطابق ۸ سے ہو گا۔ ایک حصہ بیوی کو دے کر بقیہ (۷) حصے بیٹیوں میں برابر تقسیم ہوں گے۔

قاعدہ ۳

جب کسی مسئلے میں ذوی الفرض نسبیہ مَنْ يُرْدَ عَلَيْهِ مُخْلَفُ اَصْنَافٍ کے ہوں اور ان کے ساتھ میاں بیوی میں سے بھی کوئی موجود ہو تو اس صورت میں دو مسئلے الگ الگ طور پر حل کئے جائیں گے، ایک مسئلے میں صرف شوہر یا بیوی ہوں گے، اور دوسرے مسئلے میں ان کے علاوہ باقی ورثا ہوں گے۔ یہ قاعدہ چونکہ قاعدہ نمبر ۲ اور قاعدہ نمبر ۳ کا مجموعہ ہے، اس لیے پہلے قاعدہ نمبر ۲ کے مطابق رد کیا جائے، پھر قاعدہ نمبر ۳ کے مطابق باقی ماندہ ترکہ کو ذوی الفرض نسبیہ پر تقسیم کیا جائے۔

مثال ۱

ورثا: بیوی۔ دادی / نانی۔ ۲ ماں شریک بھائی

اصل مسئلہ ۲۔ رو ۳		
دادی	اصل حصہ ۱/۶	موجودہ حصہ ۱ (۱/۳)
۲ ماں شریک بھائی	اصل حصہ ۱/۳	موجودہ حصہ ۲ (۲/۳)

دوسرा مسئلہ

اصل مسئلہ ۲		
بیوی	۱/۲	۱
دادی	۱/۶	۱
۲ ماں شریک بھائی	۱/۳	۲

پہلا مسئلہ ۶ سے ہے جسے ۳ میں رذ کیا گیا ہے۔ دوسرے مسئلے کا اصل ۲ ہے جو بیوی کے حصے رباع ۱/۲ سے ماخوذ ہے۔ دونوں مسئلوں کا تقابل کرنے سے معلوم ہوا کہ پہلے مسئلے میں دادی اور بہنوں کا مجموعی حصہ ۳ ہے۔ دوسرے مسئلے میں بیوی کا اصل مسئلہ ۲ میں سے ایک حصہ دے دیا گیا جس کے بعد ۳ باقی رہ جاتے ہیں جو پہلے مسئلے کے مطابق دادی اور سوتیلی بہن بھائی کا حصہ ہیں۔ یہاں حصے پورے پورے بلا کسر و رثا پر تقسیم ہو جاتے ہیں۔ اس لیے اب دوسرے مسئلے کے اصل (یعنی چار) ہی کو اصل مسئلہ قرار دے کر تمام ورثا کو اس میں سے حصے دیے گئے۔ بیوی کو صرف اس کا مقررہ حصہ ملا، جبکہ ذوی الفروض نسبیہ کو ان کے مقررہ حصوں کے علاوہ باقی ماندہ ترکے میں سے بھی حصہ دیا گیا۔

مثال ۲

ورثا: بیوی - ۲ بیٹیاں - ماں

اصل مسئلہ ۶ - رذ ۵		
۲/۵ موجودہ حصہ	اصل حصہ ۳/۲	۲ بیٹیاں
۱/۵ موجودہ حصہ	اصل حصہ ۲/۱	ماں

دوسرा مسئلہ بعد از رذ

$8 \times 5 = ۴۰$		
۵/۴۰	۱/۸	بیوی ۱/۱
۲۸/۴۰	$۳ \times ۷ = ۲۱$	۲/۳ بیٹیاں
۷/۴۰	$۱ \times ۷ = ۷$	ماں ۱/۱

اس مثال میں خمن (۱/۸) ششان (۳/۲) اور سدس (۱/۱) کے جمع ہونے سے حسب قاعدہ اگر مسئلہ ۲۳ کیا جائے اور حصے تقسیم کیے جائیں تو ایک حصہ نجیک جاتا ہے (دو بیٹیاں

۱۶، مال ۳، بیوی ۳، کل ۲۳ حصے)۔ چنانچہ نج رہنے والے حصے کو بیوی کو چھوڑ کر باقی ورثا پر ان کے حصوں کے مطابق تقسیم کرنے کے لیے بیوی کے الگ مسئلے ۸ کو اصل مسئلہ بنانے کا رذ کیا گیا، اس میں سے ایک حصہ بیوی کو دے کر باقی ۷ حصے محفوظ کر لیے گئے۔ پھر باقی اصحاب الفروض کا الگ مسئلہ بنانے کا رذ یا تو وہ رذ کے بعد ۵ ہے، جس میں سے چار حصے بیٹیوں کو اور ایک حصہ مال کو دیا گیا۔

دوسرے مسئلے میں بیویوں سے باقی ماندہ ۷ حصے پہلے مسئلے کے مجموعہ حصہ ۵ پر بلا کسر تقسیم نہیں ہوتے۔ اس کسر کو دور کرنے کے لیے مجموعہ حصہ ۵ کو بیوی کے الگ مسئلے (یعنی ۸) سے ضرب دی گئی تو حاصل ضرب چالیس ہے ($8 \times 5 = 40$)۔ اس کو ذرثا کی ہر صرف پر اس طرح تقسیم کیا گیا کہ بیوی کے الگ مسئلے کے حصے (۱) کو باقی اصحاب الفروض کے الگ مسئلے ۵ سے ضرب دے کر پانچ حصے دیے گئے ($5/40$)، اور بیٹیوں کے چار حصوں کو بیوی کے مسئلے میں باقی ماندہ حصوں (۷) میں ضرب دے کر دیے گئے ($7 \times 28 = 28$)، اسی طرح مال کے ایک حصے کو بھی (۷) سے ضرب دے کر سات حصے دیے گئے (7×1)۔

خلاصہ

رذ (بقیہ تر کہ دوبارہ تقسیم کرنے) کا طریقہ یہ ہے کہ ذوی الفروض (ماسوے خاوند اور بیوی) کے حصوں کو جمع کیا جائے۔ چونکہ شمار کنندہ (کسر کے اوپر کا عدد) نسب نما (کسر کے نیچے کے عدد) سے کم ہو جاتا ہے، لہذا تمام ذرثا (ماسوے خاوند اور بیوی) کا حصہ متناسب طور پر زیادہ کرنے کے لیے نسب نما شمار کنندہ کے برابر کر لیا جاتا ہے۔

مثال:

$$\text{مال: } 1/6 = 1/6$$

$$\text{بیٹی: } 5/6 = 3/6 = 1/2$$

$$\text{پوتی: } 1/6 = 1/6$$

نسب نما (۶) کو کم کر کے شمارکنندہ (۵) کے برابر کرنے سے $6/5$ کی کسر $5/5$ بن گئی۔ اب ان دارثوں کے حصے یوں ہو گئے:

ماں: $1/5$ ($1/1$ کے بجائے)

بیٹی: $3/5$ ($3/6$ کے بجائے)

پوتی: $1/5$ ($1/6$ کے بجائے)

مثال: ۲

بیوی: $1/8$

ماں: $1/6 = 1/2$

بیٹی: $3/6 = 1/2$

نسب نما (۶) کو شمارکنندہ (۳) کے برابر کرنے سے $6/2$ کی کسر $2/2$ بن گئی۔ اب ماں بیٹی کے حصوں کا باہمی تناوب یہ ہو گا:


ماں: $1/2$ ($1/1$ کے بجائے)

بیٹی: $3/2$ ($3/2$ کے بجائے)

ماں کا حصہ کل میں سے $7/32 = 1/2$ کا

بیٹی کا حصہ کل میں سے $21/32 = 3/2$ کا

بیوی کا حصہ کل میں سے: $3/32 = 1/8$



ذوی الارحام DISTANT KINDRED

جب کسی میت کے رشتہ داروں میں ذوی الفرض نسبیہ اور عصبات میں سے کوئی نہ ہو، تو ذوی الارحام و راشت پانے کے حق دار ہوتے ہیں۔ البتہ بیوی یا شوہر ایسے ذوی الفرض ہیں جن کی موجودگی ذوی الارحام کو محبوب نہیں کرتی۔ ان سے بچا ہوا کل ترکہ ذوی الارحام کا حق ہوتا ہے۔

معنی و مفہوم

لغوی معنی کے لحاظ سے ذوی الارحام کا لفظ خون یا نسب میں شریک تمام رشتہ داروں کو شامل ہوتا ہے، مگر علم فرائض کی اصطلاح میں ایسے رشتہ دار مراد ہیں جو ذوی الفرض اور عصبات نہیں اور خود عورت ہیں یا کسی عورت کے ذریعے سے میت کی طرف منسوب ہوتے ہیں۔ جیسے بیٹی اور پوچی کی اولاد یا بہن کی اولاد، جدِ فاسد (نانا، پرانا)، جدہ فاسدہ (جو میت سے جدِ فاسد کے واسطے سے تعلق رکھتی ہو جیسے نانا کی ماں)، ماموں، خالہ اور پھوپھی وغیرہ۔

ذوی الارحام کے اصناف

عصبات کی طرح ذوی الارحام کے بھی درج ذیل چار اصناف ہیں اور اسی ترتیب سے وارث ہوتے ہیں:

صف اول: جزء میت: میت کی وہ اولاد جو ذوی الفرض اور عصبات نہ ہو۔ ان کی دو قسمیں ہیں:

- ۱۔ بیٹیوں کی اولاد
- ۲۔ پوچیوں کی اولاد

صنف دوم: اصل میت: میت کے باپ اور ماں سے اوپر کے رشتے والے جو ذوی الفروض یا عصبات نہ ہوں۔ اس کی بھی دو قسمیں ہیں:

۱۔ جدِ فاسد (نانا، پر نانا، باپ کے نانا، ماں کے دادا، نانا)

۲۔ جدہ فاسدہ: وہ عورت جو میت سے بواسطہ جدِ فاسد تعلق رکھتی ہو جیسے نانا کی ماں وغیرہ، ماں کی دادی پر دادی وغیرہ۔

صنف سوم: جزء اصل قریب: یعنی میت کے ماں باپ کی وہ اولاد جو ذوی الفروض یا عصبه نہ ہو۔ ان کی چار قسمیں ہیں:

۱۔ بھانجے بھانجیاں

۲۔ بھتیجیاں اور ان کی اولاد

۳۔ بھتیجیوں کی بیٹیاں

صنف چہارم: جزء اصل بعید: یعنی میت کے دادا، دادی یا نانا، نانی کی وہ اولاد جو ذوی الارحام ہو۔ یہ کئی قسمیں ہیں:

۱۔ پھوپی، اختیافی بچپا اور ان کی اولاد

۲۔ خالہ، ماںوں اور ان کی اولاد

۳۔ بچپاؤں کی بیٹیاں اور ان کی اولاد

۴۔ ماں یا باپ کی پھوپھی، خالہ اور ماںوں

۵۔ اجداد و جدات کی پھوپھی، خالہ اور ماںوں، اوپر تک۔

ذوی الارحام اس وقت وارث ہوتے ہیں جب ذوی الفروض نسبیہ اور عصبات میں سے (میاں بیوی کے سوا) کوئی بھی موجود نہ ہو۔ ترکہ میں ان کے حصے مقرر نہیں ہیں بلکہ عصبات کی طرح جس کو ترجیح حاصل ہوگی، وہ پورے ترکے کا مستحق ہو گا، باقی سب محروم ہوں گے۔

ذوی الارحام کے درمیان ترکے کی تقسیم

ذیل میں اختصار کے ساتھ ذوی الارحام کی ہر صنف میں ترکہ کی تقسیم کا خفی نقطہ نظر کے مطابق ذکر کیا جاتا ہے۔

صنف اول میں ترکہ کی تقسیم

۱۔ اگر کسی مسئلے میں صرف صنف اول کے چند ذوی الارحام ہوں، تو ان میں سے جو درجہ کے لحاظ سے میت کے زیادہ قریب ہو، وہی وراثت کا مستحق ہو گا، باقی محروم ہوں گے۔ جیسے نواسی کے ساتھ پوتی کا بیٹا موجود ہو، تو یہ دونوں اگرچہ صنف اول کے ذوی الارحام میں سے ہیں، مگر نواسی درجہ کے لحاظ سے زیادہ قریب ہے، لہذا ترکہ اس کو ملے گا، اور پوتی کا بیٹا محروم ہو گا۔

۲۔ اگر درجہ میں برابر ہوں تو ان میں جو وارث (یعنی ذوی الفرض یا عصبات میں سے کسی) کی اولاد ہو وہی مستحق ہو گا، اور جو ذوی الارحام (میں سے کسی) کی اولاد ہو وہ محروم ہو گا۔ مثال کے طور پر پوتی کی بیٹی اور نواسی کا بیٹا موجود ہوں، تو پوتی (جو ذوی الفرض میں سے ہے) کی بیٹی کو وراثت ملے گی اور نواسی (جو ذوی الارحام میں سے ہے) کا بیٹا محروم رہے گا۔ اسی طرح اگر بھتیجی کی بیٹی اور بھتیجی کا بیٹا ہوں تو بھتیجی (جو عصبه ہے) کی بیٹی کو ترکہ ملے گا اور بھتیجی (جو ذوی الارحام میں سے ہے) کا بیٹا محروم ہو گا۔

نوث: صنف اول میں ذوی الفرض کی اولاد اور عصبه کی اولاد ایک ہی درجے میں نہیں پائی جاسکتی۔

۳۔ اگر درجہ اور حیثیت میں بھی یکساں ہوں (یعنی سب وارث کی اولاد ہوں یا سب ذی رحم کی اولاد ہوں) تو ان میں جو مذکور کی اولاد ہو گا وہ دو گنا حصہ پائے گا (چاہے وہ خود مذکور ہو یا مؤنث)۔ مثال کے طور پر ایک شخص نے نواسے کی بیٹی اور نواسی کا بیٹا چھوڑے ہوں تو ترکے کے تین حصے ہو کر نواسے کی بیٹی کو دو حصے اور نواسی کے بیٹے کو ایک حصہ ملے گا۔

۲۔ اگر مذکور یا مونٹ اولاد ہونے میں بھی برابر ہوں تو ان میں ترکہ کی تقسیم للذکر مثل حظّ الائین (مرد کو عورت سے دو گنا حصہ) کے اصول پر ہوگی۔ جیسے کسی نے نواسہ اور نواسی چھوڑے ہوں تو ترکہ کے دو حصے نواسے اور ایک حصہ نواسی کو ملے گا۔

صنف دوم میں ترکہ کی تقسیم

۱۔ میت کے جوز یادہ قریب ہو، اس صنف میں وہی مستحق ہو گا، بقیہ محروم ہوں گے۔ مثال کے طور پر ماں کا باپ اور ماں کا نانا موجود ہوں تو ماں کا باپ چونکہ زیادہ قربی ہے، اس لیے ترکہ اسی کو ملے گا اور ماں کا نانا محروم ہو گا۔

۲۔ اگر درجہ میں برابر ہوں تو جس کارشته میت سے کسی وارث (ذوی الفرض یا عصبه) کے ذریعے ہو وہی مستحق ہو گا، اور جس کارشته ذوی الارحام میں سے کسی کے ذریعے ہو وہ محروم رہے گا۔ جیسے کسی نے اپنے پیچے اپنی ماں کا نانا اور ماں کا دادا چھوڑے ہوں تو ماں کا نانا مستحق ہو گا (اس لیے کہ وہ میت کی نانی کا باپ ہے اور نانی جدہ صحیح ہونے کے ناطے ذوی الفرض ہے) اور ماں کا دادا محروم ہو گا اس لیے کہ وہ میت کے نانا کا باپ ہے جو کہ جدی فاسد (ہونے کی وجہ سے ذوی الارحام میں سے) ہے۔

صنف سوم میں ترکہ کی تقسیم

۱۔ اس صنف میں میت سے جوز یادہ قریب ہو وہی مستحق ہو گا، بقیہ محروم ہوں گے۔ مثلاً کسی نے بھتیجی کا بیٹا اور بھانجے چھوڑے ہوں تو ترکہ بھانجی کو ملے گا اس لیے کہ وہ زیادہ قریب ہے۔

۲۔ اگر درجہ میں برابر ہوں تو وارث کی اولاد مستحق ہو گی اور ذی رحم کی اولاد محروم رہے گی۔ مثلاً کسی شخص نے بھتیجی کی بیٹی اور بھانجی کا بیٹا چھوڑا ہو تو ترکہ بھتیجی کی بیٹی کو ملے گا۔ اس لیے کہ وہ عصبه کی اولاد ہے اور بھانجی کا بیٹا محروم ہو گا، اس لیے کہ وہ ذوی الارحام کی اولاد ہے۔

۳۔ اگر درجے اور وارث کی اولاد ہونے میں یکساں ہو تو جس کی قرابت زیادہ مضبوط ہوگی اسے ترجیح ملے گی۔ مثلاً ایک شخص نے سے بھائی کی پوتی، سوتیلے (باپ شریک) بھائی کی پوتی اور سوتیلے (ماں شریک) بھائی کی پوتی چھوڑی ہو تو ترکہ کی مستحق سے بھائی کی پوتی ہوگی، اور باپ شریک بھائی کی پوتی کمزور قرابت کی وجہ سے اور ماں شریک بھائی کی پوتی وارث کی اولاد نہ ہونے کی بنا پر محروم ہوگی۔

صنف چہارم میں ترکہ کی تقسیم

صنف چہارم دو فریق ہیں: آبی (باپ کی طرف سے) اور اموی (ماں کی طرف سے) فریق آبی (دھیانی): جو میت کے باپ کی طرف سے تعلق رکھتے ہوں جیسے سگی چھوپھی، علاقی چھوپھی، اخیانی چھوپھی اور اخیانی چچا۔

فریق اموی (نھیانی): جو میت کی ماں کی طرف سے تعلق رکھتے ہوں جیسے سگا ماموں، خالہ اور علاقی ماموں اور خالہ اور اخیانی ماموں اور خالہ۔

اس صنف میں پہلے مستحق یہی ہیں پھر ان کی اولاد۔ ان میں ترکہ کی تقسیم اس طرح ہوگی:

۱۔ اگر کسی ایک فریق کے متعدد افراد موجود ہوں تو قوتِ قرابت کو ترجیح ہوگی، یعنی (سے) کو علاقی (باپ شریک) پر اور علاقی کو اخیانی (ماں شریک) پر ترجیح دی جائے گی، خواہ مرد ہوں یا عورت۔

۲۔ مرد کو $\frac{3}{2}$ اور عورت کو $\frac{1}{3}$ حصہ ملے گا۔ مثلاً کسی نے چھوپھی اور اخیانی چچا چھوڑے ہوں تو اخیانی چچا کو $\frac{3}{2}$ اور چھوپھی کو $\frac{1}{3}$ حصہ ملے گا۔

۳۔ اگر دونوں فریق جمع ہوں تو کسی فریق کو دوسرے پر قوتِ قرابت کی بنا پر ترجیح نہ ہوگی، بلکہ دونوں بیک وقت مستحق ہوں گے۔ جیسے کسی شخص نے سگی خالہ اور علاقی چھوپھی چھوڑی ہوں تو دونوں مستحق ہوں گی۔ البتہ باپ کی طرف سے قرابت رکھنے والوں کو $\frac{2}{3}$

اور ماں کی طرف سے قرابت رکھنے والوں کو ۳/۱ حصہ ملے گا۔ مذکورہ مثال میں سگی خالہ کو ۳/۱ اور علاقی پھوپھی کو ۳/۲ دیا جائے گا۔

۳۔ اگر دونوں طرف (ابوی اور اموی) کے کئی افراد موجود ہوں تو پہلے ہر فریق کے حصے (۳/۲ اور ۳/۱) الگ الگ کر لیے جائیں گے۔ پھر ان کے افراد پر تقسیم کر دیے جائیں گے۔

صنف چہارم کی اولاد میں ترکہ کی تقسیم

۱۔ کسی بھی طرف کی اولاد ہو تو زیادہ قریب والے کو ترجیح ہوگی۔ مثلاً کسی نے خالہ کا بیٹا اور پھوپھی کا بپوتا چھوڑے ہوں تو خالہ کا بیٹا ترکے کا مستحق ہو گا، اسی طرح اس کے بر عکس۔

۲۔ درجہ میں برابر ہوں تو قوی قرابت کو ترجیح ہوگی۔ مثلاً کسی نے سگی پھوپھی کی بیٹی اور اخیانی چچا کا بیٹا چھوڑے ہوں تو سگی پھوپھی کی بیٹی مستحق ہوگی۔

۳۔ درجہ اور قوت میں بھی برابر ہوں تو عصبه کی اولاد کو ذوی الارحام کی اولاد پر ترجیح ہوگی۔ جیسے کسی نے عینی چچا کی بیٹی اور عینی پھوپھی کا بیٹا چھوڑے ہوں تو عینی (سگے) چچا (جو عصبه ہے) کی بیٹی مستحق ہوگی، اور عینی پھوپھی (جو ذوی الارحام ہے) کا بیٹا محروم ہو گا۔


۴۔ اگر دونوں طرف (ابوی اور اموی) کی اولاد میں جمع ہوں (اور درجہ میں برابر ہوں) تو کوئی بھی کسی کو محروم نہیں کرے گا۔ البتہ باپ کی طرف والے کو ۳/۲ دیا جائے گا۔ پھر ہر طرف میں اگر متعدد افراد موجود ہوں تو ان میں باہم، مضبوط قرابت پھر عصبه کی اولاد ہونے کی ترجیح ملحوظ رہے گی۔

۵۔ اگر میت کے چچا، پھوپھیاں، خالائیں اور ان کی اولاد میں نہ ہوں تو پھر وراشت کا یہی طریقہ میت کے والدین چچاؤں، پھوپھیوں، ماموں اور خالاؤں میں اور پھر ان کی اولاد میں جاری ہو گا۔ اگر یہ بھی نہ ہوں تو پھر میت کے اجداد و جدات کے چچاؤں، پھوپھیوں، ماموں اور خالاؤں میں اور پھر ان کی اولادوں میں جاری ہو گا۔

اہل التنزیل کا نقطہ نظر

حقوی اور حنبلی فقہا کے بر عکس متقد میں مالکی اور شافعی فقہا ذوی الارحام کو وراثت میں حصہ دینے کے بجائے ذوی الفروض اور عصبات کی عدم موجودگی میں متوفی کاتر کہ بیت المال میں جمع کر ادینے کی رائے رکھتے تھے، مگر جب بیت المال کے نظام میں اضمحلال آیا تو ان کے متاخرین فقہا نے بھی ذوی الارحام کو وراثت میں حصہ دینے کا نقطہ نظر اختیار کر لیا۔ مالکی، شافعی اور حنبلی فقہا ذوی الارحام کو حصہ دینے میں ان کے اصول و آباء کو دیکھتے ہیں اور جو حصہ ان کے اصول (بڑوں) کو مل سکتا تھا، موجود فروع (اولاد) کو وہی حصہ دیتے ہیں۔ مثال کے طور پر اگر کسی مسئلے میں "نواسی، بھانجی اور باپ شریک بھائی کی بیٹی" ہو تو ان کے نزدیک نواسی کو نصف ($1/2$) اور بھانجی کو باقی نصف دے دیا جائے گا، جبکہ سوتیلی بھتیجی محروم رہے گی۔ اس لیے کہ وہ زندہ ذوی الارحام کو نہیں، بلکہ ان کے اصول کو دیکھتے ہیں جو "بیٹی، سگی بہن اور باپ شریک بھائی" ہیں۔ ان میں وراثت جس طرح تقسیم ہوتی، ان کی اولاد کو بھی اسی طرح حصے دیے جائیں گے۔ تنزیل کا یہی مفہوم ہے، اسی لیے ان فقہا کے نقطہ نظر کو مذهب اہل التنزیل کہا گیا ہے۔

اہل تنزیل ذوی الارحام میں اس طرح کی ترتیب قائم کر کے ان کو حصے نہیں دیتے جس طرح حنفی فقہا (جو اہل القرابة کہلاتے ہیں) قائم کرتے ہیں۔ نیز اہل تنزیل کے نزدیک ترجیح کی بنیاد کسی ذی رحم کی میت کے ساتھ زیادہ قریبی قرابت ہوگی، چنانچہ جس ذی رحم کا میت کے ساتھ کسی ذی فرض یا عصبه وارث کے ذریعے تعلق ہو، اسے ترجیح دی جائے گی۔ جبکہ حنفی فقہا کے نزدیک ترجیح کی پہلی بنیاد درجہ کا قریب ہونا، پھر قرابت کا قوی ہونا ہے۔



تفصیل ترکہ کی خصوصی صور تین*

۱۔ حمل (Child in the Womb)

جب کوئی وارث حمل کی صورت میں ہو تو ترکہ کی تقسیم کرنے سے پہلے اس کا انتظار کر لینا چاہیے، تاکہ حمل کا وارث یا ناوارث ہونا، نیز اس کی جنس مرد یا عورت ہونا واضح ہو جائے، اور اس کے مطابق موجودہ ذرثا کی حیثیت بھی متعین ہو جائے۔

اگر ولادت کا انتظار نہ کیا جاسکے اور ولادت سے قبل ہی عارضی تقسیم مطلوب ہو تو موجودہ ذرثا سے ضامن اور عہد لیا جائے کہ حمل سے اگر ایک سے زیادہ بچہ پیدا ہو گئے تو وہ ان کے استحقاق کے مطابق حصہ واپس کر دیں گے۔ پھر حمل کو ایک بچہ پر فرض کر کے اس کے لیے ترکہ میں سے بہتر حصہ محفوظ کر لیا جائے، یعنی لڑکا فرض کرنے کی صورت میں اگر اس کو زیادہ حصہ ملتا ہو تو لڑکے کا حصہ محفوظ کر لیا جائے، اور اگر لڑکی فرض کرنے کی صورت میں اسے زیادہ حصہ ملتا ہو تو لڑکی کا حصہ محفوظ کر لیا جائے۔ پھر ولادت ہونے پر اگر وہ پورے محفوظ کردہ حصے کا مستحق ہو تو اس کو وہ دے دیا جائے، ورنہ اس کے استحقاق کے مطابق اسے حصہ دے کر بقیہ حصہ دیگر ذرثا پر ان کے حصوں کے مطابق تقسیم کر دیا جائے۔

جو حمل ترکے کا مستحق ہو اس کی وجہ سے موجودہ ذرثا کے درج ذیل تین حالات ہوں گے:

- ۱۔ بعض مکمل طور پر محروم ہوں گے
- ۲۔ بعض محبوب بقصان ہوں گے، یعنی ان کا حصہ کم ہو جائے گا۔
- ۳۔ بعض محفوظ ہوں گے، یعنی ان کے حصے میں کوئی تبدیلی نہیں ہوگی۔

حمل کی وراثت کے لیے شرائط

حمل کے وارث ہونے کے لیے دو شرائط کا پایا جانا ضروری ہے:

- ۱۔ حمل کا اکثر حصہ زندہ پیدا ہو۔ لہذا اگر کوئی بچہ مردہ پیدا ہو تو وہ وارث نہیں ہو گا۔
البتہ اگر (اسقطات کی صورت میں) رحم سے مار کر نکالا گیا تو وارث ہو گا۔

- ۲۔ مورث کی موت کے وقت استقرارِ حمل کا یقین ہو۔ یعنی (حمل مورث کا نہ ہونے کی صورت میں) اگر میاں بیوی کے درمیان نکاح کا رشتہ قائم ہو تو وہ مورث کی موت کے بعد چھ ماہ یا اس سے کم مدت میں پیدا ہو۔ اس لیے کہ تمام فقہاء کے نزدیک حمل کی کم از کم مدت چھ ماہ ہے۔ اس لیے اگر وہ چھ ماہ سے زیادہ عرصے میں پیدا ہو تو وارث نہیں ہو گا۔ البتہ حمل اگر خود مورث کا ہے تو وہ حمل کی زیادہ مدت (دو سال) تک پیدا ہونے کی صورت میں بھی وارث ہو گا اگر اس کی والدہ نے عدت گزر جانے کا اقرار نہ کیا ہو۔

حمل کی زیادہ سے زیادہ مدت دو سال کا ہونا حنفی فقہ کے مطابق ہے۔ ان کی دلیل حضرت عائشہ رضی اللہ عنہا کا یہ قول ہے کہ بچہ مال کے رحم میں دو سال سے زیادہ نہیں رہتا۔ لہذا کسی شخص کی منکوحہ نے اگر نکاح کے بعد چھ ماہ گزرنے سے پہلے بچہ جنا تو اس کا نسب اس شخص سے ثابت نہ ہو گا، اور نہ ہی اس کا وارث بنے گا۔ اسی طرح اگر شوہر کی وفات کے دو سال بعد اس کی بیوہ نے بچہ جنمیت سے اس کا نسب ثابت نہ ہو گا اور نہ ہی اس کا وارث بنے گا۔

حنفی فقہاء نے بطور احتیاط حمل کی زیادہ سے زیادہ مدت دو سال قرار دی ہے، مگر اس بارے میں تجربہ و عادت اور طبِ جدید کے ماہرین کی رائے ہی کا لحاظ رکھا جائے گا۔ ابن رشد نے بھی اسی بات کو ترجیح دی ہے۔^۱

۱۔ بداية المجتهد، دارالسلام، قاہرہ ۱۹۹۵ء، کتاب الفرائض: ۲۰۸۲:

"اسلامی تنظیم برائے طبی علوم" کی تیسری کانفرنس منعقدہ ۱۹۸۷ء میں جو قرارداد منظور کی گئی، اس کے مطابق حمل کی زیادہ سے زیادہ مدت ۲۸۰ دن یا بعض استثنائی حالات میں ۳۳۰ دن قرار دی گئی۔^۱

توضیحی مثالیں

اصل مسئلہ ۸		
۱	۱/۸	حاملہ بیوی
۷	عصبہ	بیٹا
	عصبہ	حمل (بیٹا)

اس مثال میں حمل کو اگر بیٹی فرض کیا جائے تو اس کو بیوی سے باقی ماندہ ترکہ کا ۱/۳ حصہ ملے گا۔ اور اگر بیٹا فرض کرتے ہیں تو اس کو باقی ماندہ کا ۱/۲ حصہ ملے گا۔ لہذا یہاں حمل کو بیٹا فرض کر کے اس کے لیے بہتر حصہ یعنی بیوی کو حصہ دے کر پچھے رہنے والے ترکہ کا نصف ۱/۲ محفوظ رکھیں گے۔

اصل مسئلہ ۶ عول ۸		
۳	۱/۲	شوہر
۱	۱/۲	ماں (حاملہ)
۱	۱/۲	ماں شریک بھائی
۳	۱/۲	حمل (سگی بہن)

اس مثال میں حمل کو اگر لڑکا (سکا بھائی) فرض کریں تو وہ عصبه ہونے کی وجہ سے باقی ماندہ ۶/۱ کا مستحق ہوتا ہے۔ اور اگر لڑکی (سگی بہن) فرض کریں تو وہ اصحاب الفروض میں سے ہونے کی وجہ سے ۱/۲ کی مستحق ہے۔ اور اس صورت میں چونکہ یہ مسئلہ ۶ سے ۸ کی طرف عول کرتا ہے، اس لیے آٹھ میں سے تین ۸/۳ کی مستحق ہو گی۔ لہذا یہاں حمل کو سگی بہن فرض کرتے ہوئے اس کے لیے ۳/۸ حصہ محفوظ رکھا جائے گا۔

اصل مسئلہ ۶، عول ۹		
۳	۱/۲	شہر
۱	۱/۶	ماں
۲	۱/۳	ماں شریک بہن بھائی
۳ محفوظ	۱/۲	حمل (باپ شریک بہن)

اس مثال میں میت دیگر ذرثا کے علاوہ سوتیلی ماں چھوڑ کر فوت ہوا ہے۔ سوتیلی ماں کو تو حصہ نہیں ملے گا، البتہ حمل کو اگر لڑکا (سوتیلا بھائی باپ کی طرف سے) فرض کیا جائے تو وہ عصبه ہو گا اور حصے مکمل ہو جانے کی وجہ سے اس کے لیے کچھ نہیں بچتا، اس طرح وہ محروم رہے گا۔ جبکہ اگر اس سے سوتیلی بہن (علاتی) فرض کیا جائے تو وہ ۲/۱ کی مستحق بنتی ہے اور حصے زیادہ ہونے کی وجہ سے مسئلے میں عول آگیا، اس طرح اس کا حصہ ۹/۳ بنتا ہے جو اس کے لیے محفوظ رہے گا۔

۶		۶	
۳	۱/۲ سگی بہن	۳	۱/۲
۱	۱/۶ باپ شریک بہن	۱	۱/۶
۱	۱/۶ ماں (حاملہ)	۱	۱/۶
۱	۱/۶ حمل (ماں شریک بھائی)	۱	۱/۶

اس مثال میں حمل کو چاہے بچہ فرض کیا جائے یا نبھی، دونوں صورتوں میں اس کا حصہ ایک ہی رہے گا۔

مال شریک بھائی

بہو حاملہ

حمل (پوتا + پوتی) محفوظ

اس مثال میں میت کے ڈرثا ایک سوتیلا ماں شریک بھائی اور حمل ہے۔ حمل کو چاہے لڑکا فرض کیا جائے یا لڑکی، بہر صورت سوتیلا بھائی محروم رہے گا۔ اس لیے ایسی صورت میں پورا ترکہ وضع حمل تک محفوظ رکھا جائے گا۔

۲۔ خنثی (Hermaphrodites)

خنثی وہ شخص ہے جو زنانہ اور مردانہ دونوں اعضا رکھتا ہو۔ پھر اگر مردانہ عضو سے پیشاب کرے تو مرد کے حکم میں ہو گا، ورنہ عورت کے حکم میں ہو گا۔ اگر دونوں اعضا سے پیشاب کرتا ہو تو پھر جس عضو سے پیشاب پہلے خارج ہوا ہو اس کا اعتبار ہو گا۔

اگر دونوں اعضا سے بیک وقت پیشاب کرتا ہو، یادوں اعضا ہی نہ رکھتا ہو (صرف سوراخ ہو)، تو اسے خنثی مشکل کہتے ہیں۔ بلوغت سے قبل اس کو مرد کہا جا سکتا ہے اور نہ عورت۔ پھر بلوغت کے بعد اگر مردانہ علامات ظاہر ہو جائیں، تو وہ مرد کے حکم میں ہو گا اور اگر زنانہ علامات ظاہر ہوں تو عورت کے حکم میں ہو گا۔ لہذا دونوں صورتوں میں اب یہ خنثی مشکل نہ رہا۔

میراث پانے میں خنثی مشکل کا حکم یہ ہے کہ اگر اس کو عورت قرار دینے کی صورت میں حصہ کم ملتا ہو تو اسے عورت قرار دیں گے اور اگر مرد قرار دینے میں اس کو حصہ کم ملتا ہے تو اسے مرد قرار دیں گے، بہر حال کم تر حصہ اس کو ملے گا۔

نوٹ: خُنثی مشکل کو کم تر حصہ اس لیے دیا جاتا ہے کہ زیادہ حصہ مقرر کرنا شک کی بات تھی اور کم حصہ یقینی ہے، دوسرے شاید اس میں معاشی حکمت یہ ہو کہ خُنثی مشکل کو اولاد نہیں ہو سکتی، لہذا ترکہ کو دیگر وارثوں پر صرف کرنا بہتر ہے۔

توضیحی مثالیں

کل حصے ۲	وارث
۲	بیٹا
۱	بیٹی
۱	خُنثی

اس مثال میں اگر خُنثی کو بیٹا قرار دیں تو ورثنا میں دو بیٹے اور ایک بیٹی ہوں گے اور خُنثی کو بیٹی کا دو گناہ ملے گا۔ اگر اس کو بیٹی قرار دیں تو ایک بیٹا اور دو بیٹی ہوں گے اور خُنثی کو بیٹی کا ۱/۲ ملے گا۔ اس لیے اسے بیٹی قرار دیں گے اور ترکہ ۱:۲ کے حساب سے تقسیم ہو گا۔

شوہر	۱/۲	۱
سگی بہن	۱/۲	۱
خُنثی (بَاب شریک بھائی)	محروم	-

اس مثال میں خُنثی کے لیے عورت (بَاب شریک بہن) ہونا بہتر تھا، کہ اس صورت میں اسے ۶/۱ ملتا۔ مگر ہم نے اسے بَاب شریک بھائی (عصبہ) فرض کر کے محروم رکھا۔ کیونکہ ذوی الفروض سے اس کے لیے کچھ نہ بچا۔

۳۔ مفقود اُجہر (Missing Person)

جو شخص غائب ہو جائے اور کسی طرح یہ معلوم نہ ہو سکے کہ وہ زندہ بھی ہے یا نہیں، اس کو مفقود کہتے ہیں۔ وراشت کے سلسلے میں اس کی دو حالتیں ہیں:

اول یہ کہ کوئی اس کا وارث بنے۔

دوم یہ کہ وہ کسی کا وارث بنے۔

پہلی حالت کا حکم یہ ہے کہ جب تک اس کی موت کا ثبوت نہ مل جائے یا عدالت اس کی موت کا فیصلہ نہ کر دے، یا اس کی عمر خنفی فتحہ کے مطابق ۹۰ سال ہو جائے (مگر متاخرین نے مالکیہ کی رائے پر فتویٰ دیا ہے جس کے مطابق چار سال تک اس کا انتظار کیا جائے)، تو کوئی شخص نہ تو اس کے مال کا وارث بن سکتا ہے اور نہ ہی اس کی بیوی سے نکاح کر سکتا ہے۔ وہ اپنے مال اور بیوی کے بارے میں زندہ تصور کیا جائے گا۔ پھر جب اس کی موت کا ثبوت مل جائے یا عدالت اس کی موت کا فیصلہ کر دے تو اس وقت جو ذرثا زندہ ہوں وہی مستحق ہوں گے، اور جو اس سے پہلے اس کی گشادگی کے عرصے میں وفات پاچکے ہوں وہ مستحق نہ ہوں گے، اور اسی تاریخ سے اس کی بیوی چار ماہ دس دن کی عدالت وفات پوری کرے گی۔

دوسری حالت (یعنی خود کسی کا وارث بنے) کا حکم یہ ہے کہ مفقود کا حصہ حمل کی طرح بطور امانت محفوظ کر لیا جائے، یعنی اس کو زندہ یا مردہ تصور کر کے جس تقسیم میں باقی ذرثا کو کم حصہ ملتا ہو، اس کے مطابق ان کو حصے دے کر باقی تر کہ محفوظ رکھا جائے۔ پھر اگر وہ واپس آجائے یا اس کے زندہ ہونے کا ثبوت مل جائے تو اس تقسیم کے مطابق محفوظ شدہ حصے بازٹ دیے جائیں۔ اگر موت کا ثبوت مل جائے یا عدالت اس کی وفات کا فیصلہ جاری کر دے تو اس وقت مفقود کے جو ذرثا زندہ موجود ہوں ان میں اس کا محفوظ شدہ مال تقسیم کر دیا جائے۔

۲۔ ولد الزنا (Illegitimate Child)

حنفی، مالکی اور شافعی فقہا کے نزدیک ولد الزنا صرف اپنے ماں کی طرف سے وراثت کا حق دار ہو گا اور زنا کرنے والے مرد یا اس کے کسی رشتہ دار کے ترکہ سے کسی حصے کا حق دار نہیں ہو گا۔ اسی طرح ولد الزنا کے انتقال کی صورت میں اس کی ماں اور اس کے رشتہ دار اس کے ترکے کے وارث ہوں گے۔

جعفری فقہ میں زنا کے نتیجے میں وجود میں آنے والا بچہ ماں سے بھی وراثت نہیں پائے گا۔

احکام و راثت۔ جعفری نقطہ نظر

سی مذاہب فقہ اور اہل تشیع (فقہ جعفری) کے مابین عصبات، حجب اور عوول و رذ کے بعض مسائل میں اختلاف ہے۔ ذیل میں اختصار کے ساتھ چند امور کی طرف اشارہ کیا جاتا ہے:

- موانع ارث میں سے ایک دین کا اختلاف ہے، جیسا کہ بیان کیا جا چکا ہے کہ ائمہ اربعہ کے نزدیک نہ مسلمان کافر کا وارث ہو سکتا ہے اور نہ کافر کسی مسلمان کا وارث ہو سکتا ہے؛ لیکن جعفری فقہ کی رو سے مسلمان غیر مسلم کا وارث قرار پاتا ہے۔
- قتل کے حوالے سے جعفری فقہ کی رائے مالکی فقہ کے مطابق ہے، جس کی تفصیل پہلے بیان کی جا چکی ہے:

- فقہ جعفری میں مردو عورت اور ثانی کے حسب ذیل تین درجے بنائے گئے ہیں:
 - ۱۔ ماں، باپ اور اولاد خواہ اس کا سلسلہ کتنا ہی نیچے جائے۔
 - ۲۔ بھائی بھنیں (نیچے تک) دادا، دادی اور نانا، نانی اور پرتک۔
 - ۳۔ پچھا، پھوپھیاں، ماموں اور خالائیں اور ان کی اولاد۔

жуفری فقہ کے مطابق ان میں سے پہلا درجہ باتی درجوں کے لیے حاجب (محروم کرنندا) بتا ہے۔ مثال کے طور پر اگر کسی میت کے وارث بیٹی اور بھائی ہوں تو چونکہ بیٹی اور پرکے درجے کی ہے؛ اس لیے پورا تر کہ اسے دیا جائے گا، جبکہ بھائی و راثت سے محروم رہے گا۔

- اس سے یہ بات سامنے آتی ہے کہ جعفری فقہ میں عصبه کا تصور نہیں، یا محدود ہے۔ ذوی الفرض کو حصے دینے کے بعد اگر کچھ نیچر ہے تو وہ قریبی صاحب فرض کو دیا جائے گا، چاہے وہ عورت ہو۔ اہل تشیع صحیح بخاری کی حضرت طاؤس والی روایت: الحقو

- الفرائض بأهلها، فما بقى فلاولی رجل ذكر کو طاوس (راوی حدیث)
کے ان کے ہال ضعیف ہونے کی وجہ سے جحت نہیں مانتے۔
- عوول کے حوالے سے بھی جعفری فقہ کا نقطہ نظر اہل سنت سے مختلف ہے۔ وہ عوول کے
قابل نہیں، بلکہ میاں بیوی اور ماں باپ کو ان کے پورے حصے دینے کے بعد جو بچتا ہو،
وہ بیٹیوں اور بہنوں کو دے دیتے ہیں؛ اس طرح ان کے نزدیک کمی بیٹیوں اور بہنوں
کے حصے میں آئے گی نہ کہ میاں بیوی اور ماں باپ کے حصوں میں؛ کیونکہ ان کے
نزدیک ان مؤخر الذکر اور ثانی کے حصے قرآن مجید نے معین کر رکھے ہیں۔
 - اہل تشیع کے نزدیک بیٹی کا درجہ بیٹے جیسا ہے، چنانچہ وہ پوتوں پوتیوں اور ہر قسم کے
بہن بھائیوں کو محبوب کر دیتی ہے۔
 - جعفری فقہ کے مطابق ذوی الفرود کو حصے دینے کے بعد اگر کچھ بچ جائے تو تمام ذوی
الفرد کو ان کے حصوں کے مطابق دوبارہ دیا جائے گا، اگر اس سے بالائی درجے کا
وارث موجود نہ ہو، لیکن اگر بالائی درجے کا وارث موجود ہو تو باقی ماندہ ترکہ اس کا ہو گا،
جیسے ماں اور باپ؛ اس صورت میں ماں اپنا مقررہ حصہ لے گی اور باقی باپ کا ہو گا۔ لیکن
اگر ذوی الفرود میں سے کسی وارث کے ساتھ ایسا وارث موجود ہو جو اس کا ہم درجہ
نہیں؛ تو باقی ماندہ ترکہ اس صاحب فرض شخص کو دیا جائے گا، جیسے اگر کسی مسئلے میں ماں
اور بھائی ہوں تو ماں کو ایک تھائی اس کے حصے کے طور پر اور باقی ماندہ ترکہ رد کے طور پر
دیا جائے گا اور بھائی کو کچھ نہیں دیا جائے گا؛ اس لیے کہ وہ دوسرے درجے سے تعلق
رکھتا ہے۔

پاکستان میں وراثت سے متعلق قوانین

قیام پاکستان سے قبل برطانوی عہد حکومت میں وراثت کو شخصی (personal) معاملات میں رکھا گیا تھا جن کے بارے میں اصولی طور پر یہ طے کیا گیا تھا کہ مسلمانوں کے ان معاملات سے متعلق امور احکام شریعت کے مطابق طے کیے جائیں گے اور انگریز حکومت ان سے متعلق کوئی ایسی قانون سازی نہیں کرے گی جو احکام شریعت سے متصادم ہو۔ چنانچہ برطانوی استعمار کے دور میں بھی عدالتیں وراثت سمیت مسلمانوں کے تمام شخصی معاملات شریعت کے مطابق طے کرتی تھیں اور حکمرانوں کی طرف سے کوئی باقاعدہ قانون سازی یا ضابطہ بندی نہیں کی گئی۔ بر صیر میں چونکہ مسلمانوں کی اکثریت حنفی فقہ کی پیروکار ہے، اس لیے ان معاملات میں حنفی فقہ کو بنیاد بنا�ا گیا۔ اسی دور میں یہ ضرورت محسوس ہوئی کہ انگریزی زبان میں ایسی کتابیں تیار کی جائیں جو انگریزی عدالتوں کو فقہ حنفی کے مطابق فیصلے کرنے میں مدد دے سکیں۔ چنانچہ A Rumsy نے فقہ حنفی کی میراث پر مستند کتاب السراجیہ کا انگریزی ترجمہ کیا۔

یہاں یہ بات واضح رہے کہ اگرچہ انگریز حکمرانوں نے یہ طے کیا تھا کہ دیگر شخصی معاملات کے ساتھ ساتھ وراثت کو احکام شریعت کے مطابق طے کیا جائے گا، تاہم انہوں نے میت کے ترک کے منتقل ہونے سے متعلق بر صیر میں راجح چند ایسی رسوم کو قانونی تحفظ فراہم کیا جو شریعت کے منافی تھیں۔ خاص طور پر پنجاب میں رواج کر کسی شخص کی وفات پر اس کی بیوہ، والدہ، بہن یا لڑکی اس کی جائیداد پر اپنی زندگی تک قبضہ رکھ کر اس کی آمدنی پر گزارہ کرتی رہے اور اس خاتلوں کے انتقال پر یہ جائیداد مر جوہم کے مر درستہ داروں کی طرف لوٹ جائے۔

قیام پاکستان کے بعد یہ صورت حال برقرار رہی البتہ شریعت سے متصادم رسوم کو جو قانونی تحفظ حاصل تھا اسے بڑی حد تک ختم کر دیا گیا۔ چنانچہ پہلے ۱۹۲۸ء اور پھر ۱۹۶۲ء میں

مسلم شخصی قانون (نفاذ شریعت قانون) کا نفاذ عمل میں لا یا گیا جس کے تحت یہ قرار دیا گیا کہ مسلمانوں کے ۱۲ شخصی معاملات شریعت کے مطابق طے پائیں گے اور ان میں شریعت کا فیصلہ ہی قانونی شمار ہو گا۔ ان معاملات میں وراثت سرفہrst ہے۔ اس حوالے سے West کی Pakistan Muslim Personal Law (Shariat Application) Act 1962

دفعہ ۲ درج ذیل ہے:

Notwithstanding any custom or usage, in all questions regarding succession (whether testate or intestate), special property of female, betrothal, marriage, divorce, adoption, guardianship, minority, legitimacy or bastardy, family relations, will, legacies, gifts, religious usages or institutions including waqfs, trusts and trust properties, the rule of decision, subject to the provision of any enactment for the time being in force, shall be the Muslim Personal Law (Shariat) in case where the parties are Muslim.

(قطع نظر کسی رواج یا رسم کے، وراثت، خواتین کی خصوصی جائداد، پیغام نکاح، نکاح، طلاق، مهر، تبیت، ولایت، نبالغیت، ابیت، تعلقات اقرباء، وصیت، ہبہ، مذہبی رسومات اور ادارے جن میں وقف، ثرست اور ثرست جائداد شامل ہیں، ان سے متعلق تمام امور مسلم پر نہ لے کے تحت طے کیے جائیں گے اگر فریقین مسلمان ہوں بشرطیکہ اس پر کوئی قانون موجود نہ ہو)۔

اگرچہ مذکورہ بالا معاملات کے تصنیفی کے لیے شریعت کو فیصلہ کن قرار دیا گیا ہے، لیکن اس سے ایک استثنا کھا گیا ہے جیسا کہ اس دفعہ میں مذکور ہے کہ یہ معاملات صرف اسی وقت شریعت کے مطابق طے ہوں گے جب تک حکومت کی طرف سے ان کے بارے میں کوئی قانون سازی نہ کی گئی ہو، اور حکومت نے اگر کوئی ایسا قانون نافذ کیا جو ان معاملات کے بارے میں کوئی حکم وضع کرتا ہو تو اسے ترجیح حاصل ہو گی، جس سے یہ نتیجہ نکلتا ہے کہ ان قوانین میں کوئی شق اگر خلاف شریعت بھی ہو تو وہ نافذ العمل ہو گی۔

وراثت سے متعلق حکومت کی طرف سے اب تک جو قانون سازی کی گئی ہے وہ مسلم عائی تو انین آرڈیننس ۱۹۶۱ء دفعہ ۲ ہے جو میتم پوتے کی وراثت سے متعلق ہے۔ اس سے متعلق گفتگو پچھے "میتم پوتے کی وراثت" کے تحت تفصیل سے گزر چکی ہے۔

خلاصہ یہ کہ پاکستان میں مسلمانوں کے احکام وراثت کو بڑی حد تک شریعت کے مطابق طے کیا جاتا ہے اور میتم پوتے کی وراثت کے مسئلے کے علاوہ اس سلسلے میں ریاست کی طرف سے کوئی باقاعدہ اور مفصل ضابطہ بندی یا تدوین عمل میں نہیں لائی گئی، بلکہ قانون کی عدم تدوین سے کام لیتے ہوئے صرف اتنا قرار دیا گیا ہے کہ وراثت احکام شریعت کے مطابق تقسیم ہو گی۔

خواتین کے حق وراثت کے بارے میں سپریم کورٹ کا فیصلہ آج کل مسلم معاشروں بالخصوص پاکستان میں قرآن و سنت کے احکام کی صریح خلاف ورزی کرتے ہوئے بعض لوگ خواتین ورثا کو ان کے حق وراثت سے محروم رکھتے ہیں اور موثر سے منتقل ہونے والی جائداد خاص طور پر زرعی زمین ان کے حوالے نہیں کرتے۔ پاکستان میں اس رہنمائی کے بارے میں سپریم کورٹ نے غلام علی بنا نام غلام سرور نقوی مقدمے میں خواتین کے حق وراثت کے تحفظ کی خاطر درج ذیل اصول وضع کیے ہیں:

- کوئی بھائی زمین پر قبضے جسے قانون کی زبان میں قبضہ مخالفانہ (adverse possession) کہتے ہیں، اسے اپنی بہن کے خلاف قانونی جواز کے طور پر پیش نہیں کر سکتا۔ ترکہ میں منتقل ہونے والی جائداد پر کسی ایک وارث کے قبضے کو تمام ورثا کے قبضے میں سمجھا جائے گا اور جن ورثا کے پاس اس جائداد کا حقیقی قبضہ نہ ہو، ان کے بارے میں سمجھا جائے گا کہ وہ ان کے معنوی (constructive) قبضے میں ہے، چنانچہ بھائیوں کے قبضے میں جائداد بہنوں کے قبضے میں بھی سمجھا جائے گی۔

• ریاست یعنی ریاستی اداروں اور عدالتون کی جانب سے خواتین کے حق وراثت کو تسلیم اور نافذ کرنا اسلام میں public policy کی حیثیت رکھتا ہے؛ خواتین کو حق وراثت سے محروم کرنا پبلک پالیسی کے خلاف ہے۔ چنانچہ اگر کوئی عورت اپنی مرضی سے بھی حق چھوڑ دے، تو وہ پبلک پالیسی کے خلاف ہونے کی وجہ سے باطل قرار پائے گا۔

• اسلام میں خواتین بالخصوص قریبی رشتہ دار جیسے بیٹیاں، بہنیں، بیویاں اور ماکیں، ان کے بارے میں جس طرح کے حسن سلوک کا کہا گیا ہے اس سے پتا چلتا ہے کہ ان کے حقوق خود بخود نافذ ہو جاتے ہیں۔ اسی لیے کسی بھائی کا یہ کہنا کہ اس کی بہن اپنے حق وراثت سے اس کے حق میں دست بردار ہو گی، غیر اخلاقی متصور ہو گا۔

• کسی خاتون نے چاہے اپنا حصہ مرد وارث کو تحفہ یا فروخت کے ذریعے دیا ہو، اسے بھی ناجائز اثر (undue influence) کے تحت قانونی تحفظ حاصل ہو گا اور ایسے تمام تصرفات کے بارے میں بنیادی مفروضہ یہی ہو گا کہ ان میں اپنی حیثیت کا ناجائز فائدہ اٹھایا گیا ہے۔*




TABLE OF SHARERS*

Sharer		Normal Share of One	Two or more divided equally	Conditions for inheritance of normal share	Shares as varied by special circumstances
1	Father	1/6		When there is a child or child of a son hls	The father inherits as a sharer and is a residuary with a female descending heir, and as a residuary in the absence of any descendant
2	True Grandfather hhs	1/6		When there is child or child of a son hls and no father or nearer true grandfather	With no father, the same as for father above. With full or consanguine brothers or sisters (a) according to Malik, the more advantageous of 1/3 or a brother's share in the absence of sharers, with a sharer the more advantageous of a brother's share. 1/6 or 1/3 of the residue, taking twice a full sister's share out of their shares total (b) Egyptian Law: the more advantageous of a brother's share of 1/6 or as a residuary with sisters inheriting as sharers.
3	Husband	1/4		When there is a child or child of a son hls	1/2 when there is no child or child of a son hls
4	Wife or Wives	1/8	1/8	When there is a child or child of a son hls	1/4 when there is no child or child of a son hls

* Hamid Khan, The Islamic Law of Inheritance, pp. 85 - 87


5	Mother	1/6		As for father above. OR when there are two or more brothers or sisters. or one brother and one sister, whether full sonsanguine or uterine	1/3 when no child or child of a son hls and no more than one brother or sister (if any). When there is also a wife or husband as well as the father, only 1/3 of remainder after deducting the husband's or wife's share.
6	True Grand-mother hhs	1/6	1/6	When no mother and no nearer true grand-mother either paternal or maternal	Paternal true grandmother is entirely excluded by the father and a grandfather through whom she is related to the deceased.
7	Daughter	1/2	2/3	When there is no son	She becomes a residuary with a son, taking half his share
8	Son's Daughter hls	1/2	2/3	When there is no son, daughter, higher son's daughter or equal son's son	No share at all with a higher son's son. No share with two daughters or two higher son's daughters, unless she becomes a residuary with an equal or inferior son's son when she gets half his share, 1/6 on her own share with like son's daughter, when there is one daughter or higher son's daughter if there is no male co-residuary.
9	Full sister	1/2	2/3	When no child, child of a son hls, father or full brother	No share at all with a male descendant hls. or a father. Only the Hanafis make a true grandfather exclude her as well. She

					becomes a residuary with a full brother taking half the share of a male, sharing one third with uterine siblings, and a residuary by a female descendant, e.g. daughter or son's daughter hls if there is no full brother.
10	Consanguine sister	1/2	1/2	When no child, child of a son hls, father, full brother or sister or consanguine brother	No share at all with the father, an inheriting male descendant hls, a full brother or a full sister becoming residuary with daughters. No share when there are two full sisters unless there is a consanguine brother with whom she becomes a residuary and takes 1/2 his share. 1/6 as a sharer on her own or sharing it with like sister/s where there is one full sister and no consanguine brother. As a residuary with an inheriting female descendant.
11 & 12	Uterine brother or sister	1/6	1/3	When no child, child of a son hls, father, or true grandfather	A male receives the same share as a female.





و صیخت



تمہیدی مباحث

وصیت: تاریخی تناظر

وصیت مختلف قوموں میں زمانہ قدیم ہی سے رانج رہی ہے لیکن بعض زمانوں میں یہ کمزوروں پر ظلم کا موجب بھی بنی رہی ہے۔ مثلاً روم میں خاندان کے سربراہ کو اپنے مال میں ہر طرح کے تصرف کا غیر مشروط حق حاصل تھا، اس حق کو استعمال کرتے ہوئے وہ کسی اجنبی کے لیے وصیت کر دیتا اور اپنی حقیقی اولاد کو مال سے محروم کر دیتا۔ پھر ایک ایسا دور بھی آیا جب باقاعدہ قانون سازی کر کے حقیقی اولاد کو میراث کے بیشتر حصے سے محروم کر کے محض چوتھائی مال حاصل کرنے کا حق دیا گیا۔

عربوں کے ہاں بھی زمانہ جاہلیت میں صورت حال کچھ زیادہ مختلف نہ تھی۔ وہ اولاد کو نظر انداز کر کے اجنبیوں کے لیے اپنے مال کے متعلق وصیت کر جاتے تھے۔ جس کا منشأ صرف اور صرف اظہارِ فخر ہوتا تھا۔ یوں متوفی کے عزیز واقارب تو سخت محاجی کی حالت میں رہ جاتے اور اجنبی اشخاص مرنے والے کے مال سے خوب فائدہ اٹھاتے۔*

وصیت اسلام میں

جب اسلام آیا تو اس نے محل وصیت کو صحیح رخ عطا کیا اور اس کی بنیاد عدل و انصاف پر رکھی۔ ابتدائی احکام میں والدین اور اعزہ واقارب کے لیے وصیت کرنا فرض قرار دیا گیا۔ جیسا کہ ارشاد باری تعالیٰ ہے: ﴿كُتِبَ عَلَيْكُمْ إِذَا حَضَرَ أَحَدُكُمُ الْمُؤْتُ إِنْ تَرَكَ خَيرًا

* الفقه الإسلامي وأدلته: ۸: ۲۳ (بحوله: میسری احمد میسوی، الوصیة في الشريعة الإسلامية)

الْوَصِيَّةُ لِلْوَالِدِينَ وَالْأَقْرَبِينَ بِالْمُعْرُوفِ حَقًا عَلَى الْمُتَّقِينَ ﴿٢٨٠﴾ [البقرة: ٢٨٠] (تم پر فرض کیا گیا ہے کہ جب تم میں سے کوئی مرنے لگے اور مال چھوڑ جاتا ہو تو اپنے باپ اور قرابت والوں کے لیے اچھائی کے ساتھ وصیت کر جائے، پر ہیز گاروں پر یہ حق اور ثابت ہے)۔

بھرت مدنہ اور غزوہ احمد کے بعد میراث کی تقسیم کا مکمل اور مفصل نظام نازل کیا گیا، جس میں ہر حق دار کے لیے اس کا حصہ مقرر کر دیا گیا، اور وصیت کا درجہ فرض سے گھٹا کر منتخب کر دیا گیا۔ اس کے ساتھ اس کو درج ذیل دو باتوں سے مشروط کر دیا گیا:

- ۱۔ وصیت وارث کے حق میں نافذ نہ ہوگی، الا یہ کہ دوسرے ذرثا اجازت دے دیں۔ نبی کریم ﷺ نے خطبہ جمعۃ الوداع کے موقع پر فرمایا: إِنَّ اللَّهَ قَدْ أَعْطَى كُلَّ ذِيْ حَقٍّ حَقَّهُ فَلَا وِصِيَّةٌ لِوَارِثٍ^۱ (اللہ تعالیٰ نے ہر حق دار کو اس کا حق بتا دیا ہے، لہذا اب وارث کے حق میں وصیت کی گنجائش نہیں)۔

- ۲۔ وصیت مال کے صرف ایک تھائی حصہ تک محدود ہو، اس سے زیادہ کے بارے میں وصیت کرنا جائز نہیں۔ جیسا کہ نبی کریم ﷺ نے حضرت سعد بن ابی وقاصؓ سے فرمایا: الثُّلُثُ وَالثُّلُثُ كَثِيرٌ، إِنَّكَ أَنْ تَذَرُ وَرَثَتَكَ أَغْنِيَاءَ خَيْرٌ مِّنْ أَنْ تَذَرَ هُمْ عَالَةٌ يَتَكَفَّفُونَ النَّاسُ^۲ (ہاں تھائی ٹھیک ہے گو کہ یہ بھی زیادہ ہے، تم اپنے وارثوں کو غنی چھوڑ کر جاؤ، یہ اس سے بہتر ہے کہ ان کو محتاجی کے حالت میں چھوڑو کہ لوگوں کے سامنے ہاتھ پھیلاتے پھریں)۔

وصیت کی تعریف

لغوی طور پر وصیت کا استعمال درج ذیل تین معنوں میں ہوتا ہے:

۱۔ سنن ترمذی، ابواب الوصایا، باب ما جاء لا وصیة لوارث، حدیث ۲۱۲۰؛ سنن نسائی، کتاب الوصایا، باب ابطال الوصیة للوارث، حدیث ۳۶۷۱ (نیز یہ حدیث ابن ماجہ اور مسند احمد وغیرہ میں بھی روایت ہوئی ہے)

۲۔ صحیح بخاری، کتاب الوصایا، باب الوصیة بالثلث، حدیث ۲۷۳۲

۱۔ کسی کے حق میں مال کی وصیت کرنا، یعنی اپنی وفات کے بعد مال کا مالک بنانا۔

۲۔ کسی کو اپنی اولاد کے بارے میں وصیت کرنا، یعنی اس کے ساتھ نیکی کا بر تاؤ کرنے کا کہنا۔

۳۔ کسی کو بھلائی کے کاموں، نمازوں وغیرہ کی وصیت کرنا، یعنی نماز کا حکم دینا۔^۱

وصیت فقہی اصطلاح میں

خنی فقہا کے نزدیک وصیت سے مراد تمیلیک (کسی چیز کا مالک بنانا) ہے، یعنی کسی دوسرے کو اپنی کسی چیز کا اپنے مرنے کے بعد کے زمانے کی طرف نسبت کر کے مالک بنادینا وصیت کہلاتا ہے۔ وصیت میں ہبہ کی طرح دوسرے کو بلا کسی عوض مالک بنایا جاتا ہے، البتہ دونوں میں فرق یہ ہے کہ پہلے میں دوسرے کو اپنی زندگی میں ہی بلا عوض کسی چیز کا مالک بنادیا جاتا ہے جبکہ وصیت میں یہ عمل وصیت کرنے والے کی موت کے بعد وقوع پذیر ہوتا ہے۔ لہذا وصیت میں جو چیز اسے دوسرے معابدوں یا تصرفات سے جدا کرتی ہے وہ اس کا موت کے بعد رو بعمل ہونا ہے۔ وصیت جس طرح کسی چیز کی ذات (ذات شے) کے متعلق کی جاسکتی ہے اسی طرح کسی چیز سے حاصل ہونے والے فائدے کی بھی کی جاسکتی ہے۔

وصیت کرتے وقت ان الفاظ کا استعمال کرنا جو موت کی طرف منسوب ہوں ضروری نہیں؛ بلکہ صرف یہ کہنا کہ "میں اس بات کی وصیت کرتا ہوں" کافی ہو گا، اگرچہ "میرے مرنے کے بعد" کے الفاظ استعمال نہ کرے۔

وصیت اس صورت میں بھی صحیح ہو گی، جب صراحتہ وصیت کا لفظ استعمال نہ کرے بلکہ ایسی بات کہے جو وصیت پر دلالت کرتی ہو، مثلاً اگر کوئی شخص کہے: "میرے مال میں سے

۱۔ جزری، عبدالرحمٰن، الفقه علی المذاهب الاربعة / اردو ترجمہ کتاب الفقه، ترجم منظور احسن عباسی، طبع دوم،

ایک تہائی فلاں کے لیے ہے؛ "تو یہ بات وصیت تصور کی جائے گی، کیونکہ ایک "تہائی حصہ" موت کے بعد کے مفہوم پر دلالت کرتا ہے۔ لیکن اگر یوں کہے کہ "میرا آدھامال یاماں میں سے یا میرے چوتحائی مال میں سے،" تو یہ وصیت کے معنوں میں درست نہ ہو گا، الا یہ کہ وصیت کا فقط صراحة استعمال کرے۔

ماں کی فقہا کے ہاں وصیت کو ایک عقد تصور کیا گیا ہے، جس کی رو سے وصیت کرنے والے کے ایک تہائی مال میں اس کی وفات کے بعد کسی کا حق واجب ہو جاتا ہے۔
شافعی فقہا کے نزدیک وصیت کسی شخص کے حق میں بخشش کرنا ہے جس پر عمل درآمد کو وصیت کرنے والے کی وفات کے بعد سے منسوب کیا گیا ہو۔ چاہے وفات کا ذکر صراحة کیا گیا ہو یا نہ کیا گیا ہو۔ *

وصیت کی مشروعیت

وصیت کا مشرع (جائز) ہونا چار دلائل سے ثابت ہوتا ہے:

- ۱۔ قرآن کریم ۲۔ سنت مطہرہ ۳۔ اجماع ۴۔ عقل و قیاس

اللہ تعالیٰ کا ارشاد ہے: ﴿كُتِبَ عَلَيْكُمْ إِذَا حَضَرَ أَحَدُكُمُ الْمُؤْتُ إِنْ تَرَكَ خَيْرًا الْوَصِيَّةُ لِلْوَالِدَيْنِ وَالْأَقْرَبِينَ بِالْمَعْرُوفِ حَقًا عَلَى الْمُتَّقِينَ﴾ [آل عمران: ۱۸۰] (تم پر فرض کر دیا گیا ہے کہ جب تم میں سے کوئی مرنے لگے اور مال چھوڑ جاتا ہو تو اپنے ماں باپ اور قرابت داروں کے لیے اچھائی کے ساتھ وصیت کر جائے، پرہیز گاروں پر یہ حق اور ثابت ہے)۔

سورۃ النساء میں ارشاد باری تعالیٰ ہے: ﴿مِنْ بَعْدِ وَصِيَّةٍ يُوصَنَ إِهَا أَوْ دَيْنٍ﴾ [النساء: ۲] (اس وصیت کی سمجھی کے بعد جو مر نے والا کر گیا ہو یا اداے فرض کے بعد)۔ اور ﴿مِنْ بَعْدِ وَصِيَّةٍ تُوصَنَ إِهَا أَوْ دَيْنٍ﴾ [النساء: ۱۲] (اس وصیت کے بعد جو تم کر گئے ہو اور قرض کی ادائیگی کے بعد)۔

پہلی آیت مبارکہ اعزہ و اقارب کے لیے وصیت کا جائز ہونا بتلاتی ہے، جبکہ باقی دونوں آیات ادائیگی قرض اور وصیت کو مقدم قرار دیتے ہوئے میراث کو موخر کرتی ہیں۔ رسول اللہ صلی اللہ علیہ وسلم نے اس کی وضاحت کرتے ہوئے فرمایا کہ حکما و وصیت کا نفاذ، قرض کی ادائیگی کے بعد ہو گا۔ *

ایک اور آیت کریمہ جو وصیت کا مشروع (جائز) ہونا بتلاتی ہے، وہ یہ ہے: ﴿يَا أَيُّهَا الَّذِينَ آمَنُوا شَهَادَةُ بَنِيكُمْ إِذَا حَضَرَ أَحَدُكُمُ الْمُؤْتُ حِينَ الْوَصِيَّةِ اثْنَانِ ذَوَا عَدْلٍ مِنْكُمْ أَوْ آخَرَانِ مِنْ غَيْرِكُمْ﴾ [المائدۃ: ۵] [الاحدۃ: ۱۰۶] (اے ایمان والو، جب تم میں سے کوئی مرنے لگے تو وصیت کے وقت تم میں سے یا تمہارے غیروں میں سے دو عادل گواہ ہونے چاہیں)۔ اس آیت مبارکہ میں حالت سفر میں وصیت پر گواہ بنانے کا حکم ہوا ہے، چنانچہ اگر وصیت مشروع نہ ہوتی تو اس پر گواہ بنانے کا حکم نہ دیا جاتا۔

۲۔ سنت مطہرہ

آل حضرت صلی اللہ علیہ وسلم کی سنت سے بھی وصیت کی مشروعیت کا ثبوت ملتا ہے۔ اس حوالے سے حضرت سعد بن ابی و قاصٌ کا واقعہ مشہور ہے جسے مختلف کتب حدیث میں روایت کیا گیا ہے:

قال سعد بن أبي وقاص، جاءني رسول الله ﷺ يعودني عام حجة الوداع من وجمع اشتدى بي، فقلت يا رسول الله، إني بلغ بي من الوجع ما ترى، وأنا ذو مال ولا يرثني إلا ابنته لي، أفالتصدق بثلثي مالي؟ قال: لا، قلت فالشطر يا رسول الله؟ قال لا، فقلت، فالثالث، قال: الثالث، والثالث كثير، إنك أن تذر ورثتك أغنياء خير من أن تذر لهم عالة يتکففون الناس^۱ (حضرت سعد ابن أبي وقاص كہتے ہیں کہ حجۃ الوداع کے موقع پر میں سخت بیمار پڑ گیا اور حضور ﷺ میری عیادت کرنے تشریف لائے۔ میں نے عرض کی: اللہ کے رسول، آپ میری بیماری کی کیفیت ملاحظہ فرمارہے ہیں، میرے پاس مال ہے جبکہ میرے ورثا میں صرف ایک بیٹی ہے، کیا میں دو تھائی مال صدقہ (کرنے کی وصیت) کر دوں؟ آپ ﷺ نے فرمایا نہیں۔ پھر میں نے عرض کی: آدھا حصہ؟ آپ ﷺ نے فرمایا: نہیں، پھر میں نے عرض کی: ایک تھائی؟ آپ ﷺ نے فرمایا: ایک تھائی کی وصیت کر سکتے ہو، اور ایک تھائی بہت ہے، تم اپنے ورثا کو مال دار چھوڑ کر جاؤ یہ اس سے بہتر ہے کہ تم انہیں محتاج و تنگ دست چھوڑ کر جاؤ اور وہ تمہارے بعد لوگوں کے آگے ہاتھ پھیلاتے رہیں)۔

دوسری حدیث جو وصیت کا مشرع ہونا بتلتی ہے وہ حضرت ابو ہریرہؓ سے مردی ہے کہ رسول اللہ ﷺ نے فرمایا: إِنَّ اللَّهَ تَصَدَّقَ عَلَيْكُمْ عِنْدَ وَفَاتِكُمْ بِالثُّلُثَةِ أَمْوَالَكُمْ زِيَادَةً لَكُمْ فِي أَعْمَالِكُمْ، تَصْنَعُونَهَا حِيثُ شَتَّمْ أَوْ قَالَ حِيثُ أَحَبَّتُمْ (اللہ تعالیٰ نے تمہارے نیک اعمال میں اضافے کے لیے تم پر یہ احسان کیا کہ تمہیں موت کے وقت تمہارے مال

۱۔ صحیح بنیادی، کتاب الوصایا، باب الوصیة بالثلث، حدیث ۱۲۴۲۲

۲۔ اس حدیث کو پانچ صحابہ نے روایت کیا ہے۔ حضرت ابو ہریرہؓ کی یہ روایت ان الفاظ کے ساتھ ان ماجہ نے روایت کی ہے: سنن ابن ماجہ، کتاب الوصایا، باب الوصیة بالثلث، حدیث ۲۷۰۹

کے ایک تہائی حصے کی وصیت کرنے کی اجازت دی، چنانچہ جہاں چاہو اسے استعمال کرنے کی وصیت کرو)۔

یہ اللہ سبحانہ و تعالیٰ کا اپنے بندوں پر کرم ہے کہ اس نے وفات کے بعد بھی ان کے لیے اپنے ترکے میں تصرف کی آزادی رکھی ہے تاکہ زندگی میں اگر ان سے نیکی کے کام کرنے میں کوئی کمی کوتا ہی ہو گئی ہو تو وہ اس کے ذریعے سے اس کا ازالہ کر سکیں۔

حضرت عبد اللہ بن عمرؓ سے ایک روایت ہے جو وصیت کو جلد سے جلد لکھ کر اپنے پاس رکھنے کی ترغیب دلاتی ہے، آپ ﷺ کا ارشاد ہے: ما حق امری مسلم، له شيء یوصی فیه، بیت لیلتین إلا ووصیته مكتوبۃ عنده * (وہ مسلمان جس کے پاس وصیت کرنے کے لیے کوئی چیز ہو تو اسے یہ حق حاصل نہیں کہ وہ بغیر وصیت کرے دورانیں بھی گزار دے الایہ کہ اس کے پاس وصیت لکھی ہوئی موجود ہونی چاہیے)۔

۳۔ اجماع

اہل علم کا ہر زمان و مکان میں وصیت کے شروع ہونے پر اجماع رہا ہے۔

۴۔ عقل و قیاس

ہر مومن و مسلم کی خواہش ہوتی ہے کہ اس کی نیکیوں میں کسی نہ کسی طرح اضافہ ہو سکے۔ لہذا یہ بات عقل و قیاس کے عین مطابق معلوم ہوتی ہے کہ اپنی زندگی ہی میں وہ کچھ ایسا بندوبست کر جائے کہ مرنے کے بعد بھی اسے اس کا اجر و ثواب ملتا رہے۔ اس خواہش کے پورا ہونے کا ایک طریقہ یہ ہے کہ اسے اپنے مال کے حوالے سے کچھ ایسا اختیار دیا جائے کہ وہ مرنے کے بعد اس میں تصرف کر سکے۔ یہ اختیار وصیت کے ذریعے عطا کر دیا گیا ہے۔

* صحیح بخاری، کتاب الوصایا، باب الوصیة بالثلث، حدیث ۲۷۳۸؛ صحیح مسلم، کتاب الوصیة، باب الوصیة من الثلث، حدیث ۱۹۲۷

وصیت کی حکمت

وصیت کو مشرع و جائز قرار دینے میں دو طرح کی حکمتیں پوشیدہ ہیں۔ ایک دنیا کے فائدے سے تعلق رکھتی ہے اور دوسری آخرت کے اجر و ثواب سے۔

۱۔ دنیوی فائدہ

وصیت کے ذریعے سے ان غریب، نادار اور مسکین اعزہ واقارب کو فائدہ پہنچایا جاسکتا ہے جو وارث نہ ہوں۔ مثلاً پوتا جو کہ (اپنے باپ کی موجودگی میں) شرعی طور پر دادا کا وارث نہیں بن سکتا، مگر وصیت کے ذریعے سے دادا اپنے پوتے کو کچھ نہ کچھ دے سکتا ہے۔

۲۔ ثواب آخرت

چیسا کہ بیان کیا گیا، وصیت کے ذریعے سے انسان اپنے نیک اعمال میں اضافہ کر سکتا ہے۔ اسی طرح زندگی میں ہونے والی کمی کو تابی کا ازالہ کر سکتا ہے، مثلاً اپنے غریب و نادار رشتہ داروں کے لیے وصیت کرنے میں ایک توصلہ رحمی کا اور دوسرے صدقہ کا ثواب حاصل کیا جاسکتا ہے۔ اسی طرح یہ ایک تہائی مال خیر و بھلائی کے دیگر کاموں کے لیے وقف بھی کیا جاسکتا ہے۔ مثلاً عام مسلمانوں کی بھلائی کے لیے کوئی کنوں، نہر، پل، سڑک، سرائے یا ہسپتال وغیرہ کی تعمیر کرنے کی وصیت کرنا، مسجد، سکول اور مدرسہ وغیرہ کی تعمیر و اجر اسی وصیت کرنا۔ جب تک یہ ادارے قائم رہیں گے صدقہ جاریہ کی صورت میں موصی (وصیت کنندہ) کو عرصہ دراز تک ثواب پہنچنے کا ذریعہ بنے رہیں گے۔

وصیت کی اقسام

وصیت کی دو اقسام ہیں:^{*}

- ۱۔ مطلق
- ۲۔ مقید / معلق وصیت


* ابن قدامہ، المغني: ۸: ۳۲۲

۱۔ مطلق وصیت

مطلق وصیت کی صورت یہ ہوتی ہے کہ کوئی شخص صرف یہ کہے کہ میں فلاں کے لیے اپنے مال کے فلاں حصے کی وصیت کرتا ہوں۔ مطلق وصیت کا حکم یہ ہے کہ اس کا نفاذ کسی شرط یا قید کے پورا ہونے پر موقوف نہیں ہوتا۔

۲۔ مقید وصیت

مقید وصیت وہ ہوتی ہے جس کا پورا ہونا کسی بات سے مشروط کر دیا گیا ہو، یا اس کے پورا ہونے کے لیے کوئی قید لگادی گئی ہو، مثلاً یہ کہے کہ اگر میں اس بیماری سے مر جاؤں یا اس شہر میں مر جاؤں یا فلاں سفر کے دوران مرجاں تو فلاں کے لیے میرے مال کا اتنا حصہ ہے۔ اس حالت میں اگر شرط پوری ہو جائے تو وصیت نافذ ہو گی اور اگر شرط پوری نہ ہو تو شرط کے پورانہ ہونے کے باعث باطل ہو جائے گی۔



وصیت کا حکم شرعی اور اقسام

وصیت کی شرعی حیثیت مختلف حالات کے مطابق مختلف ہوتی ہے۔ ابتداءً اسلام میں وصیت فرض قرار دی گئی تھی۔ اس کی وجہ غالباً یہ تھی کہ زمانہ جاہلیت میں وراثت صرف انہی لوگوں کو ملتی تھی جو جوان مرد ہوں اور جنگ میں شریک ہونے کی الہیت و استطاعت رکھتے ہوں (جیسا کہ میراث کے حصے میں بیان ہوا)۔ اس طرح کمزور، بوڑھے، ضعیف مردو خواتین اور کم سن بچوں کا حق مارا جاتا تھا، لہذا مکمل نظام وراثت کے نفاذ سے قبل حکمت و تدبر کے تحت لوگوں کو یہ حکم دیا گیا کہ وہ اپنے غریب و مسکین اقارب کو کچھ دے جانے کی وصیت کر جایا کریں۔ ارشاد باری تعالیٰ ہے: ﴿كُتِبَ عَلَيْكُمْ إِذَا حَضَرَ أَحَدُكُمُ الْمُؤْتُ إِنْ تَرَكَ خَيْرًا الْوَصِيَّةُ لِلْوَالِدَيْنِ وَالْأَقْرَبِينَ بِالْمُعْرُوفِ حَقًا عَلَى الْمُتَّقِينَ﴾ [البقرہ: ۲: ۱۸۰] (تم پر فرض کر دیا گیا ہے کہ جب تم میں سے کوئی مرنے لگے اور پچھے مال چھوڑ جاتا ہو تو اپنے والدین اور رشتہ داروں کے لیے اچھائی کے ساتھ وصیت کر جائے، پرہیز گاروں پر یہ حق اور ثابت ہے)۔

بعد میں جب مدینہ منورہ میں اسلامی حکومت قائم ہوئی اور میراث کی تقسیم کا مکمل نظام نازل ہوا، جس میں ہر حق دار کو اس کا حق دیا گیا اور ورثائے ترکہ کا تعین کر کے ان کے حصے مقرر کر دیے گئے، تو وصیت کو فرض کے بجائے منتخب قرار دیا گیا اور اس کے لیے ایک تہائی ترکہ کی حد مقرر کی گئی۔ بعد ازاں مذکورہ بالا آیت کا حکم آیات میراث کے ذریعے منسون خ کر دیا گیا۔ *

حکم شرعی کے لحاظ سے وصیت کی اقسام

۱۔ واجب ۲۔ مستحب ۳۔ مباح ۴۔ مکروہ تحریکی ۵۔ حرام

۱۔ واجب

تمام فقہا کے نزدیک ان چیزوں کے بارے میں وصیت کرنا انسان پر لازم اور واجب ہے جو اس کے ذمے دوسرے انسانوں کا حق ہوں، مثلاً ایسا قرض جس کے بارے میں دارثوں کو علم نہ ہو، یا اس کے لیے کوئی تحریری دستاویز موجود نہ ہو، یا لوگوں کی امانتیں اس کے پاس موجود ہوں۔ مالکی اور حنبلی فقہا کے نزدیک حج، زکاۃ، نذر کا کفارہ یا کسی اور واجب الادا عبادت کے بارے میں وصیت کرنا بھی واجب ہے۔

کسی فرض یا واجب کام کی وصیت کا زبانی کہہ دینا یا لکھ کر اپنے پاس ہر وقت رکھنا ضروری ہے، تاکہ اچانک موت آجائے کی صوت میں حق داروں کی حق تلفی نہ ہو، ورنہ آدمی گناہ گار ہو گا۔

جہاں تک مذکورہ بالا صورت کے علاوہ ازراہ احسان کسی کے لیے وصیت کا تعلق ہے تو جمہور فقہا کا موقف ہے کہ ایسی وصیت انسان پر واجب نہیں۔ البتہ بعض فقہا جیسے زہری، طاؤوس، مسروق، قادة، ابن جریر، ابن حزم وغیرہ کی رائے یہ ہے کہ ایسی صورت میں بھی وصیت واجب ہے، اس لیے کہ قرآن مجید میں وصیت کے سلسلے میں ارشاد باری تعالیٰ ہے:

﴿كُتِبَ عَلَيْكُمْ إِذَا حَضَرَ أَحَدُكُمُ الْمُوْتُ إِنْ تَرَكَ خَيْرًا أُلْوَصِيَّةُ لِلْوَالِدَيْنِ وَالْأَقْرَبِينَ بِالْمُعْرُوفِ حَقًا عَلَى الْمُتَّقِينَ فَمَنْ بَدَّلَهُ بَعْدَمَا سَمِعَهُ فَإِنَّهَا إِثْمُهُ عَلَى الَّذِينَ يُبَدِّلُونَهُ إِنَّ اللَّهَ سَمِيعٌ عَلَيْهِمْ﴾ [آل عمران: ۱۸۰-۱۸۱] (تم پر فرض کر دیا گیا ہے کہ جب تم میں سے کوئی مرنے لگے اور پیچھے مال چھوڑ جاتا ہو تو اپنے والدین اور رشتہ داروں کے لیے اچھائی کے ساتھ وصیت کر جائے، پر ہیز گاروں پر یہ حق اور ثابت ہے۔ یہ

حق ہے متنی لوگوں پر۔ پھر جنہوں نے وصیت سنی اور بعد میں اسے بدل ڈالا تو اس کا گناہ ان بدلنے والوں پر ہو گا۔ اللہ سب کچھ سنتا اور جانتا ہے)۔

اسی طرح حضرت ابن عمرؓ سے مردی ہے کہ رسول اللہ ﷺ نے فرمایا: مَا حَقٌّ امْرِيٌّ مُسْلِمٌ لَهُ شَيْءٌ يُوصِي فِيهِ، يَبِيتُ لَيْلَتَيْنِ إِلَّا وَصِيَّتُهُ مَكْتُوبَةٌ عِنْدَهُ (وہ مسلمان جس کے پاس وصیت کرنے کے لیے کوئی چیز ہوتے ہے یہ حق حاصل نہیں کہ وہ بغیر وصیت کرے دو راتیں بھی گزار دے الایہ کہ اس کے پاس وصیت لکھی ہوئی موجود ہوئی چاہیے)۔ حضرت ابن عمرؓ بیان کرتے ہیں کہ جب سے میں نے یہ حدیث سنی ہے تب سے مجھ پر ایک رات بھی ایسی نہیں گزری کہ میرے پاس وصیت (لکھی ہوئی) موجود نہ ہو۔

جمہور فقہا جو مذکورہ بالا صورت میں وصیت کے عدم وجوب کے قائل ہیں، ان کی دلیل یہ ہے کہ اکثر صحابہ نے اپنے مال کی وصیت نہیں کی اور نہ ہی ان پر اس وجہ سے کوئی اعتراض کیا گیا؛ اگر وصیت وجوب کے درجہ میں ہوتی تو یقیناً صحابہ اس کی خلاف ورزی نہیں کر سکتے تھے۔ جہاں تک سورۃ البقرۃ کی مذکورہ بالا آیت ۱۸۰ کا تعلق ہے جو وصیت کو واجب قرار دیتی ہے، تو وہ ابتداء اسلام کے زمانے میں نازل ہوئی تھی جسے بعد ازاں سورۃ النساء کی آیاتِ میراث نے منسوخ کر دیا، تاہم غیر وارث کے حق میں وصیت کا مستحب ہونا باقی ہے۔

اسی طرح ان فقہا کے بقول درج ذیل احادیث بھی وصیت کے وجوب کے منسوخ ہونے کی تائید کرتی ہیں:

۱۔ صحیح بخاری، کتاب الوصایا، باب الوصایا، حدیث ۲۴۳۸؛ صحیح مسلم، کتاب المہبات، باب کراهة تفضیل

بعض الأولاد في المہبة، حدیث ۱۶۲۷

۲۔ الموسوعة الفقهية ۲۳: ۲۲۳

۱۔ إِنَّ اللَّهَ قَسَمَ لِكُلِّ وَارِثٍ نَصِيبَهُ مِنَ الْمِيرَاثِ، فَلَا تَحْجُرْ لِوَارِثٍ وَصِيَّةً^۱
 (اللہ تعالیٰ نے ترکے میں ہر وارث کا حصہ تقسیم کر دیا ہے، لہذا بوارث کے حق میں وصیت جائز
 نہیں)۔

۲۔ عَنْ أَبِي هُرَيْرَةَ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنَّ اللَّهَ
 تَصَدَّقَ عَلَيْكُمْ، عِنْدَ وَفَاتِكُمْ، بِثُلُثٍ أَمْوَالِكُمْ، زِيَادَةً لَكُمْ فِي أَعْمَالِكُمْ^۲
 (حضرت ابو ہریرہؓ سے روایت ہے کہ رسول اللہ ﷺ نے فرمایا: اللہ تعالیٰ نے تمہارے
 نیک اعمال میں اضافہ کرنے کے لیے تم پر یہ احسان کیا کہ تمہیں موت کے وقت اپنے مال
 کے ایک تھائی کی وصیت کرنے کی اجازت دے دی)۔

امام ابن حزم آگے بڑھ کر یہ کہتے ہیں کہ

جو شخص بغیر وصیت کیے فوت ہو جائے تو اس کی طرف سے آسانی سے جتنی مقدار
 ممکن ہو، بطور وصیت دیا جانا لازمی ہے کیونکہ وصیت کا فریضہ ادا کرنا واجب ہے، اور
 جب ایسا ہے تو یہ ضروری ہوا کہ میت کے مال سے وصیت واجبہ کے حصے میں میت کی
 ملکیت (بعد الموت) کو ساقط تصور کیا جائے، لیکن اس مقدار کی کوئی حد مقرر نہیں،
 بلکہ مقدار کا تقرر وصی یا ورثا کی رائے کے مطابق کیا جائے گا، اور وہ اس حد تک ہو
 جس سے ورثا پر ظلم لازم نہ آتا ہو۔ سلف کے ایک گروہ کی بھی یہی رائے ہے اور اس
 سلسلے میں نبی کریم ﷺ سے بھی ایک حدیث مروی ہے۔ چنانچہ امام مالک ہشام بن
 عروہ کی سند سے، حضرت عائشہؓ سے روایت کرتے ہیں کہ "ایک شخص نے

۱۔ سنن ابن ماجہ، کتاب الوصایا، باب لا وصیة لوارث، حدیث ۲۷۱۲؛ سنن ترمذی، ابواب الوصایا، باب
 ما جاء لا وصیة لوارث، حدیث ۲۱۲۱

۲۔ سنن ابن ماجہ، کتاب الوصایا، باب الوصیۃ بالثلث، حدیث ۲۷۰۹

آنحضرت ﷺ سے عرض کی کہ میری والدہ کا انتقال ہو گیا ہے اگر وہ کچھ بول سکتیں تو صدقہ کرنے کا کہتیں، تو کیا میں ان کی جانب سے صدقہ کر سکتا ہوں؟ آپ ﷺ نے فرمایا، ہاں۔ چنانچہ اس شخص نے والدہ کی جانب سے صدقہ کر دیا۔^۱ اس حدیث سے ثابت ہوا کہ جس نے وصیت نہ کی ہو اس کی طرف سے صدقہ کرنا واجب ہے، کیونکہ نبی کریم ﷺ کا حکم فرض ہونے کی دلیل ہوتا ہے۔ اسی طرح حضرت ابو ہریرہؓ سے مردی ہے کہ ایک شخص نے آنحضرت ﷺ سے عرض کیا کہ میرے والد فوت ہو گئے ہیں اور انہوں نے وصیت نہیں کی تو میں اگر ان کی طرف سے صدقہ کروں تو کیا یہ ان کے (وصیت نہ کرنے کے گناہ کے) لیے کفارہ ہو گا؟ آنحضرت ﷺ نے فرمایا، ہاں۔^۲

اس حدیث سے بھی ثابت ہوا کہ وصیت واجب ہے اور جس نے وصیت نہ کی ہو اس کی طرف سے صدقہ کرنا ضروری ہے، کیونکہ کفارہ کا تعلق گناہ سے ہوتا ہے اور آنحضرت ﷺ نے وضاحت فرمادی کہ جس نے وصیت نہ کی اس کی طرف سے کفارہ یعنی صدقہ کیا جائے۔^۳

۲۔ متحب

حنفی اور مالکی فقہا کی رائے میں متحب وصیت کا تعلق حقوق اللہ سے ہے، یعنی واجب الاداع بادات کے لیے جو وصیت کی جائے وہ متحب ہے۔

۱۔ صحیح بخاری، کتاب الجنائز، باب ما يستحب لمن يتوفى فجأة أن يتصدقوا عنه، حدیث ۱۳۸۸؛ صحیح مسلم،

كتاب الزكاة، باب وصول ثواب الصدقة عن الميت اليه، حدیث ۱۰۰۳

۲۔ صحیح مسلم، کتاب الوصیۃ، باب وصول ثواب الصدقات إلى الميت، حدیث ۱۶۳۰؛ سنن نسائی، کتاب

الوصایا، باب فضل الصدقة عن الميت، حدیث ۳۶۳۹

۳۔ المحتلی، کتاب الوصایا، ۱۷۵۲۔ مسألة مات ولم يوص ۸: ۳۵۲، ۳۵۳

شافعی فقہا کے نزدیک منتخب و صیت وہ ہے جو تاکیدی منتخب ہے۔ یعنی وہ وصیت جو وصیت کی شرائط کو پورا کرتی ہو مگر واجب، حرام یا مکروہ نہ ہو۔

حنبلی فقہا کے نزدیک منتخب و صیت سے مراد ایسی وصیت ہے جو کسی ایسے محتاج قرابت دار کے حق میں کی جائے جسے ترکے میں سے حصہ نہ مل سکتا ہو۔ لیکن اس طرح کی وصیت میں دو شرائط کا پایا جانا ضروری ہے: ایک یہ کہ وہ اس قدر مال چھوڑے جسے بالعموم زیادہ تصور کیا جاتا ہے۔ دوسرے یہ کہ وصیت مال متعدد کے پانچویں حصے سے زیادہ کے بارے میں نہ ہو، تاکہ ذرثا کو نقصان نہ پہنچے۔ اگر کوئی محتاج قرابت دار نہ ہو تو فقراء مساکین اور اہل علم کے لیے ایسی وصیت منتخب ہوگی۔

۳۔ مباح

حنفی فقہا کا کہنا ہے کہ ایسی وصیت مباح ہوگی جو خوش حال رشتہ دار کے حق میں کی جائے۔ شافعی فقہا کے نزدیک صاحب ثبوت شخص کے حق میں وصیت کرنا مباح ہے، چاہے وہ رشتہ دار ہو یا نہ ہو۔ مالکی فقہ میں مباح وصیت وہ ہے جو کسی مباح امر کے لیے کی جائے۔ حنبلی فقہا کے نزدیک وصیت کی واجب، منتخب، مکروہ اور حرام اقسام کے علاوہ باقی تمام اقسام مباح ہیں۔

۴۔ مکروہ

حنفی فقہا کے ہاں مکروہ وصیت وہ ہے جو فساق و فجار اور مگر اہلوگوں کے لیے کی جائے۔ مالکی اور حنبلی فقہا کے نزدیک ایسے شخص کا وصیت کرنا بھی مکروہ ہے جس کے پاس مال کم ہو، اس کا وارث موجود ہو اور وصیت کرنے کی صورت میں وہ محتاج و نادار رہ جائے۔

۵۔ حرام

شافعی فقہا کہتے ہیں کہ کسی سرکش یا مفسد کے حق میں وصیت کرنا، کہ اگر اس کا کچھ بھی حق ترکہ میں رکھا گیا، تو وہ فساد پھیلائے گا حرام ہے۔ حنبلی فقہا کے نزدیک وہ وصیت

حرام ہے جو وارث کے مال کے ایک تھائی حصے سے زیادہ کے بارے میں کی جائے۔ مالکی فقہا کے ہاں حرام وصیت وہ ہے جو کسی حرام کام کے لیے کی جائے۔ مثلاً میت پر نوحہ و ماتم کے لیے وصیت کرنا۔

وصبہ زحلی نے حرام وصیت کی چند درج ذیل صورتیں ذکر کی ہیں:

مسلمان کی جانب سے کلیسا کی تعمیر و مرمت کی وصیت کرنا، تورات اور انجلیل کے پڑھنے لکھنے کے متعلق وصیت کرنا، مگر اسی، فلفہ، جادو ٹونے اور دوسرے تمام حرام علوم کی کتابت و تعلیم کی وصیت کرنا، شراب کے متعلق یا مخرب اخلاق چیزوں پر خرچ کرنے کی وصیت کرنا، اجنبی شخص کے لیے مال متعدد کے ایک تھائی حصے سے زائد کی وصیت کرنا، وغیرہ۔*

وصیت واجبه اور یتیم پوتے کی وراثت

وہ فقہا جو وصیت واجبه کے قائل ہیں، ان کی رائے سے استفادہ کرتے ہوئے بعض مسلم ممالک، مثلاً مصر، تیونس، شام، عراق وغیرہ میں دادا کے ترکہ میں یتیم پوتے پوتیوں کے حق میں وصیت کو وصیت واجبه کا درجہ دیا گیا ہے۔ اس سلسلے میں مصر میں جو قانون سازی کی گئی ہے، وہ درج ذیل ہے:

دفعہ ۶۔ جبکہ موصیٰ نے اپنی حیات میں فوت شدہ اولاد کے لیے کوئی وصیت نہ کی ہو، یا موصیٰ کی موت کے ساتھ اس کی اولاد میں سے کسی کی موت واقع ہو گئی ہو، خواہ یہ موت حکمی ہی کیوں نہ ہو، تو اس فوت شدہ اولاد کے اس حصے کے مثل، جو اگر وہ زندہ ہوتا تو اپنے مورث (باپ) سے اس کو ملتا، اس کی اولاد کے حق میں ایک تہائی کی حد تک وصیت واجب متصور ہو گی، لیکن شرط یہ ہے کہ یہ اولاد موجودہ صورت میں غیر وارث ہو، اور میت (وصیٰ) نے اس کو بغیر عوض کسی دوسرے طریقے (تصرف) کے ذریعے اتنی مقدار، جس کا وہ وراثت کے ذریعہ مستحق ہوتا، نہ دی ہو۔ اگر دی ہو اور اس مذکورہ مقدار سے کم ہو تو محض اتنی مقدار کے حق میں وصیت واجب سمجھی جائے گی جو اس کی استحقاقی مقدار کو پورا کر دے۔ یہ وصیت بیٹی کی اولاد کے اول طبقے کے لیے اور بیٹوں کی صلبی اولاد کے تمام نیچے کے مسلسل طبقوں کے لیے نافذ ہو گی، اور ہر اصل اپنی فرع کا حاجب ہو سکے گا۔ دوسرے طبقہ کی فرع کا حاجب متصور نہ ہو گا اور ہر اصل کا حصہ اس کی فرع (اولاد) پر خواہ وہ کتنے ہی نیچے تک کا سلسلہ ہو، تقسیم کیا جائے گا۔ یہ تقسیم میراث کی اس تقسیم کے مطابق ہو گی جبکہ اصل موجود ہوتی اور اس کے فوت ہونے کے بعد ان ذرثتا کو اس کے ترکے سے حصہ دے کر تقسیم کی جاتی، اور ان کی موت میں طبقات کی موت کی ترتیب کا لحاظ رکھا جائے گا۔

دفعہ ۷۔ جبکہ میت نے کسی ایسے فرد کے لیے جس کے حق میں وصیت واجب نہ تھی، وصیت واجبه کے حصے سے زیادہ کی وصیت کر دی ہو، تو اس میں زیادتی کے بقدر وصیت

اختیاریہ کا حکم جاری ہو گا۔ لیکن اگر وصیت واجبہ کے حصے سے کم کی وصیت کی گئی ہو تو وصیت واجبہ کی مقدار کو مکمل کیا جائے گا۔

اگر وصیت واجبہ کے بعض مستحقین کے حق میں وصیت کی گئی ہو اور بعض کے حق میں نہ کی گئی ہو تو وہ لوگ جن کے حق میں وصیت کی گئی ہے، اپنے حصے کے بقدر مستحق ہوں گے اور جس کے حق میں وصیت نہیں کی گئی یا کم مقدار میں کی گئی ہے، ایک تہائی ترک کے بقایا سے ان کا حصہ لے لیا جائے گا، اگر یہ تہائی ان کے (قانونی) حقوق کی پابھائی کے لیے کافی نہ ہو تو اس کے ساتھ وصیت اختیاریہ کا حصہ شامل کر لیا جائے گا۔

دفعہ ۸۷۔ اداگی میں وصیت واجبہ دیگر وصیتوں پر مقدم ہو گی۔ اگر موصی نے ایسے لوگوں کے حق میں وصیت نہ کی ہو جن کو وصیت واجبہ کے ذریعے مستحق قرار دیا گیا تھا اور ان کے برخلاف غیر افراد کے حق میں وصیت کی گئی ہو تو ہر صاحب وصیت واجبہ تر کے کی ایک تہائی کے بقایا سے اپنے حصے کا مستحق متصور ہو گا۔ اگر تہائی کی بقایا ان کے حقوق کے لیے ناکافی ہو تو اس مقدار سے جو دوسروں کی وصیت میں شامل ہے، ان کے حقوق کو پورا کیا جائے گا۔*

یہاں یہ بات واضح رہے کہ امام ابن حزم کے موقف کے مطابق وصیت واجبہ صرف پوتے پوتیوں تک میں محدود نہیں، جیسا کہ مصری قانون میں اسے انہی کے حق میں محدود کر دیا گیا ہے، بلکہ میت کے والدیا والدہ کی طرف سے دیگر غیر وارث اقرباً اگر مستحق ہوں تو ان کے حق میں بھی ابن حزم کے قول کے مطابق وصیت کرنا واجب ہو گا، مثلاً اگر والدین غیر مسلم ہونے کی وجہ سے وراثت کے حق سے محروم ہو رہے ہوں تو وصیت کے ذریعے ان کے لیے تعاون کی گنجائش موجود سمجھی جائے گی۔

* ذاکر تزیل الرحمن، مجموع توانین اسلام: ۳: ۱۲۶۳ - ۱۲۶۵، بحوالہ: قانون الوصیة المصري، مجری ۱۹۸۶ء، فصل ۶۔

بیسویں صدی کے ربع اول تک اس مسئلے میں کوئی اختلاف نہیں پایا جاتا تھا کہ دادا یا نانا کے انتقال پر اگر اس کی اولاد میں سے کوئی بیٹا یا بیٹی اس سے پہلے یا اس کے ساتھ انتقال کر جائے تو اس مرنے والے بیٹے یا بیٹی کی اولاد کو ان کے دادا یا نانا کی وراثت سے کوئی حصہ نہیں ملے گا۔ اس مسئلے میں نہ صرف اہل سنت کے مشہور فقہی مذاہب اور شیعہ امامیہ وزیدیہ اور ظاہریہ سب متفق ہیں، بلکہ جن مذاہب اور ائمہ و فقہاء کے نقطہ ہائے نظر عرصے سے غیر معروف یا صرف اہل علم کی حد تک محدود ہیں، ان میں سے بھی کسی امام، فقیہ یا مجتہد کا کوئی قول اس کے خلاف منقول نہیں۔ لیکن دور حاضر میں متعدد اسلامی ممالک میں میت کی مرحوم اولاد کے سلسلے میں جدید قانون سازی کی گئی اور وصیت واجبه کے ذریعے انہیں میت یعنی دادا نانا کے ترکے سے ایک معقول حصے کا مستحق قرار دیا گیا اور اس قانون سازی کی غرض و غایت یہ بیان کی گئی کہ بسا اوقات یہ اولاد اپنے چھوٹے کے مقابلے میں انتہائی نقد و فاقہ میں مبتلا ہوتی ہے۔ ایسی صورت میں جب یہ میراث سے بھی محروم ہو جائے تو ناقابل بیان حد تک مشکلات کا شکار ہو جاتی ہے۔ چنانچہ ایسے حالات و ادعیات کو پیش نظر رکھتے ہوئے مصر اور بعض دیگر اسلامی ممالک میں قانون وصیت کے تحت "وصیت واجبه" کے ذریعے پوتے پوتیوں کی امداد کے لیے قانون سازی کی گئی۔ *

پاکستان میں قانونی صورت حال

زیر بحث مسئلے میں پاکستان میں سب سے پہلے ۳ دسمبر ۱۹۵۳ء کو پنجاب اسمبلی کے اجلاس میں ایک بل (مسودہ قانون) پیش کیا گیا کہ بیٹے کی موجودگی میں (یتیم) پوتے کو اور بھائی کی موجودگی میں بھتیجے کو میراث کا حق دیا جائے۔ ملک گیر مخالفت کے سبب یہ بل منظور نہ ہو سکا۔ ۱۹۵۵ء میں حکومت پاکستان نے ایک عائلی قانون کمیشن قائم کیا۔ جبکہ مرکزی و

صوبائی مقررہ کو صدارتی فرمان مجریہ، ۱۹۵۸ء کے ذریعے توڑا جا چکا تھا، مارشل لا کے دور میں آرڈی نینس نمبر ۸ بابت ۱۹۶۱ء کی دفعہ ۳ کے ذریعے پاکستان میں یہ قانون نافذ کر دیا گیا کہ "اگر کوئی شخص مر جائے اور اپنے پیچھے ایسے لڑکے یا لڑکی کی اولاد کو چھوڑے جو اس کی زندگی میں فوت ہو چکا ہو تو مر حوم کی اولاد اس حصے کو پانے کی مستحق ہو گی جو ان کے باپ یا ماں کو ملتا، اگر وہ اس شخص کی وفات کے وقت موجود ہوتے۔" چنانچہ اس طرح پاکستان میں دیگر اسلامی ممالک کے راجح الوقت قوانین میں "وصیت واجبه" کے برخلاف پوتے پوتی اور نواسے نواسی کو اپنے باپ یا ماں (جیسی صورت ہو) کے قائم مقام کی حیثیت سے "وارث" قرار دے دیا گیا۔

اس قانون کے اسلام کے مطابق یا غیر مطابق ہونے کے سلسلے میں شروع ہی سے دو نقطہ ہائے نظر پائے جاتے تھے۔ ملک کی عظیم اکثریت، جن میں تقریباً ہر مکتب فکر کے علماء شامل تھے، اس نقطہ نظر کی حامل تھی کہ یہ دفعہ شرع اسلام کے منافی ہے، جبکہ ایک قلیل تعداد طبقہ جو جدید تعلیم یافتہ افراد پر مشتمل تھا، اس کو شرع اسلام کے مطابق قرار دیتا رہا۔ * لہذا مذکورہ آرڈی نینس (نمبر ۸ بابت ۱۹۶۱ء) کے نفاذ کے وقت ہی سے مختلف مکاتب فکر کے علماء نے اس کی ان دفعات میں تراجمیم کا مطالبہ کیا جو قرآن و سنت کے مطابق نہیں ہیں۔ چنانچہ صدر پاکستان کی ہدایت پر اسلامی نظریاتی کو نسل نے اس قانون پر غور کیا اور اس کی بعض دفعات میں تراجمیم تجویز کیں۔ زیر بحث دفعہ (۳) میں کو نسل کی جانب سے جو ترمیم تجویز کی گئی وہ حسب ذیل ہے:

اگر مورث کی زندگی میں اس کا کوئی لڑکا یا لڑکی فوت ہو جائے جبکہ مورث کا کوئی اور بیٹا یا بیٹی مورث کی وفات کے وقت زندہ ہوں تو اس لڑکے یا لڑکی کی اولاد اپنے دادا یا نانا

کے ترکے میں اتنا حصہ پائے گی جتنے حصے کی وصیت ان کے نانا یادا دانے ان کے حق میں کی ہو۔ بشرطیکہ وہ وصیت مجموعی طور پر میت کے ترکے سے ابتدائی واجبات ادا کرنے کے بعد کل ترکے کے ایک تھائی سے زائد ہو۔

البتہ اگر دادا یا نانا نے مذکورہ اولاد کے حق میں کوئی وصیت نہ کی ہو تو اس دادا یا نانا کے ورثتا پر لازم ہو گا کہ وہ مذکورہ اولاد کو اتنا فقہہ ادا کریں جتنا کہ عالمی عدالت متعلقہ امور پر غور کرنے کے بعد اسلامی شریعت کے مطابق ان کے لیے تجویز کرے۔^۱

مگر اسلامی نظریاتی کو نسل کی تجویز پر سالہا سال تک کوئی عمل درآمد نہ ہو سکا اور بالآخر وفاقی شرعی عدالت نے اسی سلسلے کے ایک کیس کی سماعت کرتے ہوئے ۱۳ مارچ ۲۰۰۰ء کو یہ فیصلہ دیا:

بحث و تحقیص کے بعد عدالت اس نتیجے پر پہنچی ہے کہ مذکورہ آرڈیننس بابت ۱۹۶۱ء کی دفعہ نمبر ۲ اسلامی تعلیمات کے سراسر خلاف ہے اور صدر پاکستان کو ہدایت کی جاتی ہے کہ وہ ایسے اقدامات کریں جن سے اس قانون میں تبدیلی کر کے اس سلسلہ میں ایسا قانون سامنے لا یا جائے جو اسلامی تعلیمات کے مطابق ہو۔ نیز عدالت یہ فیصلہ کرتی ہے کہ مذکورہ آرڈیننس کی دفعہ ۲، جو اسلامی تعلیمات کے مخالف قرار پائی ہے، ۱۳ مارچ ۲۰۰۰ء سے کا عدم متصور ہو گی۔^۲

نیز فاضل عدالت نے میتیم پوتے پوتیوں کے معاشی مسائل کو، دیگر اسلامی ممالک کی طرح، وصیت واجبہ کے ذریعے حل کرنے کی ضرورت پر زور دیتے ہوئے کہا:

۱۔ اسلامی نظریاتی کو نسل کی سالانہ رپورٹ، بابت ۸۷۸-۱۹۷۹، ص ۷۵


۲۔ The All Pakistan Legal Decisions, 2000, 52:48

۱۔ قرآنی تعلیمات سے اس بات کی تائید ہوتی ہے کہ وہ شیعیم پوتے پوتیاں جو اپنے دادا، نانا کی وراثت سے محروم ہیں، وصیت کے ذریعے انہیں بھی میت کے ترکے سے حصہ دیا جاسکتا ہے۔

۲۔ شیعیم پوتے پوتیاں اپنے دادا نانا کی وراثت سے بغیر کسی ملامت کے اسی طرح فیض یاب ہونے کے حق دار ہیں جس طرح ان کے پچاچیاں اپنے باپ کے ترکے سے بطور وارث فیض یاب ہونے کے حق دار ہیں۔

۳۔ اس سلسلے میں یہ قانون سازی بھی کی جاسکتی ہے کہ اگر مرنے والے نے پوتے پوتیوں کے لیے وصیت نہیں کی، تو میت کے کل ترکے سے ایک تہائی مال کی حد تک بطور وصیت انہیں دلایا جائے گا اور اسے ان کے دادا نانا کی طرف سے وصیت تصور کیا جائے گا، بشرطیکہ وہ تہائی مال اس مقدار سے زیادہ نہ ہو جو مقدار دادا، نانا کی مرحوم اولاد کو زندہ ہونے کی صورت میں بطور وراثت ملنی تھی۔ *

لیکن جیسا کہ میراث کے حصے میں بیان ہوا، وفاقی شرعی عدالت کے اس فیصلے کے خلاف وفاق پاکستان کی طرف سے اپیل دائر کی گئی، جو تاحال پریم کورٹ کے شریعت اپیلٹ نچ میں زیر سماعت ہے۔



وصیت کے ارکان

وصیت کے ارکان کی تفصیل بیان کرنے سے پہلے چند الفاظ اور اصطلاحات کا مفہوم بیان کرنا ضروری ہے۔

- موصی (Testator): وصیت کرنے والا۔
 - موصی لہ (Legatee): وہ شخص یا کام جس کے لیے وصیت کی جائے۔
 - موصی بہ (Subject Matter): وہ مال جس کے بارے میں وصیت کی جائے۔
 - موصی الیہ (Administrator): جو شخص موصی کی وفات کے بعد اس کے قائم مقام کی حیثیت سے وصیت کے اجراء و تعییل کے لیے مقرر ہو، اسے 'وصی' یا 'اموصی الیہ' کہا جاتا ہے۔
- اب ہم یہ دیکھیں گے کہ مختلف فقہی مالک کی رو سے وصیت کے ارکان کون کون سے ہیں۔

خنی فقہا کے ہاں وصیت کا صرف ایک رکن ہے۔ امام زفر کے مطابق یہ رکن موصی کی جانب سے ایجاد ہے (یعنی یہ کہنا کہ میں فلاں چیز کی وصیت کرتا ہوں)، جبکہ موصی لہ کی جانب سے قبول کرنا وصیت کا رکن نہیں، بلکہ نفاذ کے لیے شرط ہے۔ یہی قول خنی فقہا کے ہاں راجح مانا جاتا ہے۔ انہوں نے موصی لہ کو وارث پر قیاس کیا ہے کہ دونوں کو ملکیت موت کے باعث منتقل ہوتی ہے اور وارث کی ملکیت قبولیت کی محتاج نہیں؛ لہذا اسی پر قیاس کرتے ہوئے یہ رائے اختیار کی گئی کہ موصی لہ کی ملکیت بھی قبولیت کی محتاج نہیں۔

کا سانی کہتے ہیں کہ حفیہ کے تینوں ائمہ کے ہاں باقی تمام عقود کی طرح وصیت کے بھی دو ہی اركان ہیں: "ایجاب اور قبول" چونکہ انسان بغیر سمجھنے و قبول کے کسی چیز کا مالک نہیں بن سکتا۔ اگر وہ قبول نہ کرے گا تو اس کو نقصان پہنچنے کا اندریشہ ہے، بخلاف میراث کے کہ اس میں ملکیت اللہ تعالیٰ کی طرف سے جبراً ثابت ہوتی ہے۔ لہذا اس میں وصیت کے بر عکس قبولیت کی شرط نہیں۔^۱

بعض معاصر اہل علم نے امام زفر کی رائے کو قیاس مع الفارق قرار دیتے ہوئے اس دوسرے قول کو ہی راجح قرار دیا ہے۔^۲

قبول کی شرط یہ ہے کہ وہ موصیٰ کی موت کے بعد ہی کارگر ہوتا ہے۔ اگر موصیٰ لہ موصیٰ کی موت کے بعد قبول کرے تو موصیٰ بہ (وصیت کردہ مال) اس کی ملکیت میں داخل ہو جائے گا، چاہے وہ اسے اپنی تحویل میں لے یا نہ لے۔ اگر موصیٰ لہ موصیٰ کی موت کے بعد بلا قبول و رد مر جائے تو موصیٰ بہ اس کے ڈرٹا کی طرف منتقل ہو جائے گا۔ اگر وہ اپنی زندگی میں قبول یار د کر چکا ہو تو وہ باطل قرار پائے گا۔^۳

جمهور کے نزدیک وصیت کے اركان چار ہیں:

۱۔ موصیٰ (وصیت کرنے والا) ۲۔ موصیٰ لہ (جس کے لیے وصیت کی جائے)

۳۔ صیغہ (ایجاب و قبول) ۴۔ موصیٰ بہ (مال)

۱۔ بدائع الصنائع، دارالحدیث، قاہرہ ۲۰۰۵: ۱۰، ۵۰۲

۲۔ ذاکرہ، مجموع قوانین اسلام ۳: ۱۲۲۳

۳۔ قدری پاشا، مرشد الحیران، رقمہ ۹۳؛ الفقه الاسلامی و أدله ۸: ۲۲-۲۳

۴۔ الفقه الاسلامی وأدله ۸: ۲۳

وصیت کرنے کے طریقے

وصیت تین طریقوں سے منعقد ہو سکتی ہے:

۱۔ بذریعہ زبانی الفاظ ۲۔ بذریعہ تحریر ۳۔ بذریعہ اشارہ

۱۔ بذریعہ زبانی الفاظ

فقہا کے مابین اس بات میں کوئی اختلاف نہیں کہ وصیت صریح الفاظ سے منعقد ہو جاتی ہے۔ مثلاً "میں فلاں کے لیے وصیت کرتا ہوں۔" اسی طرح لفظ غیر صریح سے بھی (جو ترینہ کے باعث وصیت سمجھا جاسکے) وصیت منعقد ہو جاتی ہے۔ مثلاً "میری موت کے بعد فلاں کے لیے میرے مال میں سے اتنا حصہ ہو گا۔"

۲۔ بذریعہ تحریر

تحریری وصیت کے معتبر ہونے میں فقہا کے ہاں کوئی اختلاف نہیں۔ "البتہ تحریری صورت میں وصیت ایسا شخص کرے جو بولنے کی سرے سے طاقت، ہی نہ رکھتا ہو (گونگا ہو) یا اسے ایسا مرض لاحق ہو گیا ہو کہ بول نہ سکتا ہو اور یہ امید نہ ہو کہ وہ موت تک کبھی گفتگو کے قابل ہو سکے گا۔ تحریری وصیت اس شخص کے لیے بھی بعض صورتوں میں جائز ہے، جو بول سکتا ہو، اس بارے میں مختلف فقہی مذاہب کی آراء درج ذیل ہیں:

خبلی فقہا کے ہاں تحریری وصیت اس صورت میں جائز ہوگی جب یہ بات ثابت ہو جائے کہ تحریر موصیٰ ہی کے ہاتھ کی لکھی ہوئی ہے، یا اس پر کوئی ثبوت مل جائے جو یہ بات ثابت کرے کہ تحریر موصیٰ ہی کی ہے۔

۱۔ الفقه الاسلامی و أدله: ۸: ۲۲

۲۔ ایضاً، ص ۲۲، ۲۵

خنفی اور مالکی فقہا کے نزدیک جب ایک شخص اپنے ہاتھ سے وصیت لکھ کر اس پر گواہ بنائے اور ان سے یہ کہہ کے جو کچھ اس تحریر میں لکھا گیا اس پر تم گواہ ہو تو یہ جائز ہو گا۔

شافعی فقہا تحریری وصیت درست ہونے کے لیے یہ بھی شرط عائد کرتے ہیں کہ مو صی گواہوں کو اپنی وصیت سے مطلع کرے (جو اس نے تحریر کی ہے) پھر اس پر ان کو گواہ بنائے۔ اگر وہ ایسا نہیں کرے گا تو وصیت منعقد نہیں ہو گی۔

۳۔ بذریعہ اشارہ

اشارے کے ذریعے گوئے، اور مرض کے باعث بولنے سے عاجز شخص کی وصیت منعقد ہو جائے گی، لیکن صرف اس صورت میں جب وہ لکھنا نہ جانتا ہو اور اشارہ کا مفہوم و مطلب واضح ہو۔ اگر لکھنا جانتا ہو تو اسے تحریری وصیت کرنا ہو گی، کیونکہ وہ زیادہ واضح ہوتی ہے۔

مو صی لہ کے روڈ اور قبول کا مسئلہ

۱۔ مو صی لہ کو روڈ اور قبول کا اختیار مو صی کی موت کے بعد حاصل ہوتا ہے

جیسا کہ پیچھے بیان کیا جا چکا ہے کہ عقدِ وصیت میں دوسرے عقود (contracts) کی نسبت یہ فرق ہے کہ اس میں ملکیت مو صی کی موت کے بعد ثابت ہوتی ہے، زندگی میں نہیں۔ اس لیے مو صی لہ کی جانب سے وہ "قبول" اقبال اعتبار ہو گا جو مو صی کی موت کے بعد ہو۔ اور اگر "قبول" مو صی کی زندگی میں کیا گیا ہو تو اس "قبول" کا کوئی اعتبار نہیں کیونکہ اس وقت تو مو صی لہ کا حق ابھی ثابت ہی نہیں ہوا تھا۔ اسی لیے جمہور فقہا کے نزدیک اگر مو صی لہ مو صی کی زندگی میں اس کی وصیت کو قبول کرنے سے انکار کر دے تو اس کے انکار کا بھی اعتبار نہیں کیا جائے گا، بلکہ مو صی کی موت کے بعد مو صی لہ کا یہ حق باقی تسلیم کیا

جائے گا اور اس سے پوچھا جائے گا کہ وہ اپنے حق میں کی گئی وصیت کو قبول کرتا ہے یا نہیں؟
اگر وہ قبول نہ کرے تو پھر اس کا انکار معتبر تسلیم کیا جائے گا۔^۱

۲۔ رد و قبول میں تاخیر بھی کی جاسکتی ہے

اسی طرح فقہا کا اس بات پر بھی اتفاق ہے کہ موصیٰ کی موت کے بعد یہ ضروری نہیں
کہ موصیٰ لہ فوری طور پر وصیت کے قبول یا رد کرنے کا فیصلہ دے، بلکہ اس سلسلے میں
مہلت حاصل ہو گی خواہ اس کی مدت طویل ہو جائے؛ کیونکہ عقدِ وصیت عام عقود سے مختلف
ہے۔ البتہ شافعی اور حنبلی فقہ میں یہ اضافہ کیا گیا ہے کہ اگر موصیٰ لہ موصیٰ کی موت کے
بعد وصیت کو نہ قبول کرے اور نہ ہی رد کرے تو وہ شاکویہ حق حاصل ہے کہ وہ موصیٰ لہ سے
اس کا مطالبہ کریں کہ وہ وصیت کو یا قبول کرے یا اسے رد کرے ورنہ اس پر رد کا حکم لگایا
جائے گا اور وصیت کو باطل قرار دے دیا جائے گا۔^۲

وصیت کے رد و قبول میں کتنی تاخیر جائز ہے؟ اس سلسلے میں بعض اہل علم کی رائے یہ
ہے کہ یہ عدالت کی صواب دید پر منحصر ہو گا۔^۳

۳۔ موصیٰ لہ کا قبول کرنے کے بعد رجوع

موصیٰ لہ وصیت کو قبول کرنے کے بعد اسے رد کر دے تو اس کا یہ رد کرنا معتبر ہو گا؟
فقہا کے ہاں اس سلسلے میں درج ذیل تین آراء پائی جاتی ہیں:

۱۔ جمہور فقہا کی رائے یہ ہے کہ اگر موصیٰ لہ نے وصیت کو موصیٰ کی موت کے بعد قبول
کر لیا تو پھر اس قبول کے بعد وہ اس سے رجوع کا حق نہیں رکھتا، خواہ موصیٰ بہ اس کے
قبضہ میں آگئی ہو یا نہ آئی ہو بلکہ قبول کے بعد وصیت صحیح اور قابلِ نفاذ ہو جاتی ہے۔^۴

۱۔ ابن عابدین، رد المحتار: ۵: ۳۲۱؛ خطیب، شربی، معنی المحتاج: ۳: ۵۳

۲۔ معنی المحتاج: ۵: ۵۳؛ بہوتی، کشاف القناع: ۲: ۳۲۲

۳۔ مجموعہ قوانین اسلام: ۲: ۱۲۳۰

۲۔ دوسری رائے یہ ہے کہ موصیٰ لہ اگر موصیٰ بہ کو قبضہ میں لینے کے بعد رد کرے تو پھر اس کے رد کا اعتبار ہو گا، ورنہ نہیں۔ یہ رائے بعض شافعی اور حنبلی فقہاء کی ہے۔^۱

۳۔ تیسری رائے بعض حنبلی فقہاء کی ہے کہ موصیٰ بہ اگر ناپی تو لی جانے والی اشیا ہیں، تو ان کی بابت کی گئی وصیت کو قبول کرنے اور ان اشیا کو قبضہ میں لینے سے پہلے رد کا اختیار ہے۔^۲

۴۔ رد یا قبول کا اختیار کس قسم کے موصیٰ لہ کو حاصل ہو گا؟
اگر موصیٰ لہ متعین فرد ہو اور کامل الہیت رکھتا ہو تو چونکہ وہ اپنی ذات کا خود ولی ہے، اس لیے صرف اسی کا رد یا قبول معتبر ہو گا۔ اگر موصیٰ لہ غیر متعین ہوں یا کوئی جماعت ہو جیسے نقراء، مسَاکِین وغیرہ اس صورت میں کی گئی وصیت موصیٰ کی جانب سے نافذ ہو جاتی ہے اور انکار یا قبول کا اس میں چونکہ کسی کو اختیار نہیں ہوتا اس لیے انکار یا قبول کا کوئی اعتبار نہیں۔^۳

اگر موصیٰ لہ "محجور" ہو (یعنی وہ شخص جسے کسی وجہ سے اپنے مال میں تصرف سے روکا گیا) ہو تو پھر اس کا ولی چونکہ اس کے امور کا ذمہ دار ہوتا ہے، اس لیے ولی کا قبول یا رد معتبر ہو گا، بشرطے کہ ولی کا فیصلہ 'محجور' کے مفاد میں کیا گیا ہو۔ اور اگر ولی نے اس کے مفاد کا لحاظ نہ کیا تو حاکم یا عدالت کو اس میں مداخلت کا حق حاصل ہو گا۔^۴

۱۔ الشرح الصغير ۳: ۵۸۳؛ ۳: ۲۲۲؛ برٹی، حاشیۃ الدسوقي ۲: ۲۲۲؛ مرادی، الإنصال ۷: ۱۰۵

۲۔ الإنصال ۷: ۱۰۵؛ معنی الحاج ۳: ۵۳

۳۔ الإنصال ۷: ۱۰۵

۴۔ رد المحتار ۵: ۳۱۶؛ کشف القناع ۳: ۲۲

۵۔ مصنفی سیوطی، مطالب اولیٰ النہیٰ ۳: ۳۵۹؛ معنی الحاج ۳: ۵۳


۵۔ موصیٰ لہ کی موت کے موصیٰ بے کے رد و قبول پر اثرات
موصیٰ لہ اگر متعین شخص ہو تو اس صورت میں زیر بحث مسئلہ کی درج ذیل صورتیں
ہو سکتی ہیں:

۱۔ موصیٰ لہ موصیٰ کی موت سے پہلے یا اس کے ساتھ ہی فوت ہو جائے تو فقہا کا اتفاق
ہے کہ اس صورت میں کی گئی وصیت باطل قرار پائے گی۔
۲۔ اگر موصیٰ لہ موصیٰ کی موت کے بعد فوت ہو اور اس نے وصیت کو قبول کیا ہونہ
رو، تو اس بارے میں فقہا کا اختلاف ہے۔ حقیقی فقہا کے نزدیک از روے احسان یہ وصیت
قابل نفاذ قرار پائے گی۔ جمہور فقہا کی رائے میں ایسی وصیت موصیٰ لہ کے ڈرٹا پر موقوف
ہو گی اور انہیں اس کے رد یا قبول کا اختیار حاصل ہو جائے گا؛ کیونکہ موصیٰ لہ کے حقوق اس
کی موت کے بعد اس کے ڈرٹا کی طرف منتقل ہو جاتے ہیں۔ جمہور فقہا نے اپنے موقف کی
تائید میں درج ذیل حدیث سے استدلال کیا ہے:

عَنْ أَبِي هُرَيْرَةَ رَضِيَ اللَّهُ عَنْهُ، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: مَنْ تَرَكَ
مَا لَا فِلَوَرَثَيْهِ^۱ (حضرت ابو ہریرہؓ سے روایت ہے کہ نبی کریم ﷺ نے ارشاد فرمایا: جس
شخص نے (مرتے وقت) کچھ مال چھوڑا تو وہ اس کے ڈرٹا کا حق ہے)۔

۱۔ رد المحتار ۳۲۱:۵

۲۔ صحیح بخاری، کتاب فی الاستفراض وأداء الديون، باب الصلاة على من ترك دينا، حدیث ۲۳۹۸



وصیت کے شرائط

وصیت کے کچھ شرائط ایسے ہیں جن پر وصیت کے وجود پذیر ہونے کا دار و مدار ہے اور کچھ ایسے ہیں جن کا وصیت کے نفاذ کے لیے موجود ہونا ضروری ہے۔ یہ شرائط یا تو موصی میں ہوتے ہیں یا موصی لہ میں یا موصی بہ میں۔ یہاں ان تمام شرائط کا الگ الگ ذکر کیا جاتا ہے۔

* موصی (Testator) کے شرائط

وصی کے لیے ضروری ہے کہ وہ تملیک کا اہل ہو، یعنی خود مالکانہ حقوق رکھتا ہو، اور دوسرے کو مالکانہ حقوق دے سکتا ہو اور وہ ایسا شخص ہو سکتا ہے جو عاقل، بالغ اور آزاد ہو، چاہے مرد ہو یا عورت اور چاہے مسلمان ہو یا کافر۔

وہ شرائط جن کا موصی میں پایا جانا ضروری ہے، درج ذیل ہیں:

۱۔ عقل و شعور

تمام فقہاء اس بات پر متفق ہیں کہ وصیت کرنے والا عقل و شعور رکھتا ہو، لہذا جنون (پاگل) حالتِ جنون میں وصیت نہیں کر سکتا اور ایسی وصیت کا اعتبار نہیں کیا جائے گا، جو حالتِ جنون میں کی گئی ہو۔ اسی طرح نشے کی حالت میں وصیت کرنا بھی درست نہیں۔ البتہ محور (وہ شخص جسے قانونی طور پر اپنے مال میں تصرف کرنے سے روک دیا گیا ہو) کی وصیت بالاتفاق معتبر ہو گی، کیونکہ محور پر پابندی لگانے کا مقصد اسے زندگی میں اپنے مال کو ضائع کرنے سے باز رکھنا ہے اور وصیت کی صورت میں اس کا مال اس کی زندگی میں اس کے پاس ہی رہتا ہے۔

۲۔ بلوغ

حنفی اور شافعی فقہا کے نزدیک بالغ ہونا وصیت کی شرائط میں سے ہے۔ الہذا ان کے ہاں پچھے کا وصیت کرنا درست نہیں، نہ ہی اس کی وصیت کا کوئی اعتبار ہے۔ چاہے بچہ عقل مند ہو یا نہ ہو، چاہے وہ تجارت کر سکتا ہو یا نہ کر سکتا ہو۔

ماکلی اور حنبلی فقہا باشعور پچھے کی وصیت کو درست مانتے ہیں بشرطیکہ بچہ دس سال کی عمر کو پہنچ چکا ہو، کیونکہ اس کا اسلام لانا بھی معتبر اور اس کی نماز بھی درست اور قابل قبول ہوتی ہے۔ حنفی فقہا ایسے بچوں کی اس وصیت کو درست قرار دیتے ہیں، جو وہ اپنے تجهیز و کفن وغیرہ کے بارے میں کریں۔ یہ حکم حضرت عمر کی اس روایت سے مأخوذه ہے جس میں آپ نے کم سن بچے کو وصیت کرنے کی اجازت دی تھی۔

۳۔ آزاد ہونا

فقہا کا اس بات پر بھی اتفاق ہے کہ صرف آزاد شخص ہی وصیت کر سکتا ہے۔ غلام یا مملوک کا وصیت کرنا معتبر نہیں ہے۔ اس لیے کہ غلام خود کسی چیز کا مالک نہیں ہوتا، بلکہ وہ خود اور اس کی ہر چیز اس کے مالک کی ملک ہے۔ جبکہ وصیت تو نام ہی اس کا ہے کہ کوئی شخص دوسرے کو اپنی ملک کا بلا معاوضہ مالک بنائے۔

۴۔ وصیت کرنے والے کا مال وصیت کا مالک ہونا

وصیت درست ہونے کے لیے یہ ضروری ہے کہ انسان جس چیز کے بارے میں وصیت کرے وہ اس کی اپنی ملک ہو، اس لیے کہ انسان خود جس چیز کا مالک نہ ہو، دوسرے کو اس کا مالک نہیں بن سکتا۔

۵۔ موصی کا راضی اور اپنی بات میں سنجیدہ ہونا

ضروری ہے کہ وصیت کرنے والا اپنی آزاد مرضی اور رضا و رغبت اور خوشی سے وصیت کرے۔ وصیت کرتے وقت وہ بالکل سنجیدہ ہو، مذاق نہ کر رہا ہو۔ اگر کسی کو وصیت

کرنے پر مجبور کیا گیا ہو یاد ہو کہ اور فریب سے یا اسے مجبور کر کے کسی خاص چیز کی بابت کسی خاص شخص وغیرہ کے حق میں اس سے وصیت لی گئی ہو تو ایسی وصیت درست نہ ہوگی۔

۶۔ موصیٰ پر اتنا قرض نہ ہونا جو اس کے مال کے ایک تھائی سے زائد ہو

یہ شرط وصیت کے نفاذ سے تعلق رکھتی ہے، چنانچہ وصیت کو رو بعمل لانے کے لیے ضروری ہے کہ موصیٰ پر اتنا قرض نہ ہو جو اس کے تمام مال سے زائد ہو اور اس کا سارا تر کہ قرض کی نذر ہو جائے۔ جیسا کہ پیچے گزر چکا ہے کہ قرض کی ادائگی وصیت پر مقدم ہے اور اس بات پر تمام امت کا اجماع بھی ہے۔ جہاں تک سورۃ النساء کی ۱۱ اور ۱۲ نمبر آیات کا تعلق ہے جن میں وصیت کا ذکر قرض سے پہلے آیا ہے، جیسا کہ ارشاد باری ہے: ﴿فَإِنْ كَانَ لَهُ إِخْرَجَةٌ فَلَا مِمَّهُ السُّدُسُ مِنْ بَعْدِ وَصِيَّةٍ يُوصَىٰ بِهَا أَوْ دَيْنٍ﴾ [النساء: ۱۱] (اگر میت کے بھائی بھن بھی ہوں تو میت کی ماں چھٹے حصہ کی حق دار ہو گی) (یہ حصہ اس وقت نکالا جائے گا) جب کہ وصیت جو میت نے کی ہو پوری کردی جائے اور قرض جو اس پر ہو، ادا کر دیا جائے۔

حضرت علیؑ سے مروی درج ذیل روایت سے بھی اس کی وضاحت ہوتی ہے: عنْ عَلَيْهِ

قَالَ: قَضَى رَسُولُ اللَّهِ صَلَّى اللَّهُ عَلَيْهِ وَسَلَّمَ بِالدِّينِ قَبْلَ الْوَصِيَّةِ * (حضرت علیؑ بیان کرتے ہیں کہ رسول اللہ ﷺ نے یہ فیصلہ فرمایا تھا کہ قرض کی ادائگی وصیت (کے نفاذ) سے پہلے کی جائے گی)۔

تاہم اگر ایسی کوئی صورت پیش آجائے تو پھر وصیت کو ان لوگوں کی مرضی پر موقوف سمجھا جائے گا جن سے موصیٰ نے قرض لے رکھا تھا، اگر وہ لوگ اپنا حق چھوڑنے پر تیار ہو

جائیں تو وصیت قابل نفاذ ہو گی، ورنہ وصیت باطل قرار پائے گی۔ کیونکہ اللہ تعالیٰ نے قرض کی ادائگی کو وصیت پر مقدم قرار دیا ہے۔^۱

مذکورہ تفصیل سے یہ شبہ نہ ہو کہ مقروض وصیت نہیں کر سکتا۔ فقہا کا اس بات پر اتفاق ہے کہ مقروض وصیت کر سکتا ہے، اگرچہ وصیت کے وقت قرض اس کے تمام مال (ترک) کے برابر ہی کیوں نہ ہو، کیونکہ وصیت کا نفاذ موت کے بعد ہوتا ہے اور ہو سکتا ہے کہ اس وقت تک اس کے قرض کی ادائگی کی کوئی صورت نکل آئے۔

اگر موصی کا قرض اس کے تمام ترکہ کے برابر ہو تو اس صورت میں اس کی وصیت کا نفاذ قرض کی ادائگی پر موقوف ہو گا، چاہے یہ ادائیگی مکمل قرض کی ہو یا کچھ کی، اور چاہے اس کا سبب قرض خواہوں کا قرض معاف کرنا ہو یا کوئی اور شخص اپنی خوشی سے قرض دار کا قرض ادا کرے۔ اور اگر اس کا قرض کم ہو تو قرض کی ادائگی پہلے کی جائے گی اور باقی مال سے وصیت کا نفاذ عمل میں لا یا جائے گا۔^۲

مختلف لوگوں کی وصیت کی شرعی حیثیت

ذیل میں مقروض، غیر مسلم، ذمی، حرbi کافر اور مرتد کی وصیتوں کی حیثیت اور حکم کا جائزہ پیش کیا جاتا ہے۔

الف۔ قرض دار کی وصیت

مقروض کی وصیت درست ہو گی۔ اگرچہ قرض اس کے تمام مال کے برابر ہو، کیونکہ وصیت کا نفاذ موت کے بعد ہوتا ہے۔

۱۔ بدائع الصنائع : ۱۰: ۵۱۱

۲۔ الفقه الاسلامی وأدله : ۸: ۲۲

اگر قرض تمام تر کہ کے برابر ہو، تو اس صورت میں وصیت کا نفاذ موصیٰ کے قرض سے بری ہونے پر موقوف رہے گا۔ یہ براءت یا تو مکمل قرض سے ہو یا اس کے کچھ حصے سے۔ چاہے براءت کی وجہ قرض خواہوں کا قرض معاف کرنا ہو یا کوئی اور شخص اپنی خوشی سے مقرض کا قرض ادا کر دے۔

جب قرض دار مکمل طور پر بری ہو جائے تو وصیت مکمل مال کے ایک تہائی میں سے نافذ ہو گی، لیکن اگر قرض کے کچھ حصے سے بری ہو گیا اور کچھ سے نہ ہو تو وصیت اس مال کے ایک تہائی میں نافذ ہو گی جس سے بری ہو گیا ہے۔

اگر قرض تمام تر کہ کے برابر نہ ہو بلکہ کم ہو، تو اس صورت میں وصیت کسی کی اجازت پر موقوف نہ ہو گی، بلکہ اس ایک تہائی مال سے ادا کی جائے گی جس پر قرض نہیں۔*

ب۔ غیر مسلم کی وصیت

یہاں غیر مسلم میں ذمی، حربی اور مرتد ب شامل ہیں۔

وصیت چاہے مسلمان کرے یا غیر مسلم، دونوں کی طرف سے جائز اور صحیح ہو گی؛ کیونکہ یہ نیکی کا کام ہے اور تمام مذاہب و ادیان اس کی اجازت دیتے ہیں۔ لہذا ذمی کی مسلمان اور ذمی دونوں کے لیے، اور مسلمان کی مسلمان اور ذمی دونوں کے لیے وصیت درست ہے، اس لیے کہ وصیت کے درست ہونے کے لیے مسلمان ہونا شرط نہیں ہے۔

ا۔ ذمی کی وصیت

فقہاں اس بات پر متفق ہیں کہ ذمی کے لیے وصیت کرنا جائز ہے، کیونکہ وہ تمیک کا اہل ہوتا ہے، اور اپنے مال میں اپنی مرضی سے تصرف کا اختیار رکھتا ہے۔ ذمی کی وصیت بھی

* الفقه الاسلامی و ادلہ ۸: ۲۲ (بکوال عیسوی، الوصیۃ، ص ۶۳)

مسلمان کی طرح ترکہ کے ایک تہائی کے اندر اندر جائز ہوگی اور نافذ کی جائے گی، لیکن اگر ایک تہائی سے زائد ہو تو نافذ نہ ہوگی۔

ذی کے لیے یہ بھی جائز ہے کہ وہ اپنے جیسے ذی کے لیے، مسلمان کے لیے یا اس شخص (متامن) کے لیے وصیت کرے جو امان لے کر دارالاسلام میں داخل ہوا ہو مگر اس کا مستقل رہائشی نہ ہو۔ خلق فقہا کے نزدیک ذی یا مسلمان ایسے حرbi کے لیے وصیت نہیں کر سکتا جو دارالحرب میں ہو۔ اسی طرح حفیہ کے نزدیک وہ اس کام کے لیے وصیت کر سکتا ہے جو اس کے مذہب میں نیکی کا کام مانا جاتا ہے، یا ہر اس کام کے لیے بھی جس کے نیک کام ہونے پر اسلام اور اس کا دین متفق ہوں؛ لیکن ان کاموں کے لیے وصیت نہیں کر سکتا جو دونوں شریعتوں میں حرام ہوں۔

۲۔ حرbi کا فرکی وصیت

حرbi کا وصیت کرنا بھی درست ہے اور حرbi کے حق میں وصیت کرنا بھی۔ لیکن اگر وہ دارالحرب میں ہو تو شافعی اور حنبلی فقہا کے ہاں اس حال میں بھی اس کے حق میں وصیت کرنا درست ہے، جبکہ خلق فقہا کہتے ہیں کہ اگر دارالحرب میں ہو تو درست نہ ہوگی، البتہ اگر وہ امان لے کر کچھ وقت کے لیے دارالاسلام میں مقیم ہو تو درست ہوگی۔ ماکلی فقہا کا موقف ہے کہ حرbi کے حق میں وصیت کسی صورت درست نہیں۔*

* الدر المختار ورد المختار: ۱۰؛ ۳۳۵؛ بدائع الصنائع: ۷؛ ۱۳۶؛ تبیین الحقائق: ۶؛ ۱۸۳؛ الشرح الصغیر: ۳؛ ۵۸۱؛ مغني المحتاج: ۳؛ ۳۲۲؛ المعني: ۶؛ ۱۰۳؛ کشاف القناع: ۳؛ ۳۹۰؛ الفقه الاسلامي

۳۔ مرتد کی وصیت

مرتد ایسا شخص ہے جو دین اسلام سے پھر جائے، چاہے کوئی اور دین اختیار کر لیا ہو یا سرے سے ملحد اور لا دین ہو گیا ہو۔ ایسے شخص کو توبہ کرنے پر مجبور کیا جائے گا اور اگر توبہ نہ کرے تو اسے قتل کیا جائے گا۔ حنفی فقہا کے ہاں مرتد مرد کو تو قتل کیا جائے گا جبکہ عورت کو نہیں۔

شافعی، مالکی اور حنبلی فقہا کے نزدیک مرتد کی وہ وصیت درست مانی جائے گی جو کسی حرام کام کے لیے نہ ہو، مثلاً کسی مسلمان کا شراب اور خنزیر سے فائدہ اٹھانا؛ لیکن وہ یہ بھی کہتے ہیں کہ اس کی وصیت موقف رہے گی، چنانچہ اگر وہ اسلام کی طرف پلٹ آیا تو درست ہو گی اور اس کا نفاذ بھی ہو گا، ورنہ باطل ہو جائے گی۔

حنفی فقہاء مرتد مرد و عورت کے درمیان فرق کرتے ہیں۔ مرد کے بارے میں ان کی رائے جمہور کے مطابق ہے، جبکہ مرتد عورت کے بارے میں کہتے ہیں کہ اس کی وصیت درست ہو گی اور اس کا نفاذ بھی ہو گا، کیونکہ حنفیہ کے ہاں مرتد عورت کو بطور حد قتل نہیں کیا جاتا۔

موصیٰ لہ (Legatee) کے شرائط

وہ شرائط جن کا موصیٰ لہ میں پایا جانا ضروری ہے، درج ذیل ہیں:

۱۔ موصیٰ لہ خود معصیت یا اس سے معصیت کی وصیت نہ کی ہو

اگر موصیٰ مسلمان ہے تو وصیت کے درست ہونے کے لیے ضروری ہے کہ موصیٰ لہ کوئی بذات خود معصیت یا معصیت یعنی کسی گناہ کی وصیت نہ کی گئی ہو، ورنہ وصیت باطل قرار پائے گی۔ مثلاً شراب اور قص و سرور کی مخلفیں منعقد کرنے کی وصیت، میت پر نوحہ کرنے

* الفقه الاسلامی و ادله ۸: ۳۶ و بعد

کی وصیت، کلیسا کی تعمیر و مرمت وغیرہ کی وصیت۔ قبر پر گنبد یا مزار تعمیر کرنا بھی شرعی طور پر محل نظر ہے، اس لیے فقہانے ایسی وصیت کو بھی اس زمرے میں شامل کیا ہے۔

۲۔ موصیٰ لہ کا موجود ہونا

ضروری ہے کہ موصیٰ لہ وصیت کے وقت موجود ہو یا موجود میں آنے والا ہو؛ لیکن اگر ایسا نہ ہو تو معدوم شے کے لیے وصیت کرنا درست نہیں۔ اس لیے کہ وصیت "تملیک" ہے؛ اور تملیک معدوم شخص یا چیز کی صورت میں ناممکن ہے۔ لہذا جبکہ فقہاء کے ہاں مردہ کے لیے وصیت نہیں کی جاسکتی۔ البتہ امام مالک^{*} کہتے ہیں کہ اگر موصیٰ کو اس بات کا علم ہو کہ موصیٰ لہ کی وفات ہو چکی ہے تو ایسی وصیت جائز ہو گی اور تملیک کے اہل میت کے ذرثا ہوں گے، جبکہ اس کا قرض ادا کیا اور اس کی وصیت پوری کی جا چکی ہے۔

• حمل کے بارے میں وصیت اور حمل کے لیے وصیت

حمل سے متعلق وصیت دو قسم کی ہو سکتی ہے: یا تو وہ حمل کے بارے میں کی جائے گی یا حمل کے لیے کی جائے گی؛ یعنی حمل یا تو موصیٰ بہ ہو گایا پھر موصیٰ لہ۔

- حمل کی وصیت (بطور موصیٰ بہ)

اگر یہ حمل موصیٰ کی ملکیت ہو تو وصیت صحیح ہو گی، یعنی کہ یہ حمل موصیٰ کے کسی جانور مثلاً گائے، گھوڑے، بکرے وغیرہ کا ہو، جس کا وہ مالک ہے۔ اگر یہ زندہ وجود میں آیا اور اس کا وصیت کے وقت موجود ہونا معلوم ہو گیا ہو تو وصیت درست ہو گی، اور اگر ایسا نہیں ہے تو وصیت درست نہ ہو گی۔ اگر یہ بچہ مردہ پیدا ہوا تو وصیت باطل ہو جائے گی۔*

- حمل کے لیے وصیت (ابطور موصیٰ لہ)

حمل کے لیے وصیت بھی بالاتفاق درست ہوگی۔ اس لیے کہ وصیت میراث کی طرح ہے اور حمل (بچہ) میراث پانے کا اہل ہے، لہذا وہ وصیت (موصیٰ بہ) پانے کا بھی حق دار ہے، بشرطیکہ مال اس بچے کو (وصیت کے وقت سے شمار کرتے ہوئے) چھ ماہ کے اندر اندر زندہ جنم دے، جو حمل کی کم سے کم مدت ہے۔ بعض کے نزدیک یہ وقت موصیٰ کی موت کے وقت سے شمار کیا جائے گا، نہ کہ وصیت کے وقت سے۔ لیکن اگر مردہ پیدا ہو تو وصیت باطل ہو جائے گی۔ اس لیے کہ مردہ پیدا ہونے والا بچہ میراث کا حق دار نہیں ہوتا۔^۱

ماکنی فقہا کی رائے اس شرط کے بارے میں مختلف ہے۔ ان کے ہاں معدوم کے لیے وصیت کرنا بھی جائز ہے۔ ان کے ہاں اُس کے لیے وصیت کرنا بھی جائز ہے جو بعد میں وجود میں آنے والا ہو، چاہے وہ وصیت کے وقت موجود ہو یا موصیٰ کی موت تک ابھی وجود میں نہ آیا ہو۔ مگر راجح رائے جمہور ہی کی ہے، کیونکہ معدوم کو تملیک کا اہل قرار دینا کوئی معنی نہیں رکھتا۔ دوسرے یہ کہ ایسی صورت میں طویل عرصہ تک مال روک کر رکھنا پڑے گا، صرف اس کے انتظار میں جسے مستقبل میں وجود پذیر ہونا ہے۔^۲

۳۔ موصیٰ لہ کا معلوم ہونا

وصیٰ لہ کے لیے یہ شرط بھی ہے کہ وہ معلوم یا متعین شخص یا چیز ہو۔ اس لیے کہ موصیٰ لہ سے لاعلمی موصیٰ بہ کو اس کے سپرد کرنے میں مانع ہوگی۔ چونکہ وصیت موت کے بعد نافذ ہوتی ہے، اس لیے ضروری ہے کہ اس وقت موصیٰ لہ معلوم و متعین ہو، تاکہ اس کے لیے ملکیت ثابت ہو سکے اور موصیٰ بہ اس کے سپرد کیا جاسکے۔ مثلاً اگر موصیٰ یہ کہے کہ فلاں

۱۔ اینہا، ص ۳۹، ۳۸

۲۔ اینہا، ص ۳۹، ۳۸

دو آدمیوں میں سے ایک کے لیے اتنے مال کی وصیت کرتا ہوں تو یہ وصیت نافذ نہ ہو سکے گی۔

اس لیے کہ موصیٰ کی مراد واضح نہیں ہے کہ وہ دو میں سے مال کس کو دینا چاہتا ہے۔

البتہ اگر یہ کہے کہ میرا اتنا مال مسلمان فقراً و مساکین یا ناداروں کے لیے ہے تو یہ درست ہو گا۔ اس لیے کہ یہ اللہ کی راہ میں صدقہ و خیرات کرنا ہے۔ یعنی موصیٰ بہ اللہ کے لیے ہو جائے گا، اور اللہ نے غرباً و مساکین کو اس کا مالک بنایا ہے۔

۳۔ موصیٰ لہ تملیک کا اہل ہو

تملیک کا اہل کون ہوتا ہے؟ یہ موصیٰ کے شرائط میں گزر چکا ہے۔ موصیٰ لہ کے لیے یہ شرط باتفاق علماء ثابت ہے۔ مثلاً کوئی شخص کسی جانور کے لیے کچھ مال کی وصیت کرے، تو حنفی، شافعی اور مالکی فقہا کے ہاں ایسی وصیت باطل ہو گی۔ اس لیے کہ وصیت کا لفظ تملیک کے لیے ہوتا ہے اور جانور وغیرہ کو کسی چیز کا مالک نہیں بنایا جاسکتا؛ لیکن حنفی فقہا کی رائے کے مطابق اگر کوئی یہ کہے کہ میں فلاں جانور کے لیے اتنے مال کی وصیت کرتا ہوں تو یہ درست ہو گا۔ ایسی صورت میں ان کے ہاں قبولیت کی شرط ختم ہو جائے گی، اس لیے کہ جانور قبول نہیں کر سکتا، لیکن اگر اس نے یہ کہا کہ یہ وصیت اس جانور کے چارے وغیرہ کے لیے ہے، تو ایسی وصیت درست ہو گی۔ اس صورت میں حنفی اور حنبلی فقہا کے نزدیک قبولیت کی شرط ساقط ہو جائے گی، البتہ شافعی فقہا کے نزدیک قبول کی یہ شرط جانور کے مالک کو پوری کرنی ہو گی۔*

۴۔ موصیٰ لہ وصیت کنندہ کا قاتل نہ ہو

اس بارے میں فقہا کے ہاں مختلف آراء پائی جاتی ہیں:

۱۔ اگر موصیٰ لہ وصیت کرنے والے کو قتل کردے تو وہ وصیت کردہ مال (وصیٰ ب) کا ہرگز حق دار نہیں ہو گا، چاہے قتل جان بوجھ کر کیا گیا ہو یا غلطی سے ایسا ہو گیا ہو۔ یہ حنفی فقہا کی رائے ہے۔ حنبلی اور شافعی فقہا کے ہاں بھی ایک قول ایسا ہی نقل ہوا ہے۔ حنفی فقہا نبی اکرم ﷺ کی حدیث: لیس لقاتل میراث^۱ (قاتل کے لیے وراثت نہیں) کو استدلال کے طور پر پیش کرتے ہیں کہ جس طرح وارث بننے والا اپنے موڑت کو قتل کرنے کی صورت میں وراثت سے محروم ہو جاتا ہے اسی طرح موصیٰ لہ نے اگر موصیٰ کو قتل کر دیا تو وہ وصیت کا حق دار نہیں رہے گا۔

چونکہ وصیت کا نفاذ موصیٰ کی موت کے بعد ہوتا ہے، اس لیے ایسے قتل سے یہ بات سمجھی جاسکتی ہے کہ موصیٰ لہ نے مال وصیت جلد حاصل کرنے کی خاطر یہ قتل کیا ہے۔ ایسی صورت میں اس پر یہ فقہی قاعدہ لاگو ہو گا: من استعجل شيئاً قبل أوانه عوقب بحرمانه^۲ (جو کسی چیز کو اس کے مقررہ وقت سے پہلے لینے کی جلدی کرے گا، اسے سزا کے طور پر اس سے محروم رکھا جائے گا)۔

۲۔ دوسری رائے یہ ہے کہ قاتل وصیت میں اپنے استحقاق سے محروم نہیں ہوتا، چاہے وہ وصیت سے پہلے قتل کرے یا بعد میں۔ یہ شافعی فقہا کی رائے ہے۔ اس کے لیے ان کے ہاں جو استدلال پیش کیا جاتا ہے وہ یہ ہے کہ چونکہ وصیت کسی دوسرے کو اپنے مال کا مالک بنانا ہے اور اس میں قبول کی ضرورت رہتی ہے، لہذا یہ ہبہ اور عقد بیع کی طرح ہے۔ جس طرح یہ دونوں عمل قتل کے باعث باطل نہیں ہوتے، اسی طرح وصیت بھی باطل نہیں ہو گی۔

۱۔ سنن ابن ماجہ، کتاب الدييات، باب القاتل لا يرث، حدیث ۲۶۳۶

۲۔ ابن سکن، الأشباه والنظائر: ۱۲۸؛ ابن نجیم، الأشباه والنظائر ۱۵۸

۳۔ تیری رائے اکثر مالکی فقہا کی ہے۔ ان کے ہاں قتل کی دو صورتوں کے احکام مختلف ہیں۔ اگر قتل وصیت کے بعد کیا گیا اور موصل اقدام قتل کے بعد پچھے دیر زندہ رہا، مگر اس کو یہ معلوم نہ ہو سکا کہ قتل کس نے کیا، اور اس نے وصیت میں تبدیلی بھی نہ کی تو وصیت باطل ہو جائے گی۔

اگر موصل کو مرنے سے پہلے یہ معلوم ہو گیا تھا کہ اس پر حملہ کرنے والا موصل اے ہے، پھر اس نے نہ تو وصیت میں تبدیلی کی نہ اس سے رجوع کیا، تو وصیت درست قرار پائے گی۔

ان تمام آراء میں سے راجح رائے یہی معلوم ہوتی ہے کہ قاتل کو سزا کے طور پر وصیت سے محروم کر دیا جائے اس لیے کہ قاتل میراث سے بھی حصہ نہیں لے سکتا اور وصیت میراث ہی کی طرح ہے۔^۱

۶۔ موصل اے، موصل کا وارث نہ ہو

جمہور فقہا کے نزدیک یہ شرط وصیت کے نفاذ سے تعلق رکھتی ہے نہ اس کے انعقاد سے۔ اس شرط کے بارے میں بھی فقہا کے ہاں تین آراء پائی جاتی ہیں جو درج ذیل ہیں:

۱۔ پہلی رائے یہ ہے کہ وصیت وارث کے لیے کسی بھی صورت میں جائز نہ ہوگی، چاہے باقی ورثا اس کی اجازت دے دیں۔ یہ رائے داؤد ظاہری، امام مالک اور بعض حنبلی فقہا کی ہے۔ یہ حضرات اپنے موقف کے حق میں نبی کریم ﷺ کی یہ حدیث پیش کرتے ہیں:

إِنَّ اللَّهَ قَدْ أَعْطَى كُلَّ ذِيْ حَقٍّ حَقَّهُ، فَلَا وَصِيَّةٌ لِوَارِثٍ^۲ (اللَّهُ تَعَالَى نَهَى هُرَبَّ حَقٍّ دَارِكَوَاسِعَ دَرِيَّةَ رِيَاهِهِ تَوَابُ وَارِثٍ كَمَا يَرِيَهُ).

۱۔ الفقه الإسلامي وأدلته: ۸: ۳۳، ۳۴

۲۔ سنن ابن ماجہ، کتاب الوصایا، باب الوصیة بالثلث، حدیث ۲۷۱۳

ان کا استدلال یہ ہے کہ مندرجہ بالا حدیث صریح طور پر وارث کے لیے وصیت کا ناجائز ہونا بتاتی ہے، اس لیے کہ ہر وارث کے لیے ترکے میں واضح طور پر حصہ معین کر دیا گیا ہے۔ داؤد ظاہری کہتے ہیں کہ اللہ سبحانہ و تعالیٰ نے چونکہ وارث کو وصیت میں حق دار بنانے سے منع فرمایا ہے، لہذا ورثا کے لیے یہ جائز نہیں کہ ایسی چیز کو جائز قرار دیں جو اللہ تعالیٰ نے ناجائز خبہ رائی ہے۔

۲۔ دوسرا قول یہ ہے کہ وارث کے لیے وصیت کرنا جائز ہے۔ جب وصیت کی جائے تو وہ صحیح ہو گی، لیکن اس کا نفاذ باقی ورثا کی اجازت اور رضامندی پر موقوف رہے گا۔ اگر وہ اجازت دے دیں تو نافذ ہو گی ورنہ باطل ہو جائے گی۔ یہ رائے حنفی فقہا کی ہے۔ وہ اس حدیث سے استدلال کرتے ہیں جو حضرت ابن عباس سے مردی ہے: لا تجوز الوصية لوارث إلا أن يشاء الورثة^۱ (وارث کے حق میں وصیت جائز نہیں الایہ کہ [باقی] ورثا اس کی اجازت دیں)۔

دوسری حدیث میں حضرت عمر بن شعیب اپنے باپ سے اور وہ اپنے دادا سے روایت کرتے ہیں: لا وصية لوارث إلا أن يحيى الورثة^۲ (وارث کے لیے وصیت نہیں سوائے اس کے کہ باقی ورثا نافذ اور درست قرار دیں)۔

ان دونوں احادیث کا مطلب یہ ہے کہ وارث کے لیے وصیت نہیں ہو سکتی، چاہے موصلی بہ کی مقدار کچھ بھی ہو، سوائے اس کے کہ باقی ورثا اجازت دے دیں۔ اگر وہ اجازت نہ دیں تو وصیت باطل خبہ رائے گی اور اگر بعض نے اجازت دے دی اور بعض نے

۱۔ تحقیق، السنن الکبری، کتاب الوصایا، باب نسخ الوصیة للوالدین والاقریئن الوارثین، حدیث ۱۲۲۳۰

۲۔ نیل الأولطار ۲: ۲۰؛ بحوالہ دارقطنی، حدیث ۲۲۵۲

اجازت نہ دی تو صرف انہی کے حصے میں سے ادا کی جائے گی جو اجازت دے دیں اور باقیوں کے حصے میں سے باطل ہو جائے گی۔

لیکن اجازت کے صحیح ہونے کے لیے دو شرطیں پائی جانی ضروری ہیں: ایک یہ کہ اجازت دینے والا وارث عاقل، بالغ ہو، مرض الموت کی حالت میں نہ ہو، اور اچھی طرح جانتا ہو کہ وصیت کس چیز کے بارے میں کی گئی ہے۔ دوسری شرط یہ ہے کہ اجازت موصلی کی وفات کے بعد دی جائے۔ چنانچہ موت کے بعد اگر ورثا نے یہ کہا کہ ہم اجازت نہیں دیتے تو وصیت باطل ہو جائے گی۔ زندگی میں دی جانے والی اجازت مععتبر نہیں۔ اجازت وہی وارث دیں گے جو موصلی کی وفات کے وقت وارث ہوں۔ اگر کوئی شخص وصیت کے وقت تو وارث تھا مگر بعد میں کسی وجہ سے وارث نہیں رہا، تو وہ اجازت دینے کا حق دار نہیں، اور اگر وصیت کے وقت وارث نہ تھا مگر موت کے وقت وارث بن گیا ہو تو اجازت دینے کا اہل ہے۔^۱

۳۔ تیسرا راء جعفری اور زیدی فقہا کی ہے، جو یہ ہے کہ وصیت وارث کے لیے بھی ہر صورت میں جائز ہے، چاہے ورثا اجازت دیں یا نہ دیں۔ ان کا استدلال اس آیت سے ہے: ﴿كُتِبَ عَلَيْكُمْ إِذَا حَضَرَ أَحَدُكُمُ الْمُوْتُ إِنْ تَرَكَ خَيْرًا الْوَصِيَّةُ لِلْوَالَّدِينِ وَالآفَرِيْنِ بِالْمُعْرُوفِ﴾ [البقرة: ۲۰۸] (تم پر فرض کیا گیا ہے کہ جب تم میں سے کوئی مر نے لگا ہو اور پیچھے مال چھوڑ جائے تو والدین اور قرابت داروں کے لیے اچھائی کی وصیت کر جائے)۔ وصیت کا صرف واجب ہونا منسوب ہو گیا ہے، جبکہ وارث کے لیے وصیت کا جائز ہونا بھی بھی باقی ہے۔^۲

۱۔ الفقه الاسلامی وأدلةه: ۸: ۳۷-۵۰

۲۔ الطیف، ص ۲۹

۷۔ موصیٰ لہ حربی کافر یا امر تد مسلمان نہ ہو
 یہ خفی فقہا کی رائے ہے اور وہ قرآن مجید کی یہ آیت اس کے لیے دلیل کے طور پر
 پیش کرتے ہیں: ﴿إِنَّمَا يَنْهَاكُمُ اللَّهُ عَنِ الَّذِينَ قَاتَلُوكُمْ فِي الدِّينِ وَأَخْرَجُوكُمْ مِّنْ دِيَارِكُمْ وَظَاهَرُوا عَلَىٰ إِخْرَاجِكُمْ أَنْ تَوَلَّوْهُمْ﴾ [المتحف: ۹: ۶۰] (اللہ تعالیٰ تمہیں جس
 بات سے روکتا ہے وہ تو یہ ہے کہ تم ان لوگوں سے دوستی کرو جنہوں نے تم سے دین کے معاملے میں
 جنگ کی ہے اور تمہیں تمہارے گھروں سے نکلا ہے اور تمہارے نکالنے میں ایک دوسرے کی مدد
 کی ہے)۔

مال وصیت کے ذریعے حربی کو تقویت اور فائدہ پہنچ سکتا ہے اور اس بات کا بھی امکان ہے کہ یہ مال مسلمانوں کے خلاف استعمال ہو، اور اس صورت میں مال وصیت صدقہ نہیں رہے گا بلکہ مسلمانوں کو نقصان پہنچانے کا ذریعہ بن جائے گا، لہذا حربی کافر کے لیے وصیت نا حاجز ہو گی۔^۱

اسی طرح احتفاف کے ہاں مرتد مسلمان کے لیے بھی وصیت ناجائز ہے، لیکن شافعی اور حنبلی مرتد کے لیے وصیت کو درست قرار دیتے ہیں۔ ان کے ہاں یہ بھی جائز ہے کہ مسلمان ایسے حربی کے لیے وصیت کرے جس نے اس پر احسان کیا ہو، تاکہ اس کے احسان کا بدلہ اتنا رکھے۔

اس کے علاوہ یہ حضرات وصیت کو ہدیہ پر قیاس کرتے ہوئے بھی حرbi کافر کے لیے وصیت جائز قرار دیتے ہیں اور کافر کے لیے ہدیہ جواز کے حق میں وہ یہ حدیث پیش کرتے ہیں: عن أسماء بنت أبي بكر - رضي الله عنها - قالت: أتنى أمتى راغبة في عهد

١٢

٢- أحكام العصبة، ص ٣٨

قریش، فسألت رسول الله صلی اللہ علیہ وسلم آصلها، قال: نعم* (حضرت اماء بنت ابو بکر رضی اللہ عنہا کہتی ہیں: میری والدہ جو مسلمان نہیں ہوئی تھیں میرے ہاں آئیں، تو میں نے رسول اللہ ﷺ سے پوچھا: کیا میں اس صورت میں اس کی خاطر مدارات کر سکتی ہوں؟ آپ ﷺ نے فرمایا: ہاں، اپنی ماں کی خاطر مدارات کرو۔ اس حدیث سے واضح ہوتا ہے کہ دارالحرب کے رہنے والوں کو تحفہ اور ہدیہ دینا جائز ہے۔

موصیٰ بہ (Subject Matter) کے شرائط

موصیٰ بہ وہ چیز ہے جس کی بابت موصیٰ وصیت کرتا ہے، اور جو موصیٰ کی ملکیت ہوتی ہے۔ موصیٰ اور موصیٰ لہ کی طرح اس میں بھی صحت و نفاذ کے لیے چند شرائط کا پایا جانا ضروری ہے۔ یہ شرائط درج ذیل ہیں:

۱۔ موصیٰ بہ ایسا مال ہو جو ملکیت میں لینے کے قابل ہو اس لیے کہ وصیت نام ہے تملیک کا اور تملیک مال ہی کی ہو سکتی ہے۔ موصیٰ بہ ایسا مال یا چیز ہونی چاہیے جو وراثت میں منتقل ہو سکتی ہو اور اس میں بیع و شر اوغیرہ جیسے معابدات بھی ہو سکتے ہوں، مثلاً نقدی، روپے، پیسے، سونا، چاندی، گھر، دکانیں، زمین، جانور، لباس، گھر کا سامان وغیرہ۔ اسی طرح ایسا قرض جو موصیٰ کا کسی کے ذمے ہو یا کسی چیز کی منفعت وغیرہ جیسے رہائش کے لیے گھر یا کھیتی باڑی والی زمین سے حاصل ہونے والی آمدنی وغیرہ بھی موصیٰ بہ ہو سکتی ہے۔

چیزوں کی منفعت اگرچہ حنفی فقہا کے نزدیک میراث نہیں بن سکتی، مگر اس کے بارے میں وصیت کرنا جائز ہے۔ اس لیے کہ زندگی میں اگر ان پر عقود ہو سکتے ہیں، تو ان کی

* بیہقی، السنن الکبری، باب صدقة النافلة على المشرك ۱۹۱: ۳

وصیت بھی کی جاسکتی ہے۔ جبکہ فقہا کے ہاں منفعت میراث میں بھی منتقل ہوتی ہے، لہذا اس کی وصیت بھی جائز ہوگی۔

* مال و جائداد کی منفعت کے بارے میں وصیت

جیسا کہ بیان کیا گیا، جس طرح کوئی شخص اپنے مال کی کسی کے لیے وصیت کر سکتا ہے، اسی طرح مال و جائداد کی منفعت کی وصیت کرنا بھی اس کے لیے جائز ہے۔ مال کی منفعت سے مراد خدمت، گھر کی رہائش اور اس کی آمدن (کرایہ، وغیرہ)، زمین کی آمدن، مثلاً ازرعی پیداوار یا اس سے حاصل شدہ رقم، باغوں کی آمدن اور ان کے پھل وغیرہ سے ایک تہائی مال کی وصیت کرنا جائز ہے؛ لیکن ایک تہائی منفعت کا تعین کس طرح ہو گا؟ اس بارے میں فقہا کی دو رائیں ہیں:

خنی اور مالکی فقہا کے نزدیک اس مال کی قیمت کا اعتبار کیا جائے گا جس کی منفعت کی وصیت کی گئی ہے۔ منفعت کی قیمت کا اعتبار نہیں ہو گا۔ اگر کوئی شخص اپنے گھر کی منفعت کی وصیت کرے اور ترک کے ایک تہائی میں گھر کا صرف آدھا حصہ آتا ہو تو موصیٰ لہ کو آدھے گھر ہی کے منافع مل سکیں گے۔ چاہے مدت انتقال کچھ بھی ہو۔

خبلی اور شافعی فقہا کے نزدیک منفعت کا اعتبار کیا جائے گا اور وصیت کے لیے ثلث کا تعین اس طرح ہو گا کہ جتنی مدت کے لیے منفعت حاصل کرنے کی موصیٰ نے اجازت دی ہے، اس مدت کی منفعت کا اندازہ لگایا جائے گا اور اس میں ثلث موصیٰ لہ کا حق ہو گا۔

* حاشیۃ ابن عابدین ۱۰: ۳۲۸-۳۲۲؛ تکلمۃ فتح القدیر ۱۰: ۵۲۰-۵۱۸؛ الشرح الكبير ۱۷: ۳۶۳-۲۲: ۳۶۲-۲۱.

معنى الحاج ۲۵۳-۲۱؛ غایۃ المتنہ ۳۶۲: ۲؛ بدائع الصنائع ۶: ۳۶۲-۳۶۳.

خطبی فقہا کے ہاں ایسا صرف اس صورت میں ہو گا، جب منفعت کی مدت کا تعین موصی نے کر دیا ہو، لیکن اگر اس مدت کا موصی نے تعین نہ کیا ہو تو اس بارے میں ان کے ہاں دو آراء پائی جاتی ہیں:

ایک راءے خفیہ اور مالکیہ کے موافق ہے کہ اصل مال (جس کی منفعت کی وصیت کی گئی ہے) کا اندازہ لگایا جائے گا۔ اگر وہ ثلث ہو گا تو موصی لہ اس سے فائدہ اٹھائے گا، لیکن اگر ثلث سے زیادہ ہوا اور وہ ترازا نکی اجازت نہ دیں تو صرف ثلث کے برابر مال کی منفعت سے فائدہ اٹھائے گا۔

منفعت سے فائدہ اٹھانے کے طریقے

منفعت سے فائدہ اٹھانے کے دو طریقے ہیں:

ایک یہ کہ موصی لہ اس منفعت کو کسی اور کو کرائے وغیرہ پر دے دے، یا اگر پھل وغیرہ ہوں تو نفع دے اور اس کے نفع سے فائدہ اٹھائے۔ دوسرایہ کہ موصی لہ اس منفعت کو خود اپنے لیے استعمال کرے۔

منفعت سے فائدہ اٹھانا وصیت کے مطابق مختلف ہو سکتا ہے۔ اگر وصیت میں کسی خاص طریقے سے فائدہ اٹھانے کی قید نہ لگائی گئی ہو تو موصی لہ کو اختیار ہے کہ جیسے چاہے اس سے فائدہ اٹھائے، چاہے تو خود استعمال کرے، مثلاً گھر میں خود رہے اور زمین پر خود کھیتی باڑی کرے اور فصل سے فائدہ اٹھائے یا پھر دونوں کو کرائے پر کسی اور کو دے دے اور خود اس کرایہ سے فائدہ اٹھائے۔ لیکن اگر موصی نے کسی مخصوص طریقے سے استعمال کی قید لگادی ہو تو اس بارے میں دو آراء پائی جاتی ہیں:

حفنی فقہا کہتے ہیں کہ اگر موصی قید لگادے کہ اس گھر یا زمین کو موصی لہ خود استعمال کرے، تو اس کے لیے لازم ہے کہ خود ہی استعمال کرے کسی کو کرائے / اجرت پر دینا جائز نہ

ہو گا۔ لیکن اگر یہ کہے کہ کرانے پر دے یا اس کی اجرت سے فائدہ اٹھائے تو اس صورت میں موصیٰ لہ کے لیے جائز ہو گا کہ دونوں میں سے جس طریقے سے چاہے فائدہ اٹھائے۔

شافعی اور حنبلی فقہا کہتے ہیں کہ موصیٰ لہ کو ہر طرح سے منفعت سے فائدہ اٹھانے کا اختیار ہے۔ چاہے موصیٰ نے قید لگادی ہو یا نہ لگائی ہو۔

مشترکہ منفعت سے فائدہ اٹھانے کی صورت

اگر منفعت موصیٰ لہ اور موصیٰ کے ڈرثا کے مابین مشترک ہو، (مثلاً موصیٰ نے اپنے نصف گھر کی منفعت کے بارے میں وصیت کی) یا منفعت میں دو یادو سے زائد موصیٰ لہ شریک ہوں تو منفعت کی تقسیم تین طریقوں سے کی جاسکتی ہے۔ یہ تین طریقے درج ذیل ہیں:

۱۔ منفعت سے حاصل ہونے والی اجرت تقسیم کی جائے۔ مثلاً گھر کرانے پر دیا جائے یا زمین پر کھیتی باڑی کرائی جائے اور جو آمدن حاصل ہو، وہ سب کے درمیان ان کے حصوں کے مطابق تقسیم کر دی جائے۔

۲۔ اگر وہ زمین یا گھر وغیرہ جس کی منفعت کی بابت وصیت کی گئی ہے تقسیم کیا جاسکتا ہو اور اس میں ڈرثا کو کوئی ضرر بھی نہ پہنچے تو اس کو تقسیم کر دیا جائے اور ہر کوئی اپنے حصے کے مال سے جیسے چاہے فائدہ اٹھائے۔

۳۔ مال کو زمانی یا مکانی اعتبار سے باری کے اصول کے مطابق تقسیم کر دیا جائے۔

* الفقه الاسلامي وأدلته ۸: ۱۱۹-۱۱۶، (محوالہ حسن احمد الخطيب، الفقه المقارن، ص ۲۲۱-۲۲۳؛ عیسوی احمد

عیسوی، الوصیة، ص ۱۲۰؛ مصطفیٰ السباعی، الوصیة، ص ۱۲۶)

زمانی تقسیم: یہ کہ سارا مال یا چیز جس کی منفعت کی وصیت کی گئی ہے شرکا میں سے ایک شریک کو ایک مدت تک کے لیے دی جائے کہ وہ اس سے فائدہ اٹھائے پھر اتنی ہی مدت کے لیے دوسرے شریک کو دے دی جائے۔

مکانی تقسیم: یہ کہ مال کو اجزا میں تقسیم کر دیا جائے۔ پھر ہر شریک اپنے جز سے کچھ مدت فائدہ اٹھائے، اس کے بعد تمام شریک اپنے اپنے اجزا آپس میں تبدیل کر لیں۔

لیکن اگر وہ منفعت ناقابل تقسیم ہو اور اس میں باری کے اصول پر عمل ممکن نہ ہو تو ایسی صورت میں شرکا کے لیے اس کی تقسیم قاضی کے اجتہاد پر موقوف ہو گی کہ وہ احکام شریعت کے مطابق اس میں فیصلہ کرے۔

موصیٰ لہ کا منفعت سے فائدہ حاصل نہ کر سکنا کبھی ایسے اسباب پیش آسکتے ہیں جب موصیٰ لہ منفعت سے فائدہ نہیں اٹھاسکتا ایسی صورت میں کیا حکم ہو گا؟

۱۔ جب فائدہ نہ اٹھاسکنے کا سبب موصیٰ کے بعض ذرثا ہوں: ایسی صورت میں شافعی اور حنفی فقہا کہتے ہیں روکنے والے ذرثا موصیٰ لہ کو اس کا معاوضہ دیں گے۔ یہ معاوضہ اتنی مدت کے بد لے ہو گا جس میں وہ منفعت سے فائدہ اٹھانے سے محروم رہا۔

۲۔ جب فائدہ نہ اٹھاسکنے کا سبب موصیٰ کے تمام ذرثا ہوں: اس صورت میں شافعی فقہا کہتے ہیں کہ موصیٰ لہ کے لیے دو چیزوں میں اختیار ہو گا۔ ایک تو یہ کہ ذرثا سے معاوضہ کا مطالبه کرے۔ دوسرا یہ کہ وہ اس مال کی منفعت سے اتنی ہی مدت فائدہ اٹھائے جتنی مدت ذرثا کے سبب اس سے فائدہ نہ اٹھاسکا، جبکہ حنفی فقہا کہتے ہیں کہ اس کے لیے صرف معاوضہ ہے۔ جبکہ اس منفعت کا مزید مدت کے لیے اٹھانا کسی صورت میں بھی صحیح نہ ہو گا۔ کیونکہ جتنی مدت کے لیے وصیت کی گئی تھی وہ مدت ختم ہو چکی ہے۔ اگر فائدہ اٹھاسکنے کا سبب ذرثا نہ ہوں بلکہ کوئی اور سبب ہو اور مدت ختم ہو جائے تو ذرثا سے کچھ بھی مطالبة نہیں کیا جائے گا۔

منفعت سے متعلق وصیت کی مدت کا ختم ہونا

ایسے اموال جن کی منفعت کی بابت وصیت کی گئی ہوان کی ملکیت وصیت کی مدت کے اعتبار سے ہوگی۔ اگر وصیت میں ان اموال سے فائدہ اٹھانے کی کوئی مدت مقرر نہیں کی گئی، اور منفعت کی صورت ایسی ہے کہ اس کے ختم ہونے کی امید نہیں ہے تو یہ اموال وقف قرار پائیں گے اور موصیٰ لہ ہمیشہ ان سے فائدہ اٹھاتے رہیں گے۔

اگر وصیت ایک مخصوص مدت کے لیے کی گئی ہو یا منفعت کی صورت ایسی ہو کہ وہ ایک خاص مدت کے بعد ختم ہو جائے تو یہ اموال موصیٰ کے ذرثاً کی ملکیت ہوں گے اور موصیٰ لہم ان سے مخصوص مدت تک فائدہ اٹھائیں گے جس کے بعد ذرثاً ہی ان سے فائدہ اٹھائیں گے۔

کیا اموال کے مالک کے لیے ان میں تصرف کرنا جائز ہو گا؟
وہ اموال جن کی منفعت کی بابت وصیت کی گئی ہوان میں تصرف کے بارے میں دو آراء پائی جاتی ہیں:

حني فقہا کہتے ہیں کہ ان اموال کے مالک کے لیے ان میں از خود تصرف کی اجازت نہیں ہے۔ مثلاً موصیٰ لہ سے اجازت لیے بغیر وہ انہیں بچ نہیں سکتا اس لیے کہ وہ اس سے فائدہ اٹھا رہا ہے اور بچنے کی صورت میں وہ اپنے حق سے محروم ہو جائے گا۔ لہذا اس کی اجازت ضروری ہے۔

جمہور فقہا کی رائے یہ ہے کہ مالک کو ان اموال میں سے ہر طرح سے تصرف کا حق حاصل ہے مگر اس کی منفعت کا حق دار موصیٰ لہ ہی رہے گا۔ چاہے ان اموال کا مالک کوئی بھی بن جائے۔

وہ اموال جن کی منفعت کی بابت وصیت کی گئی ہوان کا نفقہ کس پر ہو گا؟
 خپلی اور حبلی فقہا کہتے ہیں کہ ان اموال پر جب بھی خرچ کی ضرورت ہو گی وہ موصیٰ
 لہ ادا کرے گا، اس لیے کہ وہ ہی اس سے فائدہ اٹھا رہا ہے۔ اگر وہ ادائہ کرے اور مالک ادا
 کرے تو وہ ان اموال کی منفعت سے اتنا فائدہ اٹھا سکے گا جتنا اس نے خرچ کیا ہو۔ البتہ اگر ان
 اموال سے کوئی منفعت حاصل نہ ہوتی ہو، مثلاً بخراز میں وغیرہ تو اس کا خرچ مالک ہی پر ہو گا۔
 شافعی فقہا کی رائے یہ ہے کہ چاہے منفعت حاصل ہو یا نہ اس کا خرچ مالک ہی کو ادا کرنا
 ہو گا۔*

۲۔ موصیٰ بہ مال متقوّم ہو

مال کی شریعت کی رو سے دو قسمیں ہیں:

آ۔ مال متقوّم: ایسا مال جسے ملکیت میں لینا اور اس سے فائدہ اٹھانا مسلمان کے لیے جائز ہے۔

ب۔ مال غیر متقوّم: ایسا مال جسے ملکیت میں لینا اور اس سے فائدہ اٹھانا مسلمان کے لیے حرام اور کھانا ناجائز ہے، جیسے شراب اور خنزیر وغیرہ۔

مسلمان کے لیے یہ ہرگز جائز نہیں کہ وہ ایسے مال کی بابت وصیت کرے جو غیر متقوّم ہو، نہ ہی کسی غیر مسلم کے لیے جائز ہے کہ وہ کسی مسلمان کے لیے ایسے مال کی بابت وصیت کرے۔ لیکن غیر مسلم کسی دوسرے غیر مسلم کے لیے ایسی وصیت کر سکتا ہے، کیونکہ ان کے ہاتھ یہ بھی مال ہی سمجھا جاتا ہے۔

خفی فقہا کے ہاں شکاری کتوں اور دوسرے ایسے شکاری جانوروں کی وصیت کرنا جائز ہے، جنہیں انسان اپنے فائدے (یعنی شکار وغیرہ) کے لیے استعمال کر سکتا ہے۔ * اسی طرح شافعی فقہا کے ہاں ایسے مال کی بابت وصیت کرنا بھی جائز ہے جس سے حاصل کیا جانے والا نفع مباح ہو، چاہے وہ مال متقوم نہ ہو، مثلاً شکاری کتا، یا ایسا کتا جو حفاظتی نقطہ نظر سے رکھا گیا ہے۔ سونے چاندی کے برتنوں کی وصیت کرنا بھی درست ہے، اس لیے کہ اگرچہ ان کا استعمال کرنا تو جائز نہیں ہے، مگر ان سے زیور وغیرہ بنوا کر پیچ کر فرع حاصل کیا جاسکتا ہے۔ سُر موصلی بہ "تملیک" کے قابل ہو، اگرچہ وصیت کے وقت موجود نہ ہو یعنی موصلی بہ ایسا مال ہو جس کے بارے میں ایسا معاہدہ ہو سکتا ہو جو شرعی طور پر جائز ہو، یا وہ میراث بن سکتا ہو۔

لہذا مال منقولہ کی بابت وصیت کرنا بھی درست ہے، جیسے سامان اور نقدی وغیرہ، اس لیے کہ پیغ و شرایاہدیہ اور تخفہ وغیرہ کی صورت میں دوسرا شخص اس کا مالک بن سکتا ہے۔ اسی طرح کسی چیز کی منفعت کی بابت وصیت کرنا بھی درست ہے، جیسے اپنے گھر میں رہائش کی اجازت دینا یا اپنی سواری استعمال کرنے کی اجازت دینا؛ اس لیے کہ کرایہ وغیرہ کے ذریعے عارضی مدت کے لیے ان چیزوں کا مالک بن جاسکتا ہے۔ اسی طرح اس پھل کے بارے میں بھی وصیت کی جاسکتی ہے جو درختوں پر آئندہ موسم میں لگے گا۔ گائے بکری وغیرہ کے پیچے کے بارے میں بھی وصیت کرنا جائز ہے لیکن اگر پیچہ وصیت کے وقت اپنی ماں کے بطن میں نہ ہو تو خفی فقہا کے نزدیک ایسی وصیت جائز نہ ہوگی۔ اس لیے کہ زندگی میں موصی (معدوم ہونے کی وجہ سے) ایسے پیچے کی بابت کوئی عقد یا معاہدہ وغیرہ نہیں کر سکتا۔ جبکہ

* بداع الصنائع: ۲؛ ۲۵۸؛ حاشية ابن عابدين: ۱۰؛ ۲۹۹؛ ۳۱۲؛ ۱؛ بن جری، القوانين الفقهية، ص: ۳۰۵؛ المغني

۲-۳۰۷؛ ۳۰۸-۳۱۸؛ ۶؛ کشاف القناع؛ ۳؛ ۵۹؛ ۶؛ ۱۲!

جمهور کے ہاں موصیٰ بہ کاموصیٰ کی وفات کے وقت موجود ہونالازم ہے، چاہے وصیت کے وقت موجود ہو یانہ ہو۔ لیکن چیزوں کی منفعت کے متعلق یہ شرط نہیں ہے کہ وہ وصیت یا موت کے وقت موجود ہو۔

۴۔ موصیٰ بہ وصیت کے وقت موصیٰ کی ملکیت میں ہو
یہ شرط اس بنابر عائد کی گئی ہے کہ انسان کسی کو ایسی چیز کا مالک نہیں بناسکتا جس کا وہ خود مالک نہ ہو۔ اگر بکریہ کہے کہ میں زید کے مال کی بابت وصیت کرتا ہوں، تو ایسی وصیت جائز نہ ہوگی کیونکہ وصیت کے وقت وہ زید کے مال کا مالک نہیں تھا، اگرچہ بعد میں زید کا مال اس کی ملکیت میں کیوں نہ آجائے۔ اس لیے کہ یہ صیغہ (وصیت کے الفاظ) درست نہیں۔

۵۔ موصیٰ بہ شرعی طور پر حرام نہ ہو
وصیت کا مقصد یہ ہے کہ انسان سے زندگی میں جو کمی کوتا ہی یا گناہ وغیرہ سرزد ہو گئے ہوں وہ اس کے ذریعے ان کی تلافی کر سکے۔ جبکہ حرام کام کے لیے کی گئی وصیت کی صورت میں ایسا ممکن نہیں ہے، بلکہ یہ مزید گناہ کا موجب بن جائے گی۔ ایسی وصیت کے بارے میں مختلف فقہی مذاہب میں مختلف مثالیں بیان کی گئی ہیں، جن میں چند ایک درج ذیل ہیں:
حُنْفَى فِقْهٰ: ایسی کمائی یا کام کی وصیت کرنا جس کے لیے نوحہ کرنے والی جمع ہوتی ہیں، یا قبر کو پختہ کرنے کے لیے مال کی وصیت کرنا، یا یہ وصیت کرنا کہ میر امال خرچ کر کے میرے لیے ہنگا کفن خریدا جائے، یا میری قبر پر قرآن پڑھنے والے کو اتنا مال دیا جائے وغیرہ۔ ایسی تمام وصیتیں باطل ہوں گی۔ اسی طرح یہ وصیت کرنا کہ مجھے اپنے گھر میں دفن کیا جائے تو یہ وصیت بھی باطل ہوگی۔*

ماکلی فقہ: مال کی بابت یہ وصیت کرنا کہ اس سے شراب پینے والا شراب خرید سکے، ایسے شخص کو دینا جو کسی کو ناحق قتل کرے، ایسی زمین میں مسجد یا مدرسہ بنانے کی وصیت کرنا جو قبرستان کے لیے وقف ہو، یا کسی کی قبر پر گنبد وغیرہ بنانے کی وصیت کرنا؛ یہ تمام وصیتیں باطل ہوں گی۔ موصیٰ بہ میراث میں داخل ہو جائے گا اور ورثا کو اختیار ہے کہ موصیٰ بہ کو جیسے چاہیں خرچ کریں۔ لیکن حنفی فقہا کے بر عکس ماکلی فقہا اس بات کی اجازت دیتے ہیں کہ قبر پر قرآن پڑھنے والے کو مال دینے کی وصیت کی جاسکتی ہے۔ اسی طرح کفن دفن وغیرہ کے اخراجات کے لیے وصیت کرنا بھی درست ہے۔^۱

شافعی فقہ: گر جاگھر کے لیے وصیت کرنا، اہل حرب کے لیے اسلحہ کی وصیت کرنا، یا گناہ کے کاموں کے لیے عمارت کی تعمیر کی وصیت کرنا، جیسے شراب خانے، جواخانے وغیرہ، آلات موسیقی وغیرہ خریدنے کی وصیت کرنا، جادو ٹونے اور گراہی، بدعاں اور الحاد پھیلانے والی کتابوں کی تیاری اور اشاعت کے لیے رقم کی وصیت کرنا۔ ایسی تمام وصیتیں باطل نہ ہوں گی۔^۲

حنبلی فقہ: ان تمام کاموں پر مال خرچ کرنے کی وصیت کرنا جن سے شریعت میں منع کیا گیا ہے، مثلاً قبروں پر گنبد اور عمارتیں وغیرہ تعمیر کرنا، گر جاگھر یا آتش پر ستون وغیرہ کی عبادت گاہ تعمیر کرنا یا ان پر خرچ کرنا۔ ان تمام صورتوں میں وصیت باطل ہوگی، لیکن مسجد کی تعمیر و مرمت اور اس کے اخراجات کے لیے وصیت کرنا درست ہے۔ اسی طرح قرآن پاک کی تعلیم اور دیگر جائز علوم کی تعلیم کے لیے مال کی وصیت کرنا بھی درست ہے۔^۳

۱۔ الشرح الكبير مع حاشية الدسوقي ۲۲۷:۳

۲۔ المذهب ۳۵۱:۱

۳۔ الفقه الإسلامي وأدلته ۵۶:۸ (بکالہ المعنی، کشاف القناع...)

۶۔ موصیٰ پر اتنا قرض نہ ہو کہ تمام مال ادا کرنے سے ہی ادا ہو
تجھیز و تکفین کے بعد سب سے پہلی چیز مرنے والے کا قرض ادا کرنا ہے۔ اگر اس کے
بعد مال نجح جائے تو وصیت اور پھر میراث کی تقسیم کی جائے گی۔ چنانچہ اگر سارا مال ہی قرض
ادا کرنے کی نذر ہو جائے تو ایسی صورت میں وصیت قابل نفاذ نہیں ہو گی۔ البتہ اگر قرض خواہ
وصیت پوری کرنے کی اجازت دے دیں تو وصیت پوری کی جائے گی، ورنہ باطل ہو جائے گی۔
اس کی کچھ تفصیل پیچھے "وصی کے لیے شرائط" کے تحت گزر چکی ہے۔

۷۔ موصیٰ بہ (وصیت) متروکہ مال کے ایک تہائی سے زائد نہ ہو
علماء کا اس بات پر اتفاق ہے کہ وصیت مال کے ایک تہائی حصے سے زائد نہیں ہونی
چاہیے۔ جیسا کہ حضرت سعد بن ابی و قاصٌ کی حدیث میں بیان ہوا۔ اگر وصیت ایک تہائی
سے زائد ہو تو وہ دُرثا کی اجازت پر موقوف رہے گی (اجازت کا اعتبار کب ہو گا اور کس کی
اجازت معتبر ہو گی؟ یہ پہلے بیان ہو چکا ہے)۔ اس لیے کہ اگر دُرثا موجود ہوں تو ایک تہائی
کے سواباتی مال پر ان کا حق ہو گا، لہذا ان سے اجازت لینا ضروری ہو گا۔ لیکن اگر وصی کا
کوئی وارث نہ ہو تو کسی کا حق بھی باقی مال پر نہ ہو گا، اس لیے وصی کی پوری وصیت جوں کی
تو نافذ ہو گی۔

ماکنی اور شافعی فقہا کہتے ہیں کہ وصیت اگر ایک تہائی مال سے زائد ہو اور میت کا کوئی
وارث نہ ہو تو وصیت باطل ہو جائے گی۔ اس لیے کہ اس کا متروکہ مال اب مسلمانوں کی
میراث ہے اور مسلمانوں میں سے کوئی اجازت دینے والا نہیں، لہذا ایک تہائی سے زائد مال
کے بارے میں وصیت باطل ہو گی۔^۱

۱۔ البنا

۲۔ المهدب: ۳۸۰؛ بدائع الصنائع: ۲۳۰؛ الشرح الصغير: ۳۵۸۶

بہتر یہی ہے کہ انسان پورے مال کے ایک تھائی سے زیادہ کی وصیت نہ کرے، چاہے ورثا مال دار ہوں یا نادر۔ بلکہ بہتر یہ ہے کہ موصیٰ بے ایک تھائی مال سے بھی کم ہو، اس لیے کہ نبی ﷺ نے جب ایک تھائی کی اجازت دی تو فرمایا کہ تھائی بھی زیادہ ہے۔

ایک تھائی مال اور وصیت

اگر موصیٰ لہ ایک سے زائد ہوں اور ایک تھائی ترکہ میں سے تمام وصیتیں پوری نہ ہو سکتی ہوں یا ورثا ایک تھائی سے زائد کی اجازت دے دیں، مگر تمام ترکہ میں سے بھی وصیتیں پوری نہ ہو سکتی ہوں تو ان کا تجاوز کس طرح کیا جائے گا؟

ایک صورت میں یہ وصیت درج ذیل میں سے کسی ایک صورت کے تحت آسکتی ہے:

- ۱۔ تمام وصیتیں بندوں کے لیے ہوں، مثلاً: زید، خالد، عمر وغیرہ۔
- ۲۔ تمام وصیتیں اللہ تعالیٰ کے لیے ہوں مثلاً: حج کی وصیت / کفارہ کی وصیت وغیرہ۔
- ۳۔ ان میں سے کچھ بندوں کے لیے اور کچھ اللہ تعالیٰ کے لیے ہوں۔

ایک وصیتوں کے بارے میں فقہا کی آراء درج ذیل ہیں:

* جب وصیتیں صرف بندوں سے تعلق رکھتی ہوں

جب کوئی شخص مختلف متعین اشخاص کے لیے وصیت کرے، اور یہ وصیت ایک تھائی سے تجاوز کر جائے جبکہ ورثا زائد مال کے بارے میں اجازت تو دے دیں، مگر وصیت ترکے سے بھی زیادہ ہو تو اس صورت میں دو حالاتیں ہوں گی:

- آ۔ کوئی وصیت ثلث (ایک تھائی) سے تجاوز نہ کرتی ہو، مثلاً ایک شخص کے لیے چھٹا حصہ، دوسرے کے لیے چوتھائی اور تیسرے کے لیے تھائی ہو۔ اس صورت میں ہر ایک کو

کل ترک کے ثلث میں سے حصہ دیا جائے گا۔ ثلث کو نو پر تقسیم کیا جائے گا۔ پھر پہلے شخص کو دو حصے دوسرے کو تین اور تیسرے کو چار حصے دیے جائیں گے۔

ب۔ ایک ثلث سے زائد ہو۔ مثلاً ایک شخص کے لیے ایک تہائی اور دوسرے کے لیے آدھے مال کی وصیت ہو۔ اس صورت میں فقہاء کے ہاں دو آراء پائی جاتی ہیں:

امام ابو حنیفہ کہتے ہیں کہ ترک کہ کا ایک تہائی دونوں کے درمیان آدھا آدھا تقسیم کر دیا جائے گا، اس لیے کہ اگر وصیت ثلث سے زائد ہو جائے اور ڈرٹا اس کی اجازت نہ دیں تو زائد مقدار باطل ہو جائے گی، لہذا اب دونوں وصیتیں ثلث میں سے ہوں گی اور ترک کہ کا ثلث دونوں میں برابر تقسیم کر دیا جائے گا۔

امام ابو یوسف، امام محمد اور باقی ائمہ کہتے ہیں کہ اس صورت میں بھی تقسیم اسی طرح ہو گی جس طرح پہلی صورت میں ہوئی، یعنی ترک کہ کا ایک تہائی دونوں کے حصے کے مطابق ان میں تقسیم کیا جائے گا اس طرح کہ ایک ثلث میں سے ثلث پائے گا اور دوسرے الصف۔

◦ جب تمام وصیتیں اللہ تعالیٰ کے لیے کی گئی ہوں
ایسی وصیتوں کی تیس صورتیں ہوں گی:

۱۔ یا تو وہ تمام ایک ہی درجہ کی ہوں گی، مثلاً تمام فرائض ہوں گے جیسے حج / زکاۃ وغیرہ۔


۲۔ یادہ سب کی سب مختلف درجوں کی ہوں گی، مثلاً فرض، واجب، سنت وغیرہ۔

۳۔ یا ان میں سے کچھ ایک درجے کی کچھ دوسرے درجے کی ہوں گی، مثلاً دو سنت دو فرض۔

اگر یہ سب ایک ہی درجے کی ہوں، جیسے ساری ہی فرض یا ساری ہی واجب یا ساری ہی سنت ہوں، تو امام ابو حنیفہ اور صاحبین کے نزدیک پہلے وہ پوری کی جائیں جن کامیت نے پہلے ذکر کیا ہو۔ مثلاً یہ کہا کہ حج اور زکاۃ تو پہلے وہ ادا کی جائے گی۔ یا یہ کہا کہ زکاۃ اور روزے کا کفارہ تو پہلے

زکاۃ ادا کی جائے گی۔* اور اگر مختلف رجیوں / درجوں کی ہوں تو پہلے فرض پھر واجب اور پھر سنت و صیتیں ادا کی جائیں گی۔

• جب کچھ و صیتیں اللہ کے لیے اور کچھ بندوں کے لیے ہوں اس صورت میں ثلث کو مساوی طور پر تمام و صیتوں کے مابین تقسیم کیا جائے گا، مثلاً حج، زکاۃ، کفارے اور زید کے لیے وصیت کی، تو اس میں سے چوتھائی حصہ حج کے لیے، چوتھائی زکاۃ کے لیے چوتھائی کفارے کے لیے اور چوتھائی زید کے لیے ہو گا۔ جبکہ امام ابو یوسف اور امام محمد کی رائے یہ ہے کہ اگر ذرثاً ایک تھائی مال سے زائد میں وصیت کی تنفیذ کی اجازت نہ دیں تو ایک تھائی مال ہی کو ہر ایک کے حصے کے مطابق تقسیم کیا جائے گا، مثلاً اگر کسی نے دو و صیتیں کیں؛ ایک کے لیے نصف مال اور دوسرے کے لیے ایک تھائی کی، تو ترکہ میں سے ایک تھائی مال الگ کر کے اس کے پانچ حصے کیے جائیں گے، ان میں سے پہلے کو تین اور دوسرے کو دو حصے ملیں گے۔



وصیت کے باطل ہونے کے اسباب

وصیت کچھ اسباب و جوہات کی بنا پر باطل ہو جاتی ہے۔ یہ اسباب یا تو موصیٰ کی طرف سے پیدا ہوتے ہیں یا موصیٰ لہ کی طرف سے یا پھر موصیٰ بہ میں پائے جاتے ہیں۔ ان کی تفصیل درج ذیل ہے:

۱۔ موصیٰ کو جنون طاری ہو جانا

خنی فقہا کہتے ہیں کہ اگر موصیٰ کو جنون لاحق ہو جائے تو وصیت باطل ہو جائے گی، اگرچہ وہ موت سے پہلے صحت یا بہ ہو جائے۔ ایسا جنون جو وصیت کو باطل کر دیتا ہے، اس کی مدت امام ابو یوسف کے ہاں ایک ماہ سے زیادہ رہنے والا جنون ہے، جبکہ امام محمد کہتے ہیں کہ وصیت کو وہ جنون باطل کرتا ہے جو ایک سال یا اس سے زائد عرصے تک جاری رہے۔ لیکن اگر جنون ایک ماہ سے کم (امام ابو یوسف کی رائے کے مطابق) یا ایک سال سے کم (امام محمد کی رائے کے مطابق) جاری رہے تو وصیت باطل نہ ہو گی۔

جبکہ جمہور فقہا کی رائے میں جنون سے وصیت باطل نہیں ہوتی۔ اس لیے کہ تمیلک کا اہل ہونا معاہدے کے انعقاد کے وقت مطلوب ہے۔ اگر بعد میں یہ الہیت کسی وجہ سے زائل ہو جائے تو معاہدہ پر اس کا اثر نہیں ہوتا۔

* البدائع ۷: ۳۹۲؛ الشرح الصغير ۳: ۵۸۳-۵۸۷؛ معنی المحتاج ۳: ۳۹، ۴۱ و ما بعد؛ کشاف القناع ۳:

۳۱۸؛ الفقه الإسلامي وأدلته ۸: ۱۱۱ و ما بعد

۲۔ موصی کا مرتد ہو جانا

حنفی، شافعی اور مالکی فقہا کے ہاں موصی کے مرتد ہو جانے سے وصیت باطل ہو جاتی ہے۔ مالکی فقہا کہتے ہیں کہ وصیت موصی لہ کے مرتد ہو جانے سے بھی باطل ہو جاتی ہے۔ حنبلی فقہا کے ہاں مرتد کی وصیت درست ہے۔

۳۔ وصیت کا پورانہ ہونا

اگر موصی نے وصیت کو کسی شرط کے ساتھ مشرد کر دیا اور وہ شرط پوری نہ ہوئی تو وصیت باطل ہو جائے گی۔ مثلاً اگر کوئی شخص یہ کہے کہ اگر میں اس مرض میں وفات پا جاؤں یا فلاں شہر یا فلاں سفر میں مر جاؤں، تو فلاں کے لیے میرے مال میں سے اتنا حصہ ہے۔ پھر وہ اس مرض یا اس شہر یا اس سفر میں نہ مرا تو وصیت باطل ہو جائے گی، کیونکہ شرط پوری نہ ہوئی۔

۴۔ وصیت سے رجوع

فقہا کا اس پر اتفاق ہے کہ وصیت سے رجوع کر لینے سے یہ باطل ہو جاتی ہے۔ اس لیے کہ یہ عقدِ لازم نہیں اور اس کا فاذ موصی کی موت کے بعد ہی ہو سکتا ہے۔ لہذا موصی کے ایجاد سے موصی لہ کا کوئی حق اس کے مال میں ثابت نہیں ہو سکتا جب تک وہ قبول نہ کرے، اور قبول موت کے بعد ہی ہو سکتا ہے، چنانچہ موصی کو اختیار ہے کہ وصیت کو باقی رہنے والے یا باطل کر دے۔

فقہا اس بات پر تفقیہ ہیں کہ وصیت ایک ایسا معاملہ یا معاہدہ ہے جس میں تغیر و تبدل بھی ہو سکتا ہے اور اس سے رجوع بھی کیا جاسکتا ہے۔ ایز موصی کے لیے یہ بھی جائز ہے کہ زندگی میں کسی بھی وقت وہ اپنی وصیت کے کسی بھی حصے یا تمام وصیت سے رجوع کر لے،

چاہے اس نے وصیت تن درستی کی حالت میں کی ہو یا بیماری میں۔ جیسا کہ حضرت عمرؓ نے فرمایا: **يغیر الرجل ما شاء من وصيته*** (انسان اپنی وصیت میں جو چاہے تبدیلی کر سکتا ہے)۔

ایک وجہ یہ بھی ہے کہ وصیت تحفہ یا ہدیہ ہے، جو کہ ابھی دیا نہیں گیا بلکہ موت کے بعد پورا ہو گا۔ لہذا اس کے پورا ہونے سے قبل اس میں ترمیم و اضافہ کرنا یا اسے ختم کر دینا جائز ہے۔ اسی طرح وصیت ایجاد ہے جو کہ قبول سے ہی موصیٰ اللہ کی ملکیت میں آتا ہے۔ لہذا اگر قبول سے قبل ایجاد کو باطل کر دیا جائے تو ایسا کرنا جائز ہے، جیسا کہ نجع و شرائیں ہوتا ہے اور جیسا کہ پہلے بیان کیا جا چکا ہو کہ قبول موصیٰ کی وفات کے بعد ہی معتبر ہوتا ہے۔

رجوع کی درج ذیل دو صورتیں ہو سکتی ہیں:

۱۔ رجوع صراحتہ ہو۔ مثلاً زبان سے کہے: میں فلاں کے لیے کی گئی اپنی وصیت سے دست بردار ہوتا ہوں، رجوع کرتا ہوں / چھوڑتا ہوں، باطل کرتا ہوں، یا وہ مال جس کی میں نے فلاں کے لیے وصیت کی تھی وہ اب میرے ورثا کا ہے۔ یہ سب باتیں وصیت سے صراحتہ رجوع شمار ہوں گی۔

اگر یہ کہے: میں فلاں کے لیے کی گئی اپنی وصیت پر نادم ہوں، یا میں نے بہت جلد بازی کی، یا ہر وہ وصیت جو میں نے فلاں کے لیے کی حرام ہے۔ یہ سب باتیں وصیت سے رجوع نہیں کبھی جائیں گی۔

۲۔ وصیت سے رجوع کی دوسری صورت دلالۃ ہو گی۔ یعنی موصیٰ بہ میں کوئی ایسا تصرف کرے جس سے یہ سمجھا جائے کہ موصیٰ نے وصیت سے رجوع کر لیا ہے۔ یہ تصرف دو قسم کا ہو سکتا ہے:

* ابن الی شیبہ، المصنف، کتاب الوصایا، باب الرجل یوصی بالوصیة، ثم یرید أن یغیرها، حدیث ۳۳۹۲

المختصر، کتاب الوصایا، فصل الوصیة لرجل بمیعنی والرجوع عنه ۵۱۶:۶

ا۔ ہر ایسا تصرف جو موصیٰ ہے سے موصیٰ کی ملکیت کو ختم کر دے۔ مثلاً موصیٰ ہے کو فروخت کر دینا، ہبہ کر دینا، صدقہ کر دینا یا مہر وغیرہ کے طور پر دے دینا۔ اگر موصیٰ ہے موصیٰ کی ملکیت بن جائے تو اس صورت میں کیا وہ دوبارہ موصیٰ ہے تصور کیا جائے گا؟ اس بارے میں دو آراء ہیں۔ جمہور کی رائے میں ایسا ہونے سے یہ مال موصیٰ ہے تصور نہیں کیا جائے گا؛ جبکہ مالکی فقہا کی رائے میں اگر ایسا ہو گیا تو دصیت دوبارہ سے بحال ہو جائے گی۔

ب۔ ایسا تصرف جو دصیت سے رجوع پر دلالت کرے۔ یہ دو قسم کا ہو سکتا ہے: ایک وہ جس پر فقہا کا اتفاق ہے کہ یہ رجوع پر دلالت کرتا ہے، اور وہ ہے موصیٰ ہے کا خرچ یا ختم ہو جانا۔ مثلاً موصیٰ ہے جانور کو ذبح کر دینا، موصیٰ ہے کا کپاس سے کٹرائیں لینا؛ یعنی ایسا تصرف جو موصیٰ ہے کی حقیقت کو بدل دے اور وہ کوئی اور چیز بن جائے۔ چاہے یہ تصرف از خود رونما ہو جائے یا موصیٰ کی جانب سے واقع ہو۔

دوسرा تصرف وہ ہے جس میں فقہا کا اختلاف ہے کہ وہ اس سے رجوع سمجھا جائے گایا نہیں۔ وہ یہ ہے کہ موصیٰ ہے میں کوئی ایسا تصرف واقع ہو کہ اس کے بغیر موصیٰ ہے موصیٰ لہ کے پر دنہ کیا جا سکتا ہو۔ مثلاً کٹرے کو رنگ دینا، زمین پر گھر بنالینا یا درخت وغیرہ اگر دینا یا آٹے کا گھنی وغیرہ کے ساتھ مل جانا۔*

جمہور کہتے ہیں کہ تصرف کی یہ قسم رجوع پر ہی دلالت کرتی ہے؛ جبکہ مالکی فقہا کے ہاں ایسا تصرف اس وقت تک رجوع نہیں سمجھا جائے گا، جب تک کوئی اور چیز اس بات پر دلالت نہ کرے کہ ایسا کرنے سے موصیٰ کا مقصد دصیت سے رجوع تھا۔ مالکی فقہا موصیٰ ہے میں تصرف کرنے کو دصیت سے رجوع کے معنی میں نہیں لیتے، الایہ کہ موصیٰ ہے میں اس قدر تبدیلی آجائے کہ اصل باقی نہ رہے، یا وہ مکمل طور پر خرچ ہو جائے یا کوئی ایسا قرینہ موجود ہو

جس سے یہ پتا چلتا ہو کہ موصیٰ کا اس فعل سے مقصد وصیت سے رجوع کرنا تھا۔ البتہ صریح قول کے بارے میں ان کی رائے وہی ہے جو جمہور کی ہے۔ لیکن اگر موصیٰ نے موصیٰ بہ میں زیادتی یا کمی کی تو اس سے یہ نہیں سمجھا جائے گا کہ اس نے وصیت سے رجوع کر لیا ہے۔ شافعی اور حنبلی فقہاء کے ہاں موصیٰ بہ مکان کو منہدم کر دینا وصیت سے رجوع سمجھا جائے گا۔

فقہاء کا اس بات پر اتفاق ہے کہ اگر موصیٰ بہ کسی چیز کے ساتھ اس طرح ملا دیا گیا کہ اس کی شناخت اور اصل حیثیت اور حقیقت باقی رہی تو یہ وصیت سے رجوع نہیں سمجھا جائے گا۔ خنفی فقہاء میں سے امام ابو یوسف^{*} کہتے ہیں کہ اگر موصیٰ نے وصیت سے انکار کر دیا، مثلاً یہ کہا کہ میں نے وصیت نہیں کی تو یہ بھی رجوع ہی سمجھا جائے گا۔ اس لیے کہ انکار اس کے راضی نہ ہونے پر دلالت کرتا ہے۔ لہذا انکار سے رجوع ہی مراد لیا جائے گا۔ جبکہ امام محمد^{*} اور شافعی اور حنبلی فقہاء کے ہاں محض انکار وصیت سے رجوع نہیں سمجھا جائے گا۔ اس لیے کہ وصیت معاهدہ ہے اور معاهدے انکار سے باطل نہیں ہوتے۔ صاحب بدایہ نے اسی رائے کو ترجیح دی ہے۔*

۵۔ وصیت کو رد کر دینا

اگر موصیٰ لہ موصیٰ کی وفات کے بعد موصیٰ بہ کو قبول کرنے سے انکار کر دے تو وصیت باطل ہو جائے گی۔ مثلاً یہ کہے کہ میں اس وصیت کو رد کرتا ہوں، میں اس کو قبول نہیں کرتا، تو یہ مال موصیٰ کے ذرثا کا ہو جائے گا۔

۶۔ موصیٰ سے قبل موصیٰ لہ کی وفات

اگر موصیٰ لہ موصیٰ سے قبل ہی وفات پا جائے تو چاروں ائمہ کی رائے یہی ہے کہ وصیت باطل ہو جائے گی، چاہے موصیٰ کو موصیٰ لہ کی وفات کا علم ہو یا نہ ہو۔ خنفی فقہاء کے

علاوہ باقی فقهاء کے نزدیک وصیت اس صورت میں بھی باطل ہو جائے گی جب موصیٰ لہ موصیٰ کی موت کے بعد قبول سے پہلے وفات پا جائے۔^۱

۷۔ موصیٰ لہ کاموصیٰ کو قتل کر دینا

خفی اور خبلی فقهاء کے نزدیک قاتل کے حق میں وصیت باطل ہو جاتی ہے، چاہے قتل کا ارتکاب وصیت سے قبل ہو یا بعد میں۔ حتیٰ کہ اگر ورثا اجازت دے دیں (کہ وصیت نافذ کی جائے) تب بھی قاتل وصیت سے محروم رہے گا۔^۲ خبلی فقهاء کے ہاں ورثا کی اجازت کا ذکر نہیں ملتا، نیزان کے ہاں مختلف اقوال ملتے ہیں۔^۳ اس کی تفصیل پہلے گزر چکی ہے۔

۸۔ موصیٰ بہ کا ہلاک یا ختم ہو جانا

اگر موصیٰ بہ موصیٰ لہ کے قبول سے پہلے ہلاک یا خرج یا ختم ہو جائے تو وصیت باطل ہو جائے گی۔ مثلاً کسی نے جانور کے بارے میں وصیت کی مگر وہ جانور ہلاک یا ختم ہو گیا تو وصیت باطل ہو جائے گی، کیونکہ موصیٰ بہ نہ رہا۔ اسی طرح کسی نے کسی چیز کے کچھ حصے کے بارے میں وصیت کی پھر یہ حصہ ختم ہو گیا، تو بھی وصیت باطل ہو جائے گی۔ مثلاً آدھے گھر کے بارے میں وصیت کی، پھر وہ آدھا حصہ منہدم ہو گیا، یا یہ وصیت کی کہ میرے جانوروں میں سے فلاں فلاں جانور فلاں کو دیے جائیں، پھر وہ جانور مر گئے تو ان تمام صورتوں میں وصیت باطل ہو جائے گی۔

۱۔ المعني ۸: ۳۱۵-۳۱۶

۲۔ الهدایة مع شرحہ البناۃ، دار الکتب العلمیہ، بیروت (۲۰۰۰)، ۱۳: ۳۹۵-۳۹۷؛ الشرح الكبير والإنصاف

والملقنع، وزارت اسلامی امور سعودی عرب، ۱۹۹۸م، ۱۷: ۳۰۰-۳۰۳

۳۔ الفقه الاسلامی وأدلته ۸: ۱۱۵

احکام موصلی الیہ (وصی) ۱

EXECUTOR/ ADMINISTRATOR

وصی کی تعریف

وصی الیہ یا وصی عموماً اس شخص کو کہا جاتا ہے جس کو موصلی اپنے فوت ہونے کے بعد وصیت کے تحت اپنے ترکہ میں تصرفات کا حق عطا کرے۔ اگر موصلی نے کوئی وصی مقرر نہ کیا ہو تو عدالت کو اس امر کا اختیار حاصل ہوتا ہے کہ وہ اپنی جانب سے ترکہ کے انتظام و انصرام کے لیے کسی موزوں شخص کو وصی مقرر کر دے۔^۱ اصطلاحاً موصلی کا مقرر کردہ شخص 'وصی اصلی' یا 'وصی موصلی' اور عدالت کا مقرر کردہ وصی 'وصی قاضی' کہلاتا ہے۔^۲

وصی مقرر کرنے کے لیے الفاظ

کسی کو وصی مقرر کرنے کے لیے یہ ضروری نہیں ہے کہ کسی خاص لفظ کے ذریعہ وصی بنایا جائے بلکہ ہر ایسے لفظ سے وصی مقرر کرنا صحیح ہو گا جس سے یہ معلوم ہوتا ہو کہ اس کو موصلی نے اپنی وفات کے بعد اپنے ترکے میں تصرف کا اور اپنی اولاد و اقارب کے حقوق ادا کرنے کے لیے وصی مقرر کیا ہے، مثلاً یہ کہے کہ میری موت کے بعد تم میرے وکیل ہو۔ یا میں نے اپنی اولاد کی نگرانی اپنے فوت ہونے کے بعد آپ کے سپرد کر دی، آپ میرے وصی ہوں گے، میرے مرنے کے بعد میری اولاد کی آپ حفاظت و نگرانی کریں اور ان کے لوازمات زندگی کا مہیا کرنا آپ کے سپرد ہو گا۔

۱۔ وصی سے متعلق زیادہ تر احکام داکٹر تحریل الرحمن کی کتاب مجموعہ توانین اسلام جلد چہارم سے لیے گئے ہیں۔

۲۔ ابن ثیم، البحر الرائق: ۸: ۵۸-۵۷

جس طرح وصی مقرر کرنے کے لیے مخصوص الفاظ کا ادا کرنا ضروری نہیں اسی طرح یہ بھی ضروری نہیں کہ وصی صراحت کے ساتھ یہ ذمہ داری قبول کرے بلکہ اس کی طرف سے دلالت قبول کرنا بھی معتبر مانا جائے گا۔

وصی کا قبول یا رد کرنا

جب کسی شخص کو وصی مقرر کیا گیا اور اس نے موصلی کی حیات میں اس وصیت کو موصلی کے علم میں لا کر قبول کر لیا اور موصلی کی موت تک اپنے اس قبول پر قائم رہا تو اب اس کا وصی ہونا اس کے ذمے لازم ہو جائے گا، اور موصلی کی موت کے بعد اپنے آپ کو اس ذمہ داری سے سب کدوش نہ کر سکے گا، الایہ کہ یا تو موصلی نے وصیت کے وقت بذات خود یہ شرط عائد کر دی ہو کہ وصی اپنے آپ کو معزول اور وصیت کی ذمہ داری سے سبکدوش کر سکے گا، یا یہ کہ خود وصی نے قبول کے وقت اس شرط پر قبول کیا ہو۔

اگر وصی نے قبول کرنے کے بعد رد کیا تو اس کی دو صورتیں ہو سکتی ہیں: اول یہ کہ جس طرح موصلی کے علم میں لا کر قبول کیا تھا اسی طرح علم میں لا کر رد کر دے تو یہ رد کرنا صحیح ہو گا اور وہ موصلی کی موت کے بعد بمحیثت وصی کوئی تصرف نہ کر سکے گا۔ اور اگر موصلی کے علم کے بغیر رد کیا، یہاں تک موصلی کی موت واقع ہو گئی اور اس کو رد کا علم نہ ہوا تو ایسی صورت میں اس کا رد کرنا صحیح نہ ہو گا۔

اگر وصی نے موصلی کی زندگی میں قبول کرنے یا رد کرنے سے سکوت اختیار کیا حتیٰ کہ موصلی کا انتقال ہو گیا تو موصلی کی موت کے بعد وصی کو قبول کرنے یا رد کرنے کا اختیار ہو گا۔ قبول کرنے کی صورت میں اس پر منصب و صائبت کی تمام ذمہ داریاں عائد ہو جائیں گی، ورنہ

نہیں؛ لیکن رد کرنے کی صورت میں حکم حاکم کی ضرورت ہوگی، تاکہ میت کے ذرثا کو اس کے رد کرنے سے جو ضرر پہنچتا ہے اس کا ازالہ ہو جائے۔^۱

کس کو وصی مقرر کیا جاسکتا ہے؟

انسان کو اپنی حیات میں اپنے مال میں جس طرح تصرف کرنے کا حق حاصل ہوتا ہے اسی طرح یہ حق بھی حاصل ہے کہ وہ یہ حق اپنی وفات کے بعد کسی دوسرے کو منتقل کر دے، خواہ یہ دوسرا شخص اجنبی ہو یا موصی سے کسی قسم کارشتر رکھتا ہو، مرد ہو یا عورت، بشر طیکہ وہ ان صفات سے متصف ہو جو شرعاً وصی میں موجود ہونی چاہیں۔ چنانچہ ایک شخص اپنی اولاد کے حق میں اپنی زوجہ کو وصی مقرر کر سکتا ہے۔

وصی مقرر کرنے میں وارث ہونے یا نہ ہونے کی کوئی قید نہیں۔ چنانچہ اگر ایک شخص کا بیٹا اور حقیقی بھائی یا علاقی بھائی موجود ہو اور یہ شخص بیٹے کو چھوڑ کر بھائی کو وصی مقرر کر دے تو یہ تقریر صحیح ہو گا۔ اسی طرح مذکورہ صورت میں اگر بیٹے کی جگہ بیٹی ہو تب بھی بھائی کو وصی مقرر کرنا صحیح ہو گا۔

خلاصہ یہ کہ کسی بھی باشمور مسلمان مرد یا عورت کو جو موصی کا وارث ہو وصی مقرر کیا جاسکتا ہے۔ البتہ وصی کے لیے بلوغت اور فاسق نہ ہونا بھی ضروری ہے یا نہیں، اس بارے میں ان کے ہاں مختلف آراء پائی جاتی ہیں۔ مالکی اور شافعی فقہاً بلوغت اور شافعی فقہاً عدالت کو وصی کے لیے شرط قرار دیتے ہیں۔^۲

وصی کی اقسام اور اختیارات

وصی کا تقریر یا تو مطلق ہو گا یا مقید۔ اگر وصی کو عام طور پر یعنی بصورت اطلاق وصی مقرر کیا گیا ہو، مثلاً کہا گیا ہو کہ میں نے فلاں شخص کو، یا تم کو اپنے ہر قسم کے ترکہ میں ہر قسم

۱۔ فتاویٰ عالیگیری، مطبوعہ دیوبند: ۳۷۸

۲۔ زید الابیانی، الأحكام الشرعية في الاحوال الشخصية، مطبوعہ مصر، ۱۹۲۰ء: ۲۱

کے تصرف کرنے کا وصی بنایا ہے یا بنا دیا یا تم کو وصی قائم کیا یا تم میرے وصی ہو، ایسی صورت میں کسی کا اختلاف نہیں ہے کہ وصی ہر قسم کے تصرف کا مالک ہو گا۔

اگر وصی کے تصرفات کو مقید کر دیا گیا، مثلاً اتر کے مخصوص مال میں تصرف کا حق دیا گیا یا اتر کے مال کو کسی خاص مدد میں مثلاً اجارے پر دینے یا تجارت میں لگانے کے لیے مخصوص کر دیا گیا تو اس حالت میں دیکھا جائے گا کہ وصی کا تقرر کرنے والا کون ہے خود موصی ہے یا حاکم عدالت۔

اگر عدالت نے یہ تقرر کیا ہے تو ایسی صورت میں جن مخصوص امور یا اموال میں اس کو تصرف کا حق دیا ہے، حنفی فقہا کا اس بات پر اتفاق ہے کہ وصی ان مخصوص امور یا اموال ہی میں تصرف کا حق رکھے گا اور اس سے تجاوز کرنے کا حق نہ ہو گا، لیکن اگر موصی نے مذکورہ طریقے پر وصی مقرر کیا ہے تو یہ وصی امام ابوحنیفہ کے نزدیک عام تصرفات کا مالک ہو گا اور مذکورہ امور میں سے کسی امر کے ساتھ مقید نہ ہو گا۔ امام محمد کے نزدیک اس کا حکم بھی وہی ہو گا جو حاکم وقت کے وصی کا ہے یعنی اس کے تصرفات بھی مخصوص اور مقید ہوں گے۔ امام ابوحنیفہ کے قول کی بنیاد پر فقہاء نے تفریق کی یہ وجہ بیان کی ہے کہ حاکم کا وصی مقرر کرنا ایسے شخص کا وصی مقرر کرنا ہے جس کی ولایت قضا خود مقید ہو سکتی ہے (یا ہوتی ہے) لہذا اس کے مقرر کیے ہوئے شخص کا تصرف بھی اسی درجے کا ہو گا۔ بخلاف وصی موصی کے، کیونکہ وہ موصی کا قائم مقام ہوتا ہے۔ لہذا جس طرح موصی اپنی حیات میں آزاد تھا اسی طرح اس کا وصی بھی ہر تصرف میں آزاد ہو گا۔ بالفاظ دیگر حاکم کا مقرر کردہ وصی وکیل کی مثل ہوتا ہے جبکہ موصی کا مقرر کردہ وصی اصلیل کے درجے میں ہوتا ہے۔

وصی کے تقرر میں بعض قیود معتبر قرار دی گئی ہیں، مثلاً ایک شخص یہ وصیت کرے کہ فلاں شخص کے واپس آنے تک فلاں شخص میرا وصی رہے گا، تو ظاہر الروایت کے مطابق اس شخص کے آنے پر موجود وصی معزول ہو جائے گا اور آنے والا اس کی جگہ وصی قرار

پائے گا کیونکہ وصی بنانا یا تو کیل بنانا ہے یا نائب مقرر کرنا اور یہ دونوں امر مطلق یا مقید ہونے کی صلاحیت رکھتے ہیں۔ اسی طرح اگر ایک شخص اپنے نابالغ بچے کے حق میں یہ کہے کہ بالغ ہونے کے بعد میرا وصی ہو گا اور اس وقت تک فلاں شخص وصی رہے گا تو بچے کے بالغ ہونے کے بعد اول شخص معزول ہو جائے گا اور یہ شرط معتبر ہو گی۔ *

وصی کی معزولی

تمام فقہا کا اس بات پر اتفاق ہے کہ موصی کو یہ اختیار حاصل ہوتا ہے کہ اپنے مقرر کردہ وصی کو کسی بھی وقت منصب و صایت سے معزول کر دے۔ البتہ امام ابوحنیفہ کے نزدیک اس کے لیے یہ ضروری ہے کہ وصی کو اس کی معزولی کا علم ہو۔

کیا عدالت کو وصی کو معزول کرنے کا اختیار حاصل ہے۔ اس سلسلے میں وصی کو تین اقسام میں تقسیم کیا گیا ہے۔ پہلا وہ جو عادل ہو اور وصیت کیے گئے تمام امور سرانجام دینے کی صلاحیت رکھتا ہو۔ ایسے وصی کے بارے میں فقہا کا کہنا ہے کہ عدالت اس کو بلا کسی شرعی عذر کے معزول کرنے کا اختیار نہیں رکھتی۔ البتہ اگر عدالت نے ایسے وصی کو معزول کر دیا تو اس کا یہ فعل ظلم کہلانے گا، لیکن کیا وصی معزول سمجھا جائے گا۔ اس بارے میں خلق فقہا کے ہاں دو قول ہیں۔

دوسری قسم کا وصی وہ ہے جو عادل ہوتا ہے لیکن منصب و صایت کے امور مکمل طور پر سرانجام دینے کی صلاحیت نہیں رکھتا۔ ایسے وصی کو حاکم معزول نہیں کر سکتا، البتہ ان امور کی تکمیل کی خاطر اپنی طرف سے ایک اور شخص امین کا اضافہ کر دے گا جو اس کی کمی کو پورا کرے گا۔ لیکن وصی اگر وصیت کے امور سرانجام دینے سے بالکل ہی قادر ہو تو پھر عدالت کو اس کے تبدیل کرنے کا اختیار ہو گا کیونکہ مصلحت اسی میں ہے۔

تیری قسم کا وصی وہ ہے جو فاسق اور خائن ہو جس سے میت کے مال کے حق میں خطرہ لاحق ہو تو ایسی صورت میں عدالت کے لیے ضروری ہے کہ اس کو معزول کر کے کسی عادل شخص کو اس کی جگہ وصی مقرر کر دے۔

منصب و صایت کا ختم ہونا

بعض صورتوں میں منصب و صایت ایک خاص مدت کے بعد خود بخود ہی ختم ہو جاتا ہے، جیسے اگر وصی ایک خاص مدت کے لیے متعین کیا گیا ہو تو اس مدت کے ختم ہونے کے ساتھ ہی منصب و صایت ختم ہو جائے گا۔ اسی طرح اگر وصی کو کسی خاص کام کے لیے مقرر کیا گیا ہو تو اس کام کی تکمیل ہوتے ہی اس کا منصب ختم ہو جائے گا۔

تمام فقہا کا اس بات پر بھی اتفاق ہے کہ وصی کی وفات کی صورت میں یا اس سے متعلقہ ضروری شرائط میں سے کسی شرط کے فوت ہونے کی صورت میں منصب و صایت ختم ہو جاتا ہے۔ اگر وصی نے منصب و صایت قبول کرنے کے بعد خود ہی اپنے آپ کو معزول کر لیا تو شافعی اور حنبلی فقہا کے نزدیک اس کا منصب ختم ہو جائے گا جبکہ باقی فقہا کے نزدیک اس کے لیے ایسا کرنا بغیر کسی شرعی عذر کے درست نہیں ہو گا۔

وصی کا حق اجرت


وصی کی حیثیت وکیل کی طرح ہے، چنانچہ جس طرح وکیل اپنی ذمہ داری کا معاوضہ لے سکتا ہے اسی طرح وصی بھی ذمہ داری ادا کرنے کا معاوضہ لے سکتا ہے۔ اس بات پر فقہا میں کوئی اختلاف نہیں کہ اگر وصی ضرورت مند ہے تو پھر وہ منصب و صایت کے معاوضہ کا حق دار ہے۔ البتہ وصی ضرورت مند نہیں تو پھر اس کے معاوضہ لینے پر فقہا میں اختلاف رائے پایا جاتا ہے۔

خنفی فقہا کے نزدیک راجح رائے کے مطابق وصی کو کوئی اجرت نہیں دی جاتی، لیکن بطور احسان وہ مالی یتیم سے بقدر ضرورت لے سکتا ہے، جیسے ارشاد باری تعالیٰ ہے: ﴿وَمَنْ كَانَ فَقِيرًا فَلْيَأْكُلْ بِالْمَعْرُوفِ﴾ [آلہ، ۲:۳] (جو محتاج ہو، وہ معروف طریق پر کھا سکتا ہے)۔

البته اگر قاضی کسی کو مردوجہ اجرت پر وصی مقرر کرے تو جائز ہے۔

خبلی فقہا کے نزدیک موصی اور حاکم و قاضی وکالت کی طرح وصی کا بھی معاوضہ مقرر کر سکتا ہے۔ *

* الفقه الاسلامي وأدلته ۸: ۳۶ (بکال الدر المختار ورد المختار، کشاف القناع)



اهم مصادر و مراجع

- ابن عابدين، محمد امين بن عمر بن عبد العزizin، رد المحتار على الدر المختار، دار الفكر، بيروت، ١٩٩٢ء؛ دار احياء التراث العربي، بيروت ١٩٩٨ء
 - ابن قدامة، ابو محمد موفق الدين عبد الله بن احمد، المغني، مكتبة القاهرة، قاهره، ١٩٦٨ء
 - ابن ماجه، ابو عبد الله محمد بن يزيد قزويني، السنن، دار احياء الكتب العربية، بيروت
 - ابن نعيم، الأشباه والنظائر، قاهره، ١٩٦٨ء
 - ابو داؤد، سليمان بن اشعث بن اسحاق، السنن، المكتبة الحصرية، بيروت
 - ابو زهره، أحكام الترکات والمواريث، دار الفكر العربي، قاهره
 - احمد بن محمد بن حنبل، ابو عبد الله، المسند، عالم الکتب، بيروت، ١٩٩٨ء
 - بخاري، محمد بن ابي عيل، الجامع الصحيح، دار ابن كثير، بيروت، ١٩٨٧ء
 - ترمذى، محمد بن عيسى بن سورة بن موسى، السنن، مصطفى البالى الجبى، مصر، ١٩٧٥ء
 - تنزيل الرحمن، مجموعة قوانين اسلام، اداره تحقیقات اسلامی، اسلام آباد، ١٩٧٧ء
 - جرجاني، سيد شريف، الشرييفية شرح السراجية في الفرائض، قاهره، ١٩٣٣ء
 - درادکه، د- یاسین احمد ابراهیم، المیراث فی الشریعة الإسلامیة، مؤسسة الرسالة، بيروت، ١٩٨٠ء
 - ربانی (مولانا) محمد خلیل اللہ، اصول و راثت ترکه، خیر پور میرس، ١٩٩١ء
 - زحلی، ذاکر وہبہ، الفقه الإسلامی و أدله، دار الفكر، دمشق، طبع دوم، ١٩٨٥ء، ٨٧
- ٢٠٠٩ء
- سرخسی، محمد بن احمد بن ابی سهل، المبسوط، دار المعرفة، بيروت
 - سید شوکت علی، تقسیم میراث، اسلامک پبلی کیشنر، لاہور
 - شفیق، مفتی محمد، جواہر الفقہ، مکتبہ دارالعلوم، کراچی، ١٩٩٩ء

- صابونی، محمد علی، المواريث فی الشريعة الإسلامية علی ضوء الكتاب والسنّة، عالم الکتب، بیروت، ۱۹۸۵ء
- طبرانی، ابو قاسم سلیمان بن احمد، المعجم الأوسط، دار الحرمین، قاهرہ، ۱۴۱۵ھ
- عبد التاریخ حامد، الدکتور، أحكام الوصية (سلسلة أحكام الأسرة في الفقه الإسلامي)، جامعه بغداد، ۱۹۸۲ء
- عثمانی، مفتی محمد تقی، عدالتی فیصل، اداره اسلامیات، کراچی /لاہور، مارچ ۲۰۰۰ء
- عطیہ، ابوالیقظان، حکم المیراث فی الشریعۃ الاسلامیۃ، دار حسین، مکتبۃ الفلاح، اردن - الکویت، ۱۹۹۵ء
- عیسوی، عیسوی احمد، الوصیة فی الشریعۃ الاسلامیۃ، دار التأکیف، قاہرہ ۱۹۵۶ء
- فرضی، ابراہیم بن عبد اللہ بن ابراہیم (م ۱۱۸۹ھ)، العذب الفائض شرح عمدة الفارض، دار الکتب العلمیۃ، بیروت، ۱۹۹۹ء
- مسلم، مسلم بن حجاج القشیری، الصحیح، دار احیاء التراث العربی، بیروت
- الموسوعة الفقهیة، وزارت اوقاف واسلامی امور، کویت ۱۹۸۲ء
- مودودی، سید ابوالا علی، تفہیم القرآن، ادارہ ترجمان القرآن، لاہور
- میاں اصغر حسین، مفید الواہرین، ادارہ اسلامیات، لاہور
- ندوی، مجیب اللہ، اسلامی فقد، پروگریسو بکس، لاہور، ۱۹۹۱ء
- نسائی، ابو عبد الرحمن احمد بن شعیب، السنن، مکتب المطبوعات الاسلامیۃ، حلب، ۱۹۸۶ء
- ویکن ایڈرٹسٹ، پاکستان، وراثت کی تقسیم۔ کیا، کیوں اور کیسے؟، اسلام آباد، ۲۰۱۱ء
- The Islamic Law of Inheritance, Hamid Khan, Oxford University Press Pakistan, 2007
- Farishta v Federation of Pakistan. (PLD 1980) Peshawar
- Allah Rakha v Federation of Pakistan, PLD 2000 Federal Shariat Court